

مطالعہ قرآنِ حکیم کا

# منتخب نصاب

نکات برائے درس و تدریس

حصہ اول

انجمن خدام القرآن سندھ، کراچی (رجسٹرڈ)

قرآن اکیڈمی، خیابانِ راحت، ڈوٹن شاہ، ڈیفنس فیز VI، کراچی

# مطالعہ قرآنِ حکیم کا منتخب نصاب

حصہ اول

نکات برائے درس و تدریس

انجمن خدام القرآن سندھ، کراچی (قرآن اکیڈمی) - رجسٹرڈ

قرآن اکیڈمی، خیابانِ راحت، درختاں، ڈیفنس، فیڑی، کراچی

فون نمبر: 4-5340022 فیکس: 5840009

ای میل: info@quranacademy.com

ویب سائٹ: www.quranacademy.com

نام کتاب: ..... منتخب نصاب - حصہ اول  
نکات برائے درس و تدریس  
طبع اول تا سوم ..... 3000  
طبع چہارم (جولائی 2009) ..... 1000  
زیر اہتمام ..... شعبہ تعلیم و تدریس  
انجمن خدام القرآن سندھ، کراچی  
مقام اشاعت ..... قرآن اکیڈمی، DM-55، درخشاں،  
ڈیفنس، فیڑی، کراچی  
قیمت ..... -/75 روپے

# انتساب

اُن باہمت حضرات و خواتین کے نام  
جو الفاظِ قرآنی

هُوَ خَيْرٌ مِّمَّا يَجْعُونَ (یونس: 58)

پر یقین کی عملی مثال قائم کرتے ہوئے  
اور حدیثِ نبوی ﷺ

خَيْرُكُمْ مَنْ تَعَلَّمَ الْقُرْآنَ وَعَلَّمَهُ (بخاری)

کو پیشِ نظر رکھتے ہوئے

دنیا کی عارضی لذتوں کے مقابلے میں  
آخرت کی ابدی کامیابی کے حصول کے لیے

اپنی بہترین صلاحیتیں

قرآنِ کریم کے سیکھنے اور سکھانے کے لیے

وقف کر دیں۔

# فہرست

1. منتخب نصاب کا تعارف ..... 5
2. تعارف قرآن حکیم ..... 8
3. درسِ اول : سورة العنكبوت<sup>103</sup> "الوازم نجات" ..... 28
4. درسِ دوم : آية بُرّ (سورة البقرة<sup>2</sup>: 177) "حقیقتِ بُرّ و تقویٰ" ..... 58
5. درسِ سوم: سورة لقمان<sup>31</sup> آیات 12 تا 19 ..... 78
6. درسِ چہارم : حقیقت و اقسام شرک ..... 98
7. درسِ پنجم : سورة حم السجدة<sup>41</sup> آیات 30-36 "حظِ عظیم" ..... 130

## حوالہ جات:

- "مطالعہ قرآن حکیم کا منتخب نصاب" کتابی صورت میں جس میں منتخب نصاب میں شامل تمام مقامات کا متن، ترجمہ اور مختصر تفسیر موجود ہے۔
- منتخب نصاب کے تمام مقامات کے مختصر لیکن جامع دروس پر مشتمل الہدیٰ سیریز کے 44 آڈیو کیسٹس
- منتخب نصاب کے تمام مقامات کے دروس پر مشتمل الہدیٰ کمپیوٹر CD
- منتخب نصاب کے تمام مقامات کے تفصیلی دروس پر مشتمل 98 آڈیو کیسٹس / 49 ویڈیو کیسٹس
- منتخب نصاب کے تمام مقامات کے تفصیلی دروس پر مشتمل 3 کمپیوٹر CDs

## منتخب نصاب کا تعارف

قرآن حکیم ایک ایسا بحر بیکراں ہے جس کا نہ کوئی متعین کنارہ ہے اور نہ گہرائی کا کوئی سراغ۔ جس طرح سمندر سے موتی نکالنے کے لیے غوطہ زنی کرنی پڑتی ہے بالکل اسی طرح قرآن حکیم میں پوشیدہ علم و حکمت کے خزانے حاصل کرنے لیے بھی غوطہ زن ہونا شرط ہے، بقول اقبال "قرآن میں ہو غوطہ زن، اے مردِ مسلمان!"۔

اللہ کے کئی بندوں نے قرآن حکیم کے بحرِ ذخار میں غوطہ زنی کی اور مختلف پہلوؤں سے علم و حکمت کے موتی جمع کیے۔ کسی نے احکاماتِ قرآن کے پہلو سے ایسی آیات کو جمع کیا جن میں اوامر و نواہی کا بیان ہے، کسی نے قرآن حکیم میں بیان شدہ تاریخی واقعات کو مرتب کیا اور کسی نے دورِ جدید کے تسلیم شدہ سائنسی انکشافات کی طرف نشاندہی کرنے والی آیات کا مجموعہ تیار کیا۔

صاحبِ تدبیرِ قرآن مولانا امین احسن اصلاحی صاحب نے قرآن حکیم کی آیاتِ بینات پر دو سوالات کا جواب حاصل کرنے کے لیے غور و فکر کیا۔ پہلا سوال یہ کہ قرآن حکیم کی روشنی میں دینِ اسلام کا جامع تصور کیا ہے؟ اور دوسرا سوال یہ کہ دینِ اسلام کے ایک مسلمان سے عملی تقاضے کیا ہیں؟ جن مقامات پر مولانا کو ان سوالات کے جوابات حاصل ہوئے، انہیں مولانا نے جمع کیا اور اس مجموعہ کو "منتخب نصاب" کا نام دیا گیا۔ مولانا اسلامی جمعیت طلبہ کے زیرِ انتظام تربیت گاہوں میں اس نصاب کا درس دیتے رہے۔ محترم ڈاکٹر اسرار احمد صاحب نے اس نصاب کو براہِ راست مولانا اصلاحی صاحب سے پڑھا اور کئی بار اس کا درس بھی دیا۔ اس دوران محترم ڈاکٹر صاحب اس نصاب میں اللہ تعالیٰ کی طرف سے عطا کردہ فہم کے اعتبار سے اضافے کرتے رہے جن سے اس نصاب کی ایک واضح بنیاد قائم ہو گئی اور مختلف مقامات کے مضامین میں جو فاصلے تھے وہ بھی بہت حد تک دور ہو گئے۔ محترم ڈاکٹر صاحب نے اس نصاب کو چھ حصوں میں تقسیم کیا جن کے مضامین کی تفصیل حسبِ ذیل ہے:

## منتخب نصاب حصہ اول:

اس حصہ میں سورۃ العصر سمیت چار مقامات قرآنی شامل ہیں۔ سورۃ العصر کو منتخب نصاب کی جڑ اور بنیاد کی حیثیت حاصل ہے۔ اس سورہ مبارکہ میں اللہ تعالیٰ نے آخرت میں خسارہ سے بچنے کے لیے چار شرائط بیان فرمائی ہیں۔ یہ شرائط ہیں ایمان لانا، اچھا عمل کرنا، مل جل کر حق بات کی تلقین کرنا اور حق کی راہ میں آنے والی آزمائشوں پر ایک دوسرے کو صبر کی تاکید کرنا۔ منتخب نصاب کے پہلے حصہ میں شامل تمام مقامات قرآنی میں یہی چار شرائط مختلف وضاحتوں اور اسالیب کے ساتھ بیان کر دی گئی ہیں، اسی لیے ان چاروں مقامات قرآنی کو جامع اسباق قرار دیا جاسکتا ہے۔

## منتخب نصاب حصہ دوم:

منتخب نصاب کے دوسرے حصہ کا موضوع ہے "ایمان"، یعنی آخرت کے خسارے سے بچنے کی پہلی شرط۔ اس حصہ میں پانچ اسباق شامل ہیں جو واضح کرتے ہیں کہ ایمان کی حقیقت کیا ہے، ایمان کیسے حاصل ہوتا ہے اور ایمان کے وہ کیا نتائج و ثمرات ہیں جو انسان کے ظاہر و باطن میں نمودار ہوتے ہیں؟

## منتخب نصاب حصہ سوم:

اس حصہ کا موضوع ہے عمل صالح یعنی آخرت کے خسارے سے بچنے کی دوسری شرط۔ یہ حصہ بھی پانچ دروس پر مشتمل ہے۔ اس حصہ میں ایک فرد کی ذاتی زندگی کے بارے میں اعمالِ صالحہ کا مضمون شروع ہوتا ہے اور پھر ایک خوبصورت تدریج کے ساتھ خاندان، معاشرہ اور بالآخر ریاست کی سطح پر اعمالِ صالحہ کے بیان پر مکمل ہوتا ہے۔

## منتخب نصاب حصہ چہارم:

منتخب نصاب کے اس حصہ کا موضوع ہے آخرت کے خسارے سے بچنے کی تیسری شرط یعنی تو اوصیٰ بالحق جس سے مراد ہے باہم مل جل کر اور اہتمام سے حق بات کی تلقین کرنا۔ تو اوصیٰ بالحق معاشرے

منتخب نصاب کا تعارف

میں جہاد فی سبیل اللہ کا پہلا مرحلہ ہے، لہذا کہا جاسکتا ہے کہ منتخب نصاب کا یہ حصہ جہاد فی سبیل اللہ سے بحث کرتا ہے۔ اس حصہ میں بھی پانچ ہی اسباق ہیں۔

### منتخب نصاب حصہ پنجم:

منتخب نصاب کے پانچویں حصہ کا موضوع ہے صبر و مصابرت یعنی آخرت کے خسارے سے بچنے کی چوتھی شرط۔ صبر و ثبات، ہمت و جرأت اور پامردی و استقلال کی کامل ترین مثال تھے محمد رسول اللہ ﷺ۔ لہذا منتخب نصاب کے اس حصہ کے اسباق، دور نبوی ﷺ میں پیش آنے والے صبر کے مختلف مواقع سے ایک تدریج کے ساتھ بحث کرتے ہیں۔ یہ حصہ دس اسباق پر مشتمل ہے۔

### منتخب نصاب حصہ ششم:

منتخب نصاب کا چھٹا اور آخری حصہ قرآن حکیم کی ایک مکمل سورۃ یعنی سورۃ الحدید کے تفصیلی مطالعہ پر مشتمل ہے۔ سورۃ الحدید دینی تقاضوں کے موضوع پر قرآن حکیم کی جامع ترین سورہ مبارکہ ہے۔ گویا منتخب نصاب کے پہلے حصہ کے چار اسباق کی طرح منتخب نصاب کا آخری حصہ بھی ایک جامع سبق پر مشتمل ہے۔

اَللّٰهُمَّ اجْعَلِ الْقُرْآنَ

اے اللہ بنا دے قرآن کو

رَبِیْعَ قُلُوْبِنَا۔۔۔۔۔ وَنُوْرَ صُدُوْرِنَا

ہمارے دلوں کی بہار اور ہمارے سینوں کا نور

وَجَلَاءَ اٰخِرَاتِنَا۔۔۔۔۔ ذٰهَابِ هُمُوْمِنَا وَغُمُوْمِنَا

اور ہمارے دکھوں کا مداوا اور ہمارے تفکرات و غموں کا دور کرنے والا



## تعارفِ قرآنِ حکیم

(1) قرآنِ حکیم کیا ہے؟

قرآنِ حکیم اصل میں اللہ کی کتاب ہے لیکن نزول کے اعتبار سے یہ اللہ کا کلام ہے۔ اللہ کے پاس قرآنِ حکیم کتابی صورت میں محفوظ ہے:

بَلْ هُوَ قُرْآنٌ مَّجِيدٌ ﴿٢١﴾ فِي لَوْحٍ مَّحْفُوظٍ ﴿٢٢﴾ (البورج: 21-22)

"بلکہ وہ عزت والا قرآن ہے جو ایک محفوظ تختی میں لکھا ہوا ہے۔"

وَإِنَّهُ فِي أُمِّ الْكِتَابِ لَدَيْنَا لَعَلِّ حَكِيمٌ ﴿٤٣﴾ (الزخرف: 4)

"اور وہ ہمارے پاس لوح محفوظ میں بڑے رتبہ کی اور حکمت بھری کتاب ہے۔"

اسی لیے قرآنِ حکیم اپنے آپ کو بار بار کتاب کہتا ہے جیسے:

ذٰلِكَ الْكِتٰبُ لَا رَيْبَ فِيْهِ (البقرة: 2)

"یہ وہ کتاب ہے جس میں کوئی شک نہیں۔"

تِلْكَ اٰيٰتُ الْكِتٰبِ الْمُبِيْنِ ﴿١٢﴾ (يوسف: 1، الشعراء: 2، القصص: 28)

"یہ واضح کتاب کی آیات ہیں۔"

تَنْزِيْلُ الْكِتٰبِ مِنَ اللّٰهِ الْعَزِيْزِ الْحَكِيْمِ ﴿٣٩﴾ (الزمر: 1، الجاثية: 45، الاحقاف: 46)

"اس کتاب کا اتارا جانا ہے اُس اللہ کی طرف سے جو زبردست ہے کمالِ حکمت والا۔"

قرآنِ حکیم اللہ کا کلامِ اس معنی میں ہے کہ اس کا نزول نبی اکرم ﷺ پر تحریری صورت کے بجائے کلام کی صورت میں ہوا۔ اللہ تعالیٰ نے سورۃ التوبۃ آیت 6 میں قرآنِ حکیم کو اپنا کلام قرار دیا:

وَإِنْ أَحَدٌ مِّنَ الْمُشْرِكِينَ اسْتَجَارَكَ فَأَجِرْهُ حَتَّى يَسْبَغَ كَلِمَةَ اللّٰهِ

"اور اگر کوئی مشرک تم سے پناہ کا طلب گار ہو تو اُس کو پناہ دو یہاں تک کہ وہ اللہ کا

کلام سن لے۔"

تعارف قرآن حکیم

سورۃ الحاقۃ<sup>69</sup> آیت 40 اور سورۃ التکویر<sup>81</sup> آیت 19 میں إِنَّهُ لَقَوْلُ رَسُولٍ كَرِيمٍ کے الفاظ کے ذریعے قرآن حکیم کو رسول ملک حضرت جبرائیل عَلَیْهِ السَّلَامُ کا قول کہا گیا کیوں کہ اللہ کا کلام انہی کے ذریعے نبی کریم صَلَّی اللہُ عَلَیْہِ وَاٰلِہٖ وَسَلَّمَ پر نازل ہوا۔

قرآن حکیم کے برعکس تورات تحریری صورت میں نازل فرمائی گئی۔ ارشاد باری تعالیٰ ہے:

وَكَتَبْنَا لَهُ فِي الْاَلْوَامِ مِنْ كُلِّ شَيْءٍ (الاعراف: 7: 145)

"اور ہم نے ان (یعنی حضرت موسیٰ عَلَیْہِ السَّلَامُ) کے لیے ہر بات تختیوں میں لکھ دی تھی۔"

## (2) قرآن حکیم کی عظمت کا کیا مقام ہے؟

- قرآن حکیم کی عظمت کی اصل وجہ یہ ہے کہ یہ اللہ کا کلام ہے۔ کلام متکلم کی صفت اور اُس کی جملہ صفات کا مظہر ہوتا ہے۔ اسی لیے کلام اللہ کی وہی تاثیر ہے جو تاثیر تجلی ذات باری تعالیٰ کی ہے۔ اس حقیقت کو سورۃ الحشا<sup>59</sup> آیت 21 اور سورۃ الاعراف<sup>7</sup> آیت 143 کے تقابلی مطالعے سے سمجھا جاسکتا ہے۔ سورۃ الحشا<sup>59</sup> آیت 21 میں ارشاد ہوا:

لَوْ اَنْزَلْنَاهَا هَذَا الْقُرْآنَ عَلٰى جَبَلٍ لَّرَاٰیْتَهُ خَاشِعًا مُّتَصَدِّعًا مِّنْ خَشْيَةِ اللّٰهِ

وَتِلْكَ الْاَمْثَالُ نَضْرِبُهَا لِلنَّاسِ لَعَلَّهُمْ يَتَفَكَّرُوْنَ ﴿۱۱﴾

"اگر ہم یہ قرآن کسی پہاڑ پر نازل کرتے تو تم دیکھتے کہ وہ اللہ کے خوف سے دبا اور پھٹا جاتا ہے اور یہ باتیں ہم لوگوں کے لیے بیان کرتے ہیں تاکہ وہ فکر کریں۔"

وَلَمَّا جَاءَ مُوسٰى لِسَيِّغَاتِنَا وَاٰلِهٖ وَسَلَّمَ رَبُّهُ ۙ قَالَ رَبِّ اَرْبِعْ اَنْظُرْ اِلَيْكَ ۗ قَالَ لَنْ تَرٰنِيْ ۗ وَلٰكِنْ اَنْظُرْ اِلَى الْجَبَلِ فَاِنْ اَسْتَقَرَّ مَكَانًا فَسَوْفَ تَرٰنِيْ ۗ فَلَمَّا تَجَلَّىٰ

رَبُّهُ لِلْجَبَلِ جَعَلَهُ دَكًّا وَخَرَّ مُوسٰى صَعِقًا (الاعراف: 7: 143)

"اور جب موسیٰ عَلَیْہِ السَّلَامُ ہمارے مقرر کئے ہوئے وقت پر (کوہ طور پر) پہنچے اور اُن کے

رب نے اُن سے کلام کیا تو کہنے لگے کہ اے اللہ! مجھے (اپنا جلوہ) دکھا کہ میں تیرا

دیدار (بھی) کروں۔ اللہ نے فرمایا کہ تم مجھے ہرگز نہ دیکھ سکو گے، ہاں پہاڑ کی

طرف دیکھتے رہو اگر یہ اپنی جگہ قائم رہا تو تم مجھے دیکھ سکو گے۔ جب ان کے رب نے پہاڑ پر تجلی ڈالی تو اس کو کر دیاریزہ ریزہ اور موسیٰ علیہ السلام بیہوش ہو کر گر پڑے۔"

معلوم ہوا کہ پہاڑ پر جو اثر اللہ کی ذات کی تجلی پڑنے سے ہوا، وہی اثر اس وقت بھی ظاہر ہوتا اگر اس پر قرآن نازل کر دیا جاتا۔ سورۃ الحشا<sup>59</sup> آیت 21 میں یہ بھی واضح کر دیا گیا کہ درحقیقت یہ ایک مثال ہے جو اللہ لوگوں کے غور و فکر کے لیے بیان فرما رہا ہے۔ گویا قرآن حکیم کی عظمت کا اصل مقام صرف اللہ کے علم میں ہے جس کا یہ کلام ہے یا اس کا ادراک کسی درجے میں نبی کریم ﷺ کو حاصل ہوا جن کے مبارک قلب پر قرآن حکیم نازل ہوا۔

اللہ کا کلام ہونے کی وجہ سے ہی قرآن حکیم، صاحب قرآن یعنی نبی کریم ﷺ کا ایک ایسا معجزہ ہے جس کا مقابلہ بندوں کا کلام نہیں کر سکتا۔ عربی زبان کا مقولہ ہے:

كَلَامُ الْمَلِكِ مَلِكُ الْكَلَامِ

"بادشاہ کی بات، باتوں کی بادشاہ ہوتی ہے۔"

یہی وجہ ہے کہ قرآن حکیم میں اعتراض کرنے والوں کو لاکار گیا کہ اگر وہ سمجھتے ہیں کہ قرآن حکیم اللہ کا کلام نہیں بلکہ اسے محمد ﷺ نے خود سے بنا لیا ہے تو پھر مقابلہ میں اس جیسا کلام پیش کر کے دکھائیں۔ ارشادات باری تعالیٰ ہیں:

أَمْ يَقُولُونَ تَقَوَّلَهُ<sup>٥٦</sup> بَلْ لَا يُؤْمِنُونَ<sup>٥٧</sup> فَلْيَأْتُوا بِحَدِيثٍ مِّثْلِهِ إِنْ كَانُوا

صَادِقِينَ<sup>٥٨</sup> (الطور: 52-33-34)

"کیا یہ لوگ کہتے ہیں کہ پیغمبر نے اس کو اپنی طرف سے بنا لیا ہے؟ بات یہ ہے کہ یہ (اللہ پر) ایمان نہیں رکھتے۔ پس انہیں چاہیے کہ اس جیسا کلام بنا کر لے آئیں اگر یہ

(اپنے اعتراض میں) سچے ہیں۔"

قُلْ لِّئِنْ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ

بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا<sup>٥٩</sup> (بنی اسرائیل: 17-88)

"(اے نبی) کہہ دیجئے کہ اگر تمام انسان اور جنات جمع ہو جائیں اس بات پر کہ اس

تعارف قرآن حکیم

قرآن جیسا کلام بنا لائیں تو وہ اس جیسا کلام نہ لاسکیں گے اگرچہ وہ ایک دوسرے کے مددگار ہی کیوں نہ ہوں۔"

جب معترضین اس چیلنج کا جواب نہ دے سکے تو اللہ نے فرمایا کہ پورا قرآن لانا ممکن نہ ہو تو دس سورتیں ہی لے آؤ:

أَمْ يَقُولُونَ افْتَرَاهُ ۗ قُلْ فَأْتُوا بِعَشْرِ سُوْرٍ مِّثْلِهِ مُفْتَرِيَاتٍ ۖ وَادْعُوا مَنِ

اسْتَطَعْتُمْ مِّنْ دُونِ اللَّهِ إِنْ كُنْتُمْ صٰدِقِيْنَ ﴿٣٨﴾ (ہود: ١١: ١٣)

"کیا یہ لوگ کہتے ہیں کہ پیغمبر نے اس کو اپنی طرف سے بنا لیا ہے؟ کہہ دیجئے بنا کر لے آؤ اس طرح کی بنائی ہوئی دس سورتیں اور (اس کے لیے) بلا لو جن کو تم بلا سکتے ہو اللہ کے سوا اگر تم (اپنے اعتراض میں) سچے ہو۔"

جب اعتراض کرنے مقابلہ میں دس سورتیں بھی پیش نہ کر سکے تو اللہ نے آخری بات ارشاد فرمادی کہ چلو ایک ہی سورۃ بنا کر دکھا دو:

أَمْ يَقُولُونَ افْتَرَاهُ ۗ قُلْ فَأْتُوا بِسُوْرَةٍ مِّثْلِهِ ۖ وَادْعُوا مَنِ اسْتَطَعْتُمْ مِّنْ دُونِ

اللَّهِ إِنْ كُنْتُمْ صٰدِقِيْنَ ﴿٣٨﴾ (یونس: ١٠: ٣٨)

"کیا یہ لوگ کہتے ہیں کہ پیغمبر نے اس کو اپنی طرف سے بنا لیا ہے؟ کہہ دیجئے بنا کر لے آؤ اس طرح کی ایک سورت اور (اس کے لیے) بلا لو جن کو تم بلا سکتے ہو اللہ کے سوا اگر تم (اپنے اعتراض میں) سچے ہو۔"

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُوْرَةٍ مِّثْلِهِ ۚ وَادْعُوا

شُهَدَاءَكُمْ مِّنْ دُونِ اللَّهِ إِنْ كُنْتُمْ صٰدِقِيْنَ ﴿٣٩﴾ فَإِنْ لَّمْ تَفْعَلُوا وَلَنْ تَفْعَلُوا فَأْتُوا

النَّارَ الَّتِي وُقُودُهَا النَّاسُ وَالْحِجَارَةُ ۗ أَعَدَّتْ لِلْكَٰفِرِيْنَ ﴿٣٩﴾ (البقرۃ: ٢٣: ٢٤)

"اور اگر تم شک میں ہو اس (کتاب) کے بارے میں جو ہم نے اپنے بندے

(حضرت محمد ﷺ) پر نازل فرمائی ہے تو اسی طرح کی ایک سورۃ تم بھی بنا لاؤ اور

اللہ کے سوا جو تمہارے مددگار ہوں ان کو بھی بلا لو اگر تم سچے ہو۔ پھر اگر تم نے ایسا

نہیں کیا اور تم ہرگز ایسا کر بھی نہ سکو گے تو ڈرو اس آگ سے جس کا ایندھن آدمی اور پتھر ہوں گے، جو تیار کی گئی ہے کافروں کے لیے۔"

- سورۃ الحشمہ<sup>59</sup> آیت 21 کے علاوہ قرآن حکیم نے جن مقامات پر اپنی عظمت بیان کی ہے ان میں سے چند یہ ہیں:

اللَّهُ نَزَّلَ أَحْسَنَ الْحَدِيثِ كِتَابًا مُتَشَابِهًا مَثَانًا ۖ تَقْسَعُ مِنْهُ جُلُودُ الَّذِينَ يَخْشَوْنَ رَبَّهُمْ ۗ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ (الزمر: 23)

"اللہ نے نازل فرمائی ہے بہترین بات، یہ ایسی کتاب ہے جس کے مضامین ملتے جلتے (اور) دہرائے جاتے ہیں، اس سے روٹنے کھڑے ہو جاتے ہیں ان لوگوں کے جو ڈرتے ہیں اپنے رب سے، پھر ان کے بدن اور دل نرم ہو کر اللہ کی یاد کی طرف (متوجہ) ہو جاتے ہیں۔"

يَا أَيُّهَا النَّاسُ قَدْ جَاءَتْكُمْ مَوْعِظَةٌ مِّنْ رَبِّكُمْ وَشِفَاءٌ لِّبَآئِنِ الصُّدُورِ ۗ وَهُدًى وَرَحْمَةٌ لِّلْمُؤْمِنِينَ ﴿٥٨﴾ قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا ۗ هُوَ خَيْرٌ مِّمَّا يَجْمَعُونَ ﴿٥٩﴾ (يونس: 57-58)

"لوگو! تمہارے پاس تمہارے رب کی طرف سے نصیحت اور دلوں کی بیماریوں کی شفا اور مومنوں کیلئے ہدایت اور رحمت آ پہنچی ہے۔ (اے نبی) کہہ دیجئے کہ یہ (قرآن) اللہ کے فضل اور اس کی مہربانی سے (نازل ہوا) ہے تو چاہیے کہ لوگ اس پر خوشیاں منائیں، یہ اس (مال و اسباب) سے کہیں بہتر ہے جو لوگ جمع کرتے ہیں۔"

كَلَّا إِنَّهَا تَذْكِرَةٌ ﴿٥٨﴾ فَمَنْ شَاءَ ذَكَرْكَ ﴿٥٩﴾ فِي صُحُفٍ مُّكْرَمَةٍ ﴿٦٠﴾ مَرْفُوعَةٍ مُّطَهَّرَةٍ ﴿٦١﴾ بِأَيْدِي سَفَرَةٍ ﴿٦٢﴾ كِرَامٍ بَرَرَةٍ ﴿٦٣﴾ (عبس: 11-16)

"دیکھو یہ (قرآن) نصیحت ہے، پس جو چاہے اسے یاد رکھے، قابلِ ادب و رتوں میں (لکھا ہوا) ہے، جو بلند مقام پر رکھے ہوئے نہایت پاکیزہ ہیں، (اور ایسے) لکھنے والے کے ہاتھوں میں ہے، جو عزت والے نیکو کار ہیں۔"

تعارف قرآن حکیم

الرَّحْمٰنُ ۙ عَلَّمَ الْقُرْآنَ ۙ خَلَقَ الْاِنْسَانَ ۙ عَلَّمَهُ الْبَيَانَ ۙ (الرحمن: 55: 1-4)  
 "(اللہ جو) نہایت مہربان ہے۔ اسی نے قرآن سکھایا۔ انسان کو پیدا کیا۔ اُسے بیان کرنے کی صلاحیت دی۔"

فَلَا اُقْسِمُ بِمَوَاقِعِ النُّجُومِ ۙ وَاِنَّهُ لَقَسَمٌ لَّا تَعْلَمُوْنَ عَظِيْمٌ ۙ اِنَّهُ لَقُرْاٰنٌ  
 كَرِيْمٌ ۙ فِيْ كِتٰبٍ مَّكْنُوْنٍ ۙ لَّا يَسْخَرُ اِلَّا الْاَبْطَهْرُوْنَ ۙ تَنْزِيْلٌ مِّنْ رَّبِّ  
 الْعٰلَمِيْنَ ۙ اَفِيْهَذَا الْحَدِيْثِ اَنْتُمْ مُّدْهِنُوْنَ ۙ وَتَجْعَلُوْنَ رِزْقَكُمْ اَنْتُمْ  
 تَكْتَدِبُوْنَ ۙ (الواقعة: 56: 75-82)

"پس نہیں! میں قسم کھاتا ہوں تاروں کے ڈوبنے کے مقامات کی۔ اور اگر تم سمجھو تو یہ بڑی قسم ہے۔ یہ بڑے رتبے کا قرآن ہے۔ (جو) کتاب محفوظ میں (لکھا ہوا) ہے۔ اس کو کوئی ہاتھ لگاتے ہیں جو پاک ہیں۔ پروردگارِ عالم کی طرف سے اتارا گیا ہے۔ کیا تم اس کلام سے انکار کرتے ہو؟ اور اپنا وظیفہ یہ بناتے ہو کہ تم اسے جھٹلاتے ہو؟"

• عظمتِ قرآن کے موضوع پر نبی اکرم ﷺ کے کئی ارشادات ہیں۔ ان میں سے ایک خطبہ یہ ہے:

### عظمتِ قرآن بزبانِ صاحبِ قرآن ﷺ

حضرت حارثؓ فرماتے ہیں کہ میں ایک دفعہ مسجد میں گیا تو لوگ (دنیوی) باتوں میں مشغول تھے تو میں حضرت علیؓ کے پاس گیا اور ان سے کہا کہ اے امیر المؤمنین کیا آپ نہیں دیکھتے کہ لوگ (دنیوی) باتوں میں مشغول ہیں۔ حضرت علیؓ نے پوچھا کہ کیا واقعی لوگ ایسا کر رہے ہیں؟ میں نے جواب دیا: ہاں۔ اس پر حضرت علیؓ نے فرمایا:

اَمَّا اِنِّيْ سَمِعْتُ رَسُوْلَ اللّٰهِ ﷺ يَقُوْلُ اِلَّا اِنَّهَا سَتَكُوْنُ فِتْنَةً فَقُلْتُ مَا الْمَخْرَجُ مِنْهَا يٰرَسُوْلَ اللّٰهِ ﷺ قَالَ كِتٰبُ اللّٰهِ فِيْهِ نَبَاٌ مَا كَانَ قَبْلَكُمْ وَخَيْرٌ مَا بَعْدَكُمْ وَحُكْمٌ مَا بَيْنَكُمْ وَهُوَ الْفَصْلُ لَيْسَ بِالْهَزْلِ مَنْ تَرَكَهُ مِنْ جَبَّارٍ قَصَمَهُ اللّٰهُ وَمَنْ ابْتَغَى الْهَلْدَى فِيْ غَيْرِهِ اَضَلَّهُ اللّٰهُ وَهُوَ حَبْلُ اللّٰهِ الْمَتِيْنُ وَهُوَ الذِّكْرُ الْحَكِيْمُ وَهُوَ الصِّرَاطُ الْمُسْتَقِيْمُ

وَهُوَ الَّذِي لَا تَرِيغُ بِهِ الْأَهْوَاءُ وَلَا تَلْتَبِيسُ بِهِ الْأَلْسَنَةُ وَلَا يَشْبَعُ مِنْهُ الْعُلَمَاءُ وَلَا يَخْلُقُ عَلَى كَثْرَةِ الرَّدِّ وَلَا تَنْقُضِي عَجَابِيَهُ هُوَ الَّذِي لَمْ تَنْتَهُ الْجِنَّ إِذْ سَمِعْتُهُ حَتَّى قَالُوا: إِنَّا سَمِعْنَا قُرْآنًا عَجَبًا يَهْدِي إِلَى الرُّشْدِ فَآمَنَّا بِهِ مَنْ قَالَ بِهِ صَدَقَ وَمَنْ عَمِلَ بِهِ أُجِرَ وَمَنْ حَكَّمَهُ بِهِ عَدَلَ وَمَنْ دَعَا إِلَيْهِ هُدِيَ إِلَى صِرَاطٍ مُسْتَقِيمٍ<sup>(۱)</sup>

"سن لو! میں نے اللہ کے رسول ﷺ سے سنا ہے کہ آپ ﷺ نے فرمایا: آگاہ ہو جاؤ ایک بڑا فتنہ آنے والا ہے! میں نے عرض کیا! اے اللہ کے رسول ﷺ! اس فتنہ سے نجات پانے کا ذریعہ کیا ہے؟ آپ ﷺ نے فرمایا: "اللہ کی کتاب"۔ اس میں تم سے پہلی امتوں کے (سبق آموز) واقعات ہیں اور تمہارے بعد کی اطلاعات (یعنی اعمال و اخلاق کے مستقبل میں ظاہر ہونے والے دنیوی و اخروی نتائج) بھی ہیں اور تمہارے درمیان جو مسائل پیدا ہوں گے ان کا حکم اور فیصلہ (عادلانہ حل) موجود ہے، وہ فیصلہ کن کلام ہے (یعنی دنیا اور آخرت میں فیصلے اس کی بنیاد پر ہوں گے) اور وہ فضول بات نہیں ہے، جو سرکشی کی وجہ سے اس کو چھوڑے گا اللہ تعالیٰ اُس کو توڑ کے رکھ دے گا اور جو قرآن کے بغیر ہدایت تلاش کرے گا، اللہ اُس کو گمراہ کر دے گا (یعنی وہ ہدایت سے محروم رہے گا)۔ قرآن ہی اللہ کی مضبوط رسی (یعنی اللہ سے تعلق کا مضبوط وسیلہ) ہے اور وہی حکمت بھرا ذکر ہے اور وہی صراطِ مستقیم ہے، وہی حق مبین ہے جس کے اتباع سے خیالات کجی سے محفوظ رہتے ہیں اور زبانی اس میں تحریف نہیں کر سکتیں (یعنی جس طرح پچھلی کتابوں کو محرّفین نے کچھ کا کچھ پڑھ کر ان کو تبدیل کر دیا اس طرح قرآن میں کوئی تحریف نہیں ہو سکے گی) اور علم والے کبھی اس کے علم سے سیر نہیں ہوں گے (یعنی قرآن میں تدبیر کا عمل اور حقائق و معارف کی تلاش کا سلسلہ ہمیشہ جاری رہے گا اور کبھی ایسا وقت نہیں آئے گا کہ قرآن کا علم حاصل کرنے والے محسوس کریں کہ ہم نے علم قرآن پر پورا عبور حاصل کر لیا ہے بلکہ اُن کے علم کی طلب اور بڑھتی جائے گی) اور وہ (قرآن) کثرتِ تلاوت سے کبھی پرانا نہیں

(۱) سنن الترمذی، کتاب فضائل القرآن عن رسول اللہ، باب ما جاء في فضل القرآن، و سنن الدارمی، کتاب فضائل القرآن، باب فضل من قرء القرآن

تعارفِ قرآنِ حکیم

ہوگا (یعنی جس طرح دنیا کی دوسری کتابوں کا حال ہے کہ بار بار پڑھنے کے بعد اُن کے پڑھنے میں آدمی کو لطف نہیں آتا، قرآن مجید کا معاملہ بالکل برعکس ہے یہ جتنا پڑھا جائے گا اور جتنا اس میں تدبر و تفکر کیا جائے گا اتنا ہی اس کے لطف و لذت میں اضافہ ہوگا) اور اس کے عجائب (یعنی دقیق و لطیف حقائق اور معارف) کبھی ختم نہیں ہوں گے۔ قرآن کی یہ شان ہے کہ جب جنات نے اس کو سنا تو بے اختیار پکار اٹھے:

إِنَّا سَمِعْنَا قُرْآنًا عَجَبًا ۙ يَهْدِي إِلَى الرُّشْدِ فَآمَنَّا بِهِ (الجن: 72: 1-2)

"ہم نے دل کو متاثر کرنے والا قرآن سنا ہے جو رہنمائی کرتا ہے بھلائی کی طرف

پس ہم اس پر ایمان لے آئے۔"

جس نے قرآن کے مطابق بات کہی اُس نے سچی بات کہی اور جس نے قرآن پر عمل کیا وہ مستحقِ اجر و ثواب ہوا جس نے قرآن کے مطابق فیصلہ کیا اُس نے عدل کیا اور جس نے قرآن کی طرف دعوت دی اُس کو صراطِ مستقیم کی ہدایت نصیب ہوگئی۔"

### (3) قرآنِ حکیم کیوں نازل ہوا؟

• قرآنِ حکیم نوعِ انسانی کی روحانی تسکین کے لیے نازل ہوا۔ اللہ ہمارا رب ہے۔ اُس نے جہاں ہماری مادی ضروریات کی تسکین کا سامان کیا ہے وہیں ہماری روحانی ضروریات کو بھی پورا کیا ہے۔ بقول جگر مراد آبادی:

جھوٹی ہے ہر ایک مسرت      روح اگر تسکین نہ پائے

روح اللہ کے پاس سے آئی ہے، اس کے اندر اللہ کی قربت کا شدید میلان ہے اور اس کی تسکین اللہ کے ذکر اور اُس کی اطاعت سے ہوتی ہے۔ قرآنِ حکیم نوعِ انسانی کی روحانی ضرورت پوری کرنے یعنی اُس کے لیے ہدایت کے طور پر نازل ہوا۔ Potentially قرآنِ حکیم ھُدٰی لِّلنَّاسِ (البقرہ: 2: 185) یعنی ہر انسان کے لیے ہدایت ہے۔ البتہ اس سے ہدایت صرف طلبگاروں کو ملتی ہے یعنی یہ ھُدٰی لِّلْمُتَّقِينَ ہے (البقرہ: 2: 2)۔



تعارف قرآن حکیم

• قرآن حکیم ذریعہ حصول ثواب و برکت بھی ہے لیکن اس کے یہ فوائد ضمنی ہیں۔ ہمیں اس کتاب سے بطور کتاب ہدایت استفادہ کرنا چاہیے۔

#### (4) قرآن حکیم کب نازل ہوا؟

قرآن حکیم دو مرحلے میں نازل ہوا۔ درمنثور میں علامہ جلال الدین سیوطی اور جامع البیان میں امام طبری نے حضرت عبداللہ ابن عباس سے نقل کیا ہے کہ پہلے مرحلے میں قرآن حکیم لیلۃ القدر میں لوح محفوظ سے دنیوی آسمان تک ایک ہی دفعہ میں نازل کیا گیا اور پھر دوسرے مرحلے میں دنیوی آسمان سے نبی اکرم ﷺ پر وقفہ وقفہ سے نازل کیا جاتا رہا۔ نزول قرآن کے پہلے مرحلے کو انزال اور دوسرے کو تنزیل کہا جاتا ہے۔ دوسرا مرحلہ 610 تا 632ء تک جاری رہا۔

#### (5) قرآن حکیم کہاں نازل ہوا؟

قرآن حکیم سرزمین حجاز یعنی مکہ، مدینہ اور ان شہروں کے اطراف کے علاقے میں نازل ہوا۔ البتہ سورۃ البقرۃ کی آخری دو آیات نبی اکرم ﷺ کو معراج کی شب آسمان پر عطا کی گئیں۔

#### (6) قرآن حکیم کیسے نازل ہوا؟

قرآن حکیم کا نزول نبی اکرم ﷺ کے قلب مبارک پر ہوا۔ ارشاد باری تعالیٰ ہے:

قُلْ مَنْ كَانَ عَدُوًّا لِلْجَبْرِئِيلَ فَإِنَّهُ نَزَّلَهُ عَلَى قَلْبِكَ (البقرۃ: 97)

"(اے نبی) کہہ دیجئے کہ جو کوئی دشمن ہو حضرت جبرائیل علیہ السلام کا (تو وہ سن لے) کہ انہوں

نے تو (اس قرآن) کو نازل کیا ہے آپ کے قلب مبارک پر اللہ کے حکم سے۔"

قرآن حکیم کو نبی اکرم ﷺ کے مادی وجود نے نہیں بلکہ روح الامین یعنی جبرائیل علیہ السلام سے روح محمدی ﷺ نے وصول کیا بقول جگر مراد آبادی:

نغمہ وہی ہے نغمہ کہ جس کو روح سنے اور روح سنائے

## (7) قرآن حکیم کے کتنے نام ہیں؟

علامہ جلال الدین سیوطی نے ”الاتقان فی علوم القرآن“ میں قرآن حکیم کے 55 نام نقل کئے ہیں مثلاً القرآن، المصحف، الكتاب، الفرقان، الهدى، النور، الموعظه، الذكر، المهيمن، الحكيم، العزيز، المبين، العلي، الكريم، المجيد، احسن الحديث وغيره۔

## (8) قرآن حکیم کس زبان میں نازل ہوا؟

قرآن حکیم دیہات کی خالص عربی زبان میں نازل ہوا۔ ارشادِ باری تعالیٰ ہے:

وَلَقَدْ نَعَلِمَ أَنَّهُمْ يَقُولُونَ إِنَّمَا يُعَلِّمُهُ بَشَرٌ ۖ لِّسَانُ الَّذِي يُلْحِدُونَ إِلَيْهِ أَعْجِبِي ۖ وَهَذَا لِّسَانُ عَرَبِيٍّ مُّبِينٍ ﴿۱۰۳﴾ (النحل: 103)

"اور ہمیں معلوم ہے کہ وہ کہتے ہیں کہ اس (پیغمبر) کو ایک شخص سکھلا جاتا ہے، جس شخص کی طرف اس کی نسبت کرتے ہیں اُس کی زبان تو عجمی ہے اور یہ قرآن صاف عربی زبان میں ہے۔"

نَزَّلَ بِهِ الْوُحُوحَ الْاَوَّيْنُ ﴿۱۰۴﴾ عَلَىٰ قَلْبِكَ لِتَكُونَ مِنَ الْمُنذِرِينَ ﴿۱۰۵﴾ بِلِسَانٍ عَرَبِيٍّ مُّبِينٍ ﴿۱۰۶﴾

(الشعراء: 193-195)

"اس (قرآن) کو روح الامین لے کر اترے ہیں (اے نبی) آپ کے قلب مبارک پر، واضح

عربی زبان میں تاکہ آپ ہو جائیں خبردار کرنے والوں میں سے۔"

## (9) قرآن حکیم کا اُسلوب کیا ہے؟

قرآن حکیم کا اُسلوب تقریری ہے۔ قرآن حکیم کی ہر سورۃ اللہ تعالیٰ کا ایک خطبہ ہے۔ خطیبانہ

اُسلوب کی درج ذیل اہم خصوصیات قرآن حکیم کی بڑی سورتوں میں نمایاں طور پر نظر آتی ہیں:

i. ابتدائی اور آخری حصہ انتہائی اہمیت کا حامل ہوتا ہے۔

ii. تحویل خطاب ہوتا ہے یعنی مخاطبین بدلتے رہتے ہیں اور کبھی حاضر کو غائب یا کبھی غائب

کو حاضر تصور کر کے گفتگو کی جاتی ہے۔

iii. سوالات و اعتراضات کو بیان کئے بغیر اس انداز میں جواب دیا جاتا ہے کہ سننے والا سوالات و اعتراضات کو خود ہی سمجھ لیتا ہے۔

iv. بیان میں دلیل کا کام دیتا ہے خطیب کا مقام و مرتبہ، پاکیزہ کردار اور پختہ یقین۔  
قرآن حکیم کا اسلوب نہ عام نثر کا سا ہے اور نہ ہی شاعرانہ۔ قرآن حکیم میں اس بات کی زور دار نفی کی گئی کہ قرآن حکیم شاعری ہے۔ سورۃ یس<sup>36</sup> آیت 69 میں ارشاد باری تعالیٰ ہے:

وَمَا عَلَّمْنَاهُ الشِّعْرَ وَمَا يَنْبَغِي لَهُ ۗ إِنْ هُوَ إِلَّا ذِكْرٌ وَقُرْآنٌ مُّبِينٌ ﴿٦٩﴾

"اور ہم نے ان (پیغمبر) کو شعر گوئی نہیں سکھائی اور نہ وہ ان کو شایانِ شان ہے یہ تو محض نصیحت اور واضح قرآن ہے۔"

وَمَا هُوَ بِقَوْلِ شَاعِرٍ ۗ قَلِيلًا مَّا تُوْمَنُونَ ﴿٦٩﴾ (الحاقہ 69: 41)

"اور یہ کسی شاعر کا کلام نہیں لیکن تم لوگ بہت ہی کم ایمان لاتے ہو۔"

## 10) قرآن حکیم کی ترتیب و تدوین کس طرح ہوئی؟

- قرآن حکیم کی ترتیب دو اعتبارات سے ہے۔ ایک ہے ترتیب نزولی جس کے اعتبار سے پہلی سورۃ "العلق" ہے جس کی ابتدائی پانچ آیات پر پہلی وحی مشتمل تھی۔ دوسری ہے ترتیب تلاوت جس کے اعتبار سے پہلی سورۃ "الفاتحہ" ہے۔
- ترتیب تلاوت کے اعتبار سے قرآن حکیم کی تدوین نزول کے ساتھ ساتھ ہوتی رہی جس کے حسب ذیل مراحل ہیں:

i. قرآن حکیم نبی اکرم ﷺ کے سینہ مبارک میں محفوظ کر دیا گیا اور حضرت جبرائیل علیہ السلام کے ساتھ آپ ﷺ ہر سال رمضان میں نازل شدہ قرآن کا ترتیب کے ساتھ دورہ فرماتے رہے۔ حیات مبارکہ کے آخری سال آپ ﷺ نے دوبار حضرت جبرائیل علیہ السلام کے ساتھ دورہ قرآن فرمایا (۱)

(۱) صحیح البخاری، کتاب فضائل القرآن، باب كَذَّ جَبْرِيْلُ يَعْرُضُ الْقُرْآنَ عَلَى النَّبِيِّ

تعارف قرآن حکیم

- ii. نبی اکرم ﷺ نے صحابہ کرام کی کثیر تعداد کو قرآن حکیم حفظ کروایا۔
- iii. آپ ﷺ سورتوں اور آیات کے مقام کے تعین کے ساتھ قرآن حکیم کی کتابت بھی کراتے رہے۔ یہ کتابت پتھر کی تیلی تختیوں، چمڑے کے پتلے ٹکڑوں، درخت کی چھالوں اور چوڑی ہڈیوں پر کی جاتی رہی۔ البتہ آپ ﷺ کے دور میں مکمل قرآن حکیم، ایک کتابی نسخے کی صورت میں جمع نہیں کیا گیا۔
- iv. حضرت ابو بکر صدیق کے دورِ خلافت میں قرآن حکیم کو کتابی صورت میں یکجا کیا گیا۔ یہ عظیم کام حضرت زید بن ثابت کی قیادت میں ایک کمیٹی نے کیا۔
- v. حضرت عثمان کے دورِ خلافت میں حضرت زید بن ثابت ہی کی قیادت میں ایک کمیٹی نے قرآن حکیم کو قریش کے لہجے کے مطابق ایک رسم الخط میں تحریر کیا اور اس کی سات نقول اہم شہروں میں بطور Reference رکھوا دی گئیں۔
- vi. قرآن حکیم قیامت تک کے لیے محفوظ ہے کیوں کہ اس کی حفاظت اللہ نے اپنے ذمہ لے رکھی ہے:

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ﴿۹﴾ (الحجر: 15)

"بے شک ہم ہی نے یہ "ذکر" اتارا ہے اور ہم ہی اس کی حفاظت کرنے والے ہیں۔"  
ہر دور میں لاکھوں افراد کا حافظہ قرآن ہونا، حفاظت قرآن کا ایک حیرت انگیز ذریعہ ہے۔

## (11) قرآن حکیم کی ترکیب و تقسیم کیا ہے؟

• قرآن حکیم کی سب سے چھوٹی اکائی آیت ہے۔ آیات کی تعداد 6236 ہے۔ جن فقہاء کے نزدیک "بِسْمِ اللّٰهِ" کا کلمہ ہر سورۃ کا جزو ہے، اُن کے نزدیک اس کلمہ کی شمولیت سے آیات کی تعداد زیادہ ہو جاتی ہے۔ دورِ نبوی ﷺ میں آیات کی ترکیب سے سورتوں کو مرتب کیا جاتا رہا۔ سورتوں کی تعداد 114 ہے۔ بعد ازاں سورتوں کی ترکیب سے منازل یا احزاب کا تعین کیا گیا جن کی تعداد 7 ہے۔ اس تعداد کی حکمت یہ ہے کہ روزانہ ایک منزل

کی تلاوت کی جائے تاکہ ایک ہفتہ میں تلاوتِ کلامِ پاک کی تکمیل ہو سکے۔ آیات اور سورتوں کی طرح منازل کا تعین بھی اللہ کے رسول ﷺ نے بذاتِ خود فرمایا۔

• دورِ صحابہ کے بعد سورتوں کو رکوعوں میں تقسیم کر دیا گیا تاکہ نماز کی ایک رکعت میں کسی بڑی سورۃ کا اتنا حصہ تلاوت کیا جاسکے جس میں ایک مضمون کی تکمیل ہوتی ہو۔ رکوعوں کی کل تعداد 558 ہے۔ اسی طرح پورے قرآنِ حکیم کو 30 پاروں میں تقسیم کیا گیا تاکہ ایک ماہ میں تلاوتِ کلامِ پاک کی تکمیل ہو سکے۔

• پچھلی صدی کے آغاز میں مولانا امین احسن اصلاحی کے استاد مولانا حمید الدین فراہی نے اس نکتہ پر غور کیا کہ قرآنِ حکیم میں مکی اور مدنی سورتیں ایک ساتھ کیوں نہیں ہیں۔ اس غور و فکر کے دوران ان پر انکشاف ہوا کہ قرآنِ حکیم میں مکی اور مدنی سورتوں کے 7 گروپ ہیں۔ ہر گروپ کے شروع میں ایک یا ایک سے زائد مکی سورتیں ہیں اور پھر ایک یا ایک سے زائد مدنی سورتیں ہیں۔ ہر گروپ کا ایک خاص مرکزی موضوع ہے۔ ان سات گروپس کی تفصیلات کچھ اس طرح سے ہیں:

گروپ	مکی سورتیں	تعداد	مدنی سورتیں	تعداد	موضوعات
پہلا	الفاتحة	1	البقرة - المائدة	4	احکاماتِ شریعت
دوسرا	الانعام - الاعراف	2	الانفال - التوبة	2	ایمان بالرسالت
تیسرا	یونس - المؤمنون	14	النور	1	ایمان بالرسالت
چوتھا	الفرقان - السجدة	8	الاحزاب	1	ایمان باللہ
پانچواں	سبا - الاحقاف	13	محمد - الحجرات	3	ایمان باللہ
چھٹا	ق - الواقعہ	7	الحديد - التحريم	10	ایمان بالآخرت
ساتواں	البلدک - الاخلاص	46	الفلق - الناس	2	ایمان بالآخرت

(12) قرآن حکیم کے فہم سے کیا مراد ہے؟

فہم قرآن حکیم کے مختلف پہلو ہیں:

• **تذکر اور تدبر :**

فہم قرآن کے ان دونوں پہلوؤں کا ذکر سورۃ ص<sup>38</sup> کی آیت 29 میں وارد ہوا:

كَيْتَبُ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ ﴿٢٩﴾

"(یہ قرآن) ایک بابرکت کتاب ہے جو ہم نے آپ ﷺ پر نازل کی ہے تاکہ

لوگ اس کی آیات پر تدبر کریں اور سمجھ دار لوگ اس سے نصیحت حاصل کریں۔"

تذکر کے معنی ہیں یاد دہانی حاصل کرنا یا نصیحت اخذ کرنا۔ قرآن مجید کی کسی سورۃ یا

آیت پر سرسری غور و فکر کر کے اُس میں بیان کیے گئے مضامین کا لب لباب یعنی

Central Idea اور اخلاقی و عملی ہدایت (Moral Lesson) سمجھ لینا اور اُس

سے یہ بنیادی رہنمائی حاصل کرنا کہ کیا کرنا ہے اور کیا نہیں کرنا "تذکر بالقرآن"

کہلاتا ہے۔ تذکر بالقرآن کی ضرورت ہر انسان کو ہے خواہ وہ عوام میں سے ہو یا

خواص میں سے۔ یہ ہی وجہ ہے کہ تذکر کے اعتبار سے قرآن حکیم انتہائی آسان اور

واضح کتاب ہے۔ ارشاد باری تعالیٰ ہے:

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدْرِكٍ ﴿النجم: 54، 17، 22، 32، 40﴾

"اور ہم نے آسان کر دیا ہے قرآن کو یاد دہانی کے لیے تو کوئی ہے جو اس سے یاد

دہانی حاصل کرے۔"

تذکر کے اعتبار سے قرآن حکیم اس لیے آسان ہے کہ اس کا موضوع اور اساسی

مضامین فطرتِ انسانی کے جانے پہچانے ہیں اور سلیم الطبع انسان کو اپنے باطن کی آواز

محسوس ہوتے ہیں۔ پھر قرآن حکیم کا طرز استدلال بڑا ہی فطری و سادہ اور اس کی

زبان فصاحت و بلاغت کی معراج ہونے کے باوجود عام طور پر انتہائی آسان

ہے۔ مشکل مضامین کو سبق آموز واقعات اور دل نشین مثالوں کے ذریعہ آسان

بنادیا گیا ہے۔ اگر اتنی عربی سیکھ لی جائے جس سے براہ راست قرآن مجید کا ترجمہ سمجھا جاسکے تو اس سے کسی درجہ میں تذکر کا حق ادا ہو جاتا ہے۔ سمجھ سمجھ کر آیات قرآنی کی تلاوت سے اللہ تعالیٰ اور اُس کے احکامات کی یاد دہانی اسی طرح حاصل ہوتی ہے جس طرح کسی دوست کا تحفہ یا نشانی دیکھ کر وہ دوست یاد آجاتا ہے۔

تذکر کے معنی ہیں گہرا غور و فکر۔ قرآن حکیم کے کسی حصہ پر گہرا غور و فکر کر کے اس کے مضامین میں پوشیدہ حکمت و فلسفہ کو سمجھ لینا "تذکر فی القرآن" کہلاتا ہے۔ "تذکر" کے اعتبار سے قرآن مجید جس قدر آسان ہے "تذکر" کے پہلو سے اتنا ہی مشکل۔ بلاشبہ قرآن مجید ایک ایسی وسیع و عمیق کتاب ہے کہ پوری زندگی کھپا کر بھی تذکر کا حق ادا نہیں کیا جاسکتا۔ اس سمندر میں اترنے والوں کو معلوم ہوتا ہے کہ نہ اس کی گہرائیوں کا اندازہ ممکن ہے اور نہ ہی اس کے کناروں کا سراغ مل سکتا ہے۔ یہ ہی وجہ ہے کہ حضرات مفسرین نے قرآن حکیم کے علم و حکمت کی گہرائیوں میں غوطہ زنی کے لیے پوری پوری زندگیاں صرف کرنے اور ضخیم سے ضخیم تفاسیر لکھنے کے باوجود اس بات کا دعویٰ نہیں کیا کہ انہوں نے تذکر قرآن کا حق ادا کر دیا یا انہیں فہم قرآن پر عبور حاصل ہو گیا۔

تذکر قرآن کی کٹھن منزل تک رسائی کے لیے ضروری ہے کہ انسان اپنی پوری زندگی تعلیم و تعلم قرآن کے لیے وقف کر دے۔ اس کے لیے عربی زبان کے قواعد کا پختہ اور گہرا علم، عربی ادب کا ستھر اذوق، عربی زبان کی فصاحت و بلاغت کا عمیق فہم، نظم قرآن اور اس کی حکمت پر گہری نظر، احادیث مبارکہ اور قدیم صحف آسمانی کا تفصیلی مطالعہ اور پچھلے دور کے مفسرین کی کاوشوں پر ایک تحقیقی نگاہ ضروری ہے۔ پھر ہر دور کے جدید علوم کا مطالعہ بھی کرنا پڑے گا تاکہ ان علوم کے ذریعہ پیدا ہونے والے اشکالات کا مدلل جواب دیا جاسکے اور نئے نئے مسائل کا قرآن و سنت کی روشنی میں حل پیش کیا جاسکے۔

تعارفِ قرآن حکیم

تدبرِ قرآن مشکل ضرور ہے لیکن اس کی اہمیت و ضرورت اپنی جگہ ایک حقیقت ہے کیوں کہ اس کی وجہ سے:

i. قرآن حکیم کے مضامین کی حکمت و عجائبات سمجھ میں آتے ہیں جن سے انسان کا ایمان شعوری سطح پر پہنچ جاتا ہے اور وہ یقین قلبی حاصل ہوتا ہے جس سے اس کتاب کی عظمت دل میں بیٹھ جاتی ہے۔

ii. معاشرے کے ذہین اور سوچنے سمجھنے والے عناصر کو، جو از خود معاشرے کی قیادت کے منصب پر فائز ہوتے ہیں، قرآن حکیم کی تعلیمات سے متاثر کیا جاسکتا ہے اور ان کے ذہنوں میں اٹھنے والے یا جدید علوم کی وجہ سے پیدا ہونے والے سوالات کا جواب دیا جاسکتا ہے۔

iii. مختلف شعبہ ہائے زندگی سے متعلق جدید نظریات اور تمدنی ارتقاء کے نتیجے میں تشکیل پانے والے اداروں کے صحیح و غلط اجزاء کو چھانٹ کر علیحدہ کیا جاسکتا ہے اور عصر حاضر کے تقاضوں کو سامنے رکھتے ہوئے قرآن و سنت کی روشنی میں اسلام کا عادلانہ اور قابل عمل نظام مرتب کیا جاسکتا ہے۔  
اس لیے ارشادِ باری تعالیٰ ہے کہ:

أَفَلَا يَتَذَكَّرُونَ الْقُرْآنَ أَنْ أَمَرَ عَلَىٰ قُلُوبٍ أَتَقَالُهَا ﴿٢٤﴾ (محمد: 24)

"تو کیا وہ قرآن پر تدبر نہیں کرتے یا دلوں پر لگے ہوئے ہیں ان کے تالے؟"

### • محکم اور متشابہ آیات :

قرآن حکیم میں کچھ آیات کا مفہوم بہت سادہ اور عام فہم ہے۔ یہ وہ آیات ہیں جن میں احکامات یعنی اوامر و نواہی (Dos & Don'ts) بیان کیے گئے ہیں۔ انہیں حکمت کہا جاتا ہے۔ ہمارے غور و فکر کا ارتکاز انہیں آیات پر ہونا چاہیے۔ کچھ دوسری آیات ہیں جن کے مضامین کی اصل حقیقت اللہ ہی جانتا ہے اور اسے سمجھنے سے ہماری عقلیں عاجز ہیں۔ ایسی آیات کو متشابہات کہا جاتا ہے۔ ارشادِ باری تعالیٰ ہے:



هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ  
مُنْتَشِبُهُتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ  
وَابْتِغَاءَ تَأْوِيلِهِ ۗ وَمَا يَعْلَمُ تَأْوِيلَهُ إِلَّا اللَّهُ ۗ وَالرَّاسِخُونَ فِي الْعِلْمِ يَقُولُونَ آمَنَّا  
بِهِ كُلٌّ مِّنْ عِنْدِ رَبِّنَا ۗ وَمَا يَذَّكَّرُ إِلَّا أُولُو الْأَلْبَابِ ① (آل عمران: ۷)

"وہی تو ہے (اللہ) جس نے آپ پر کتاب نازل کی جس کی بعض آیتیں محکم ہیں (اور)  
وہی اصل کتاب ہیں اور بعض متشابہ ہیں۔ تو جن لوگوں کے دلوں میں کجی ہے وہ  
تشابہات کے پیچھے پڑ جاتے ہیں تاکہ فتنہ برپا کریں اور ان آیات کی مراد اصلی کا پتہ  
لگائیں حالانکہ ان کی مراد اصلی اللہ کے سوا کوئی نہیں جانتا اور جو لوگ علم میں پختگی  
رکھتے ہیں وہ یہ کہتے ہیں کہ ہم ان پر ایمان لائے۔ یہ سب آیات ہمارے رب کی  
طرف سے ہیں اور نصیحت تو عقلمند ہی قبول کرتے ہیں۔"

گویا جن کے دلوں میں ٹیڑھ ہوتا ہے وہ آیات تشابہات کو غور و فکر کا موضوع بناتے  
ہیں اور ان کے مضامین کی عقلی توجیہات کرنے کی کوشش کرتے ہیں۔ درست  
روش یہ ہے کہ ہم ایمان بالغیب کا اظہار کرتے ہوئے ان آیات کی حقانیت کی بھی  
صدق دل کے ساتھ تصدیق کریں اور اللہ سے دعا کرتے رہیں:

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِن لَّدُنكَ رَحْمَةً ۚ إِنَّكَ أَنتَ  
الْوَهَّابُ ② (آل عمران: ۸)

"اے اللہ جب تو نے ہمیں ہدایت بخشی ہے تو اس کے بعد ہمارے دلوں کو ٹیڑھانہ  
کر دینا اور ہمیں اپنے پاس سے رحمت عطا فرما، بے شک تو بڑا عطا فرمانے والا ہے۔"

### • تاویل خاص اور تاویل عام:

قرآن حکیم کی آیات اکثر و بیشتر کسی خاص پس منظر میں اور کسی شان نزول کے  
ساتھ نازل ہوئی ہیں۔ آیات کا ان کے پس منظر اور شان نزول کی روشنی میں سمجھنا  
تاویل خاص کہلاتا ہے۔ البتہ چوں کہ قرآن حکیم ہر دور کے لیے ہدایت ہے،  
بالفاظ قرآنی:

تعارف قرآن حکیم

لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ ۖ أَفَلَا تَعْقِلُونَ ﴿٢١﴾ (الانبیاء: 21)

"ہم نے تمہاری طرف ایسی کتاب نازل کی ہے جس میں تمہارا تذکرہ ہے کیا تم نہیں

سمجھتے؟"

لہذا قرآن حکیم کی آیات میں ایک عمومی مفہوم بھی ہوتا ہے جس کا فہم تاویل عام کہلاتا ہے۔ تاویل خاص کے ساتھ ساتھ تاویل عام کا فہم، قرآن حکیم کی عظمت کا نقش دل پر قائم کرتا ہے اور یہ محسوس ہوتا ہے کہ قرآن حکیم وہ "کتاب زندہ" ہے جو ہر دور کے مسائل کے حوالے سے رہنمائی فراہم کرتی ہے۔

### • عقائد اور اوامر و نواہی کا فہم :

قرآن حکیم میں عقائد اور زندگی کے مختلف شعبہ جات کے حوالے سے جو اوامر و نواہی دیے گئے ہیں، ان کے فہم کے لیے ہمیں احادیث مبارکہ، سنت نبوی ﷺ، اقوال و آثار صحابہ کرام اور سلف صالحین کی تعلیمات اور عمل سے رہنمائی لینی چاہیے تاکہ ہم انکارِ حدیث اور استخفافِ سنت کے فتنہ سے محفوظ رہ سکیں، بقول شاعر:

زاجتہاد عالمان کم نظر اقتداء بر رفتگال محفوظ تر

### • سائنسی حقائق کا فہم :

قرآن حکیم میں بعض سائنسی حقائق بھی بیان کیے گئے ہیں یا ان کی طرف اشارے کیے گئے ہیں۔ ان کے فہم کے لیے ہمیں جدید سے جدید تحقیقات سے استفادہ کرنا ہو گا۔

### • قرآن حکیم کا اصل فہم :

قرآن حکیم کا اصل فہم تو اسی صورت میں حاصل کیا جاسکتا ہے جبکہ دین حق کے غلبے کے لیے اسی طرح کی جدوجہد کی جائے جس طرح کی جدوجہد کے دوران مختلف معاملات میں رہنمائی کے لیے قرآن حکیم نازل ہوتا رہا۔ ارشادِ باری تعالیٰ ہے:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ﴿٢٩﴾ (العنکبوت: 29)

"جو لوگ ہماری راہ میں جہاد کرتے ہیں ہم انہیں ضرور اپنے راستوں کی ہدایت

دیتے ہیں۔"

مولانا مودودی نے "تفہیم القرآن" کے مقدمہ میں اس نکتہ کی خوب وضاحت فرمائی ہے:

"لیکن فہم قرآن کی ان ساری تدبیروں کے باوجود آدمی قرآن کی روح سے پوری طرح آشنا نہیں ہونے پاتا جب تک کہ عملاً وہ کام نہ کرے جس کے لیے قرآن آیا ہے۔ یہ محض نظریات اور خیالات کی کتاب نہیں ہے کہ آپ آرام دہ کرسی پر بیٹھ کر اسے پڑھیں اور اس کی ساری باتیں سمجھ جائیں۔ یہ دنیا کے عام تصور مذہب کے مطابق ایک نری مذہبی کتاب بھی نہیں ہے کہ مدرسے اور خانقاہ میں اس کے سارے رموز حل کر لیے جائیں۔ یہ ایک دعوت اور تحریک کی کتاب ہے۔ اس نے آتے ہی ایک خاموش طبع اور نیک نہاد انسان کو گوشہ معزلت سے نکال کر خدا سے پھری ہوئی دنیا کے مقابلہ میں لاکھڑا کیا۔ باطل کے خلاف اس سے آواز اٹھوائی اور وقت کے علمبرداران کفر و فسق و ضلالت سے اس کو لڑا دیا۔ گھر گھر سے ایک ایک سعید روح اور پاکیزہ نفس کو کھینچ کھینچ کر لائی اور داعی حق کے جھنڈے تلے ان سب کو اکٹھا کیا۔ گوشے گوشے سے ایک ایک فننہ جو اور فساد پرور کو بھڑکا کر اٹھایا اور حامیان حق سے ان کی جنگ کرائی۔ ایک فرد واحد کی پکار سے اپنا کام شروع کر کے خلافتِ البیہ کے قیام تک پورے 23 سال یہی کتاب اس عظیم الشان تحریک کی رہنمائی کرتی رہی اور حق و باطل کی اس طویل و جاں گسل کشمکش کے دوران ایک ایک منزل اور ایک ایک مرحلہ پر اسی نے تخریب کے ڈھنگ اور تعمیر کے نقشے بتائے۔ اب بھلا یہ کیسے ممکن ہے کہ آپ سرے سے نزاع کفر و دین اور معرکہ اسلام و جاہلیت کے میدان میں قدم ہی نہ رکھیں اور اس کشمکش کی کسی منزل سے گزرنے کا آپ کو اتفاق ہی نہ ہوا ہو اور پھر محض قرآن کے الفاظ پڑھ پڑھ کر اس کی ساری

تعارفِ قرآنِ حکیم

حقیقتیں آپ کے سامنے بے نقاب ہو جائیں۔ اسے تو پوری طرح آپ اسی وقت سمجھ سکتے ہیں جب اسے لے کر اٹھیں اور دعوتِ الی اللہ کا کام شروع کریں اور جس جس طرح یہ کتاب ہدایت دیتی جائے اسی طرح قدم اٹھاتے چلے جائیں۔ تب وہ سارے تجربات آپ کو پیش آئیں گے جو نزولِ قرآن کے وقت پیش آئے تھے۔"

## (13) قرآنِ حکیم کے ایک مسلمان پر کیا حقوق ہیں؟

- i. ایمان و تعظیم یعنی دل کی گہرائیوں سے ماننا کہ قرآنِ حکیم اللہ کا کلام ہے۔
- ii. تلاوت یعنی آداب کے ساتھ روزانہ قرآنِ حکیم پڑھنا۔
- iii. تفہیم یعنی قرآنِ حکیم کو سمجھنا اور اس پر غور و فکر کرنا۔
- iv. عمل یعنی قرآنِ حکیم کے احکامات پر انفرادی زندگی میں عمل کرنا اور اجتماعی زندگی میں ان کے نفاذ کے لیے کوشش کرنا۔
- v. تبلیغ یعنی قرآنِ حکیم کی تعلیمات دوسروں تک پہنچانا۔

## اللہ والے کون ہیں؟

أَهْلُ الْقُرْآنِ أَهْلُ اللَّهِ وَخَاصَّتُهُ ①

"قرآن والے ہی اللہ والے ہیں اور اُس کے مقررین ہیں۔"

(1) سنن ابن ماجہ، باب فضل من تعلم القرآن، عن انس ابن مالک

## منتخب نصاب حصہ اول

### درس اول: سورۃ العصر "لوازم نجات"

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ  
وَالْعَصْرِ ۝ إِنَّ الْإِنْسَانَ لِرَبِّهِ لَكْفُورٌ ۝ إِلَّا الَّذِينَ آمَنُوا وَعَمِلُوا الصَّالِحَاتِ  
وَتَوَّصَّوْا بِالْحَقِّ ۝ وَتَوَّصَّوْا بِالصَّبْرِ ۝

ترجمہ:

وَالْعَصْرِ ۝ قسم ہے تیزی سے گزرتے ہوئے زمانے کی ... إِنَّ الْإِنْسَانَ لِرَبِّهِ لَكْفُورٌ ۝ بے شک تمام انسان واقعی خسارے میں ہیں ... إِلَّا الَّذِينَ آمَنُوا ... سوائے اُن کے جو ایمان لائے ... وَعَمِلُوا الصَّالِحَاتِ ... اور جنہوں نے اچھے عمل کیے ... وَتَوَّصَّوْا بِالْحَقِّ ... اور باہم مل کر حق کی تاکید کی ... وَتَوَّصَّوْا بِالصَّبْرِ ۝ اور باہم مل کر صبر کی تلقین کی۔

### تمہیدی نکات:

1. منتخب نصاب کے حصہ اول کا درس اول سورۃ العصر کے تفصیلی بیان پر مشتمل ہے۔
2. سورۃ العصر قرآن حکیم کی مختصر ترین سورتوں میں سے ایک ہے۔ قرآن حکیم کی سورتوں اور آیات کا حجم (Size) توقیفی امور میں سے ہے یعنی اس کے تعین کا کوئی قاعدہ نہیں اور یہ نبی کریم ﷺ کے بتانے پر موقوف ہے۔ قرآن حکیم کی کوئی سورۃ تین آیات سے کم پر مشتمل نہیں۔ نیز تین آیات پر مشتمل تین ہی سورتیں ہیں العصر، الکوشرا اور النصر۔ ایک رکعت میں سورۃ فاتحہ کے بعد قرآن حکیم کی تلاوت کا کم سے کم نصاب بھی تین ہی آیات پر مشتمل ہے۔
3. زمانہ نزول کے اعتبار سے سورۃ العصر قرآن حکیم کی اولین سورتوں میں سے ایک ہے۔ قرآن حکیم کی ترتیب نزول اور ترتیب مصحف یعنی ترتیب تلاوت مختلف ہیں، البتہ دونوں کا تعین خود

سورة العصر "لوازم نجات"

اللہ تعالیٰ نے فرمایا ہے۔ قرآن حکیم کی جو سورتیں ابتدائی دور میں نازل ہوئیں وہ انتہائی محکم (Profound)، جامع لیکن مختصر ہیں۔ البتہ ترتیب تلاوت کے اعتبار سے یہ قرآن حکیم کے بالکل آخری حصہ میں ہیں۔ نزول کے اعتبار سے جو سورتیں بعد میں نازل ہوئیں وہ ابتدائی سورتوں کی تشریح و تفصیل پر مشتمل ہیں۔ اس اسلوب کا ذکر سورۃ ہود<sup>11</sup> کی پہلی آیت میں اس طرح سے کیا گیا:

كِتَبٌ أَحْكَمْتُ أَيْتُهُ ثُمَّ فُصِّلْتُ مِنْ لَدُنْ حَكِيمٍ خَبِيرٍ ۝

"(قرآن حکیم) وہ کتاب ہے جس کی آیات (دلائل سے) محکم کی گئیں پھر اُن کی وضاحت کی گئی ایک دانا و باخبر ہستی (یعنی اللہ) کی طرف سے۔"

4. سورة العصر کی عظمت کا اندازہ امام شافعیؒ کے شدت تاثر پر مبنی دو اقوال سے کیا جاسکتا ہے:

لَوْ تَدَبَّرَ النَّاسُ هَذِهِ السُّورَةَ لَوَسِعَتْهُمْ ۝<sup>(۱)</sup>

"اگر لوگ اس سورۃ پر غور کریں تو وہ اسی میں پوری رہنمائی اور کامل ہدایت پالیں گے۔"

لَوْ لَمْ يُنَزَّلْ مِنَ الْقُرْآنِ سِوَاهَا لَكَفَّتِ النَّاسُ ۝<sup>(۲)</sup>

"اگر قرآن حکیم میں سوائے اس سورہ مبارکہ کے اور کچھ بھی نہ نازل ہوتا تو صرف یہ سورۃ ہی لوگوں (کی ہدایت) کے لیے کافی ہوتی۔"

اس قول سے یہ مغالطہ لاحق نہیں ہونا چاہیے کہ معاذ اللہ سورۃ العصر کے علاوہ بقیہ قرآن محض اضافی ہے اور اُس کے نزول کی ضرورت نہ تھی۔ درحقیقت قرآن حکیم سورۃ العصر میں بیان شدہ ہدایت کے نکات کی تشریح ہے اور نوع انسانی کے لیے اللہ تبارک و تعالیٰ کی حد درجہ رحمت و شفقت کا مظہر ہے۔ اس کا اندازہ کسی درجہ میں ہمیں اس مثال سے ہو سکتا ہے کہ ایک شفیق استاد کوئی بات اپنے طلباء کو ذہن نشین کرانا چاہتا ہے تو طرح طرح کے اسالیب، مثالوں اور واقعات سے اُس کی وضاحت کرتا ہے۔ گویا یہ اللہ کی رحمت اور کرم ہے کہ اُس نے تفصیلی

(۱) تفسیر ابن کثیر، سورۃ العصر

(۲) تفسیر محمد عبدہ

ہدایت کے لیے ہمیں مکمل قرآن حکیم جیسی نعمت عطا فرمائی۔ سورۃ العصر کی اہمیت حضرت ابو مدینہ دارمی کے اس قول سے بھی ہوتی ہے:

كَانَ الرَّجُلَانِ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ إِذَا التَّقْيَا لَمْ يَفْتَرَا قَا حَتَّى يَقْرَأَ أَحَدُهُمَا عَلَى الْآخَرَ: وَالْعَصْرِ إِنَّ الْإِنْسَانَ لَفِي خُسْرٍ، ثُمَّ يُسَلِّمُ أَحَدُهُمَا عَلَى الْآخَرَ (۱)

"نبی اکرم ﷺ کے صحابہ میں سے دو حضرات ایسے تھے کہ جب باہم ملاقات فرماتے تو اس وقت تک ایک دوسرے سے جدا نہ ہوتے جب تک اُن میں سے ایک دوسرے کو سورۃ العصر نہ سنالیتا۔ اس کے بعد ہی اُن میں سے ایک دوسرے کو الوداعی سلام کہتا۔"

5. سورۃ العصر قرآن مجید کے مقصد نزول کے اعتبار سے جامع ترین سورۃ ہے۔ قرآن مجید کا مقصد نزول اور اس کی تعلیمات کا موضوع ہے "ہدایت"۔ ہدایت اس دنیا میں انسان کے لیے سب سے بڑی نعمت ہے۔ ہدایت ہے تو دنیا کی دوسری نعمتوں کا استعمال بھی درست ہوگا اور انسان کے لیے فوز و فلاح اور ترقی درجات کا باعث بنے گا۔ ہدایت نہ ہونے کی صورت میں بڑی سے بڑی نعمت کا استعمال غلط رخ پر ہوگا اور انسان کی جواب دہی کو مشکل تر کر دے گا۔ سورۃ العصر میں اللہ تبارک و تعالیٰ نے اختصار لیکن حد درجہ جامعیت کے ساتھ انسانوں کے لیے ہدایت یعنی فوز و فلاح کا راستہ اور ابدی خسارے سے نجات کی راہ بیان فرمادی ہے۔ ایسے محسوس ہوتا ہے کہ پورا قرآن حکیم ہدایت کا شجر طیبہ ہے اور سورۃ العصر اس کا بیج۔ جس طرح بیج میں پورا درخت پنہاں ہوتا ہے اسی طرح سورۃ العصر میں پورا قرآن حکیم موجود ہے۔

6. قرآن حکیم کی آخری منزل کی سورتوں میں سے اکثر کا موضوع ہے انذارِ آخرت اور سورۃ العصر اس موضوع کا نقطہ شروع ہے۔ اس سورۃ کی دوسری آیت میں ایک عام قاعدہ بیان کر دیا گیا کہ تمام کے تمام انسان خسارے میں ہیں۔ خسارے سے بچنے کے لیے قرآن حکیم میں عام طور پر دو شرائط کا ذکر کیا جاتا ہے یعنی ایمان اور عمل صالح، لیکن اس سورۃ کی تیسری آیت میں چار شرائط کا ذکر کیا گیا ہے۔ گویا عمل صالح کی وضاحت کی گئی کہ اس میں نہ صرف خود حق

(۱) المعجم الكبير للطبرانی، باب قطعة من المفقود

سورة العصر "لوازم نجات"

پر ڈٹے رہنا بلکہ حق کی تبلیغ کرنا اور اس کے نتیجہ میں سامنے آنے والے ردِ عمل کو برداشت کرنا بھی شامل ہے۔

7. ادبی اعتبار سے سورة العصر "سہل ممتنع" کا شاہکار ہے یعنی ایک ایسا ادب پارہ ہے جس میں انتہائی دقیق و اعلیٰ علمی مضامین نہایت سادہ الفاظ میں بیان کر دیے گئے ہیں، گویا دریا کو کوزے میں بند کر دیا گیا ہو۔ بقول شاعر:

گنجینہ معنی کا طلسم اس کو سمجھیو

جو لفظ کہ غالب میرے اشعار میں آوے

غالب کے اشعار کے لیے یہ دعویٰ درست ہو یا نہ ہو لیکن اللہ کے کلام کے لیے یہ بات صد فیصد درست ہے۔

8. سورة العصر کو اساسی مباحث قرآن کے لیے اشاریہ (Index) بھی قرار دیا جاسکتا ہے کیوں کہ

اس سورة میں وارد چھ کلمات یعنی العصر، خسر، ایمان، عمل صالح، تو اوصی بالحق اور تو اوصی بالصبر قرآن حکیم کے جملہ مضامین کے عنوانات ہیں۔ قرآن حکیم میں بیان کیے گئے تاریخی حقائق و واقعات کے لیے جامع عنوان ہے "العصر"۔ لفظ "خسر" انسانوں کے دنیوی و اخروی خسارے کا عنوان ہے جس کی تفصیل قرآن میں جا بجا بیان ہوئی۔ توحید، رسالت، آخرت وغیرہ سے متعلق عقائد کا بیان اور انسان کے فکر و عمل پر ان کے ذریعہ مرتب ہونے والے اثرات کے بیان پر مشتمل ایمانی مباحث کے لیے عنوان کی حیثیت لفظ "ایمان" کو حاصل ہے۔ "عمل صالح" کی اصطلاح بنیادی انسانی اخلاقیات سے لے کر حقوق اللہ، حقوق العباد، عبادات، معاملات اور جملہ احکامات شریعت کا احاطہ کرتی ہے۔ تو اوصی بالحق عنوان ہے دعوت، تبلیغ، امر بالمعروف اور نہی عن المنکر کے مباحث کا۔ اسی طرح جہاد و قتال فی سبیل اللہ اور ان کے ضمن میں صبر و مصابرت کی تلقین پر مشتمل مضامین تو اوصی بالصبر کے ذیل میں شمار کیے جاسکتے ہیں۔ "ایمان"، "عمل صالح"، "تو اوصی بالحق" اور "تو اوصی بالصبر" کی اصطلاحات کی وضاحت قرآن حکیم میں جس تفصیل کے ساتھ وارد ہوئی ہے، اسی کا کسی درجہ میں مطالعہ، ہم منتخب نصاب کے دروس کے ذریعہ کریں گے۔



## سورۃ مبارکہ پر غور و فکر

قرآن حکیم پر غور و فکر کے دو درجے:

قرآن حکیم پر غور و فکر کے دو درجے ہیں یعنی تذکر اور تدبر۔ تذکر سے مراد ہے قرآن حکیم کے کسی حصّہ پر سرسری غور کر کے اُس میں بیان کیے گئے مضامین کا لبّ لباب یعنی Central Idea اور اخلاقی و عملی ہدایت یعنی Moral & Practical guidance کو سمجھ لینا۔ تدبر کا مفہوم ہے قرآن حکیم کے کسی حصّہ پر گہرا غور و فکر کر کے اس کے مضامین میں پوشیدہ حکمت و فلسفہ کو سمجھ لینا۔ تذکر کے اعتبار سے قرآن مجید ایک بہت آسان اور واضح کتاب ہے۔ اس حقیقت کو سورۃ النجم<sup>54</sup> میں چار مرتبہ بیان کیا گیا:

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَّكِرٍ (آیات: 17، 22، 32، 40)

"اور ہم نے آسان کر دیا ہے قرآن کو یاد دہانی کے لیے تو کوئی ہے جو اس سے یاد دہانی حاصل کرے۔" تدبر کے پہلو سے قرآن مجید ایک ایسی وسیع و عمیق کتاب ہے کہ پوری زندگی کھپا کر بھی تدبر کا حق ادا نہیں کیا جاسکتا۔ البتہ اللہ تعالیٰ نے قرآن حکیم پر تدبر نہ کرنے والوں کو بڑے سخت انداز میں جھنجھوڑا ہے:

أَفَلَا يَتَذَكَّرُونَ الْقُرْآنَ أَنْ أُمِرَ عَلَى قُلُوبِ أَتْفَالِهَا ﴿٣٧﴾ (سورۃ محمد: 47)

"تو کیا وہ قرآن پر تدبر نہیں کرتے یاد لوں پر تالے لگ رہے ہیں۔"

## سورۃ العصر پر غور و فکر بطریق تذکر

سورۃ العصر کی تین آیات پر اگر سرسری غور و فکر کیا جائے تو پانچ امور بالکل واضح طور پر محسوس ہوتے ہیں:

1. اس سورۃ میں زور کلام بہت نمایاں ہے اور انتہائی تاکید کی اُسلوب میں اس حقیقت سے خبردار کیا گیا ہے کہ ہر انسان شدید ترین خسارے سے دوچار ہونے والا ہے سوائے اس کے کہ وہ نجات کی چار شرائط پوری کر دے۔ یوں تو اللہ سبحانہ تعالیٰ کی فرمائی ہوئی ہر بات اپنی صداقت اور حقانیت پر بذات خود دلیل کامل ہے لیکن اللہ نے قسم کھا کر سورۃ العصر میں بیان شدہ حقیقت کو زور کلام

سورة العصر "لوازم نجات"

اور حد درجہ تاکید عطا کر دی ہے۔ پھر دوسری آیت میں لفظ "إِثْمًا" (بے شک) اور "فِي" سے قبل "لام تاکید" کے استعمال نے تو پورے مضمون کو انتہائی مؤکد کر دیا ہے۔

2. اس سورة مبارکہ میں اللہ تعالیٰ نے انسان کی کامیابی و ناکامی کا اصل معیار واضح فرمایا ہے۔ ہر انسان کے سامنے کامیابی اور ناکامی کا ایک معیار ضرور ہوتا ہے، اسی کے مطابق وہ اپنے لیے مقصد زندگی کا انتخاب کرتا ہے اور پھر اسی کے اعتبار سے اُس کی دنیا کی زندگی کی محنت و مشقت اور جدوجہد کا رخ متعین ہوتا ہے۔ ہم اگر تاریخ انسانی پر غور کریں، اپنے گرد و پیش کا جائزہ لیں اور خود اپنے اندر جھانک کر دیکھیں تو محسوس ہو گا کہ اکثر و بیشتر انسانوں کے سامنے کامیابی و ناکامی کا معیار مال و دولت، زمین و جائیداد، حیثیت و وجاہت، اقتدار و دبدبہ، عزت و شہرت وغیرہ ہیں۔ انسانوں کی اکثریت ان ہی چیزوں کے حصول کے لیے اپنی ساری محنت و مشقت صرف کرتی ہے۔ جس کے پاس یہ چیزیں ہوں اُسے کامیاب سمجھا جاتا ہے اور جس کے پاس نہ ہوں اُسے ناکام۔ بعض اوقات تو حلال و حرام اور جائز و ناجائز کی تمیز ختم کر کے ان چیزوں کو حاصل کرنے کے لیے پورا زور صرف کر دیا جاتا ہے۔ پھر ان چیزوں کے حامل انسان کی دنیا میں عزت کی جاتی ہے خواہ وہ سیرت و کردار کے اعتبار سے کتنا ہی گھٹیا ہو اور غریبوں، بے کسوں اور یتیموں کو کوئی اہمیت نہیں دی جاتی خواہ وہ سیرت و کردار کی کیسی ہی بلندی پر ہوں۔

دنیا میں عام طور پر جن چیزوں کو کامیابی و ناکامی کا معیار سمجھا گیا ہے اُن میں سے سب سے زیادہ اہمیت روپیہ پیسہ اور مال و دولت کے حصول کو دی جاتی ہے۔ یہ ہی وجہ ہے کہ ہمیں اکثر انسان امتحان زندگی میں مال کی محبت کی وجہ سے ناکام ہوتے نظر آتے ہیں۔ اسی لیے سورة العصر میں اللہ نے کامیابی و ناکامی کا معیار بتایا لیکن اس سے قبل سورة الزکات میں اور اس کے بعد سورة الہمزہ میں مال و دولت کو محبوب رکھنے والوں کے لیے شدید وعیدیں بیان کیں۔

سورة العصر میں یہ عظیم حقیقت سامنے آتی ہے کہ انسانی کی کامیابی کا انحصار چار شرائط پر ہے یعنی ایمان، عمل صالح، تواصی بالحق اور تواصی بالصبر۔ جس شخص نے یہ شرائط پوری کیں وہ کامیاب

ہے خواہ وہ کسی محل میں رہنے والا بادشاہ ہو یا کسی جھونپڑی میں بسنے والا فقیر۔ اس کے برعکس جو ایسا نہیں کرتا وہ ایک ناکام، نامراد اور خائب و خاسر انسان ہے چاہے اُس کے پاس قارون کی سی دولت ہو یا فرعون و نمرود کی سی بادشاہی۔ اسی طرح وہی شخص کامیاب اور بامراد ہے جو مطلوبہ شرائط پوری کرتا ہے خواہ وہ مال و دولت کے اعتبار سے تہی دست ہو، اُسے فاقوں کا سامنا ہو، اُس کے پاس سر چھپانے کے لیے جگہ نہ ہو، دنیا میں غیر معروف اور گمنام ہو اور کوئی اُسے پوچھتا تک نہ ہو۔

مندرجہ بالا حقیقت کو تسلیم کرنا آسان لیکن اس پر دل کا ٹھک جانا بہت مشکل ہے۔ یہی وجہ ہے کہ صحابہ کرام ہر ملاقات میں ایک دوسرے کو یہ سبق سنایا کرتے تھے تاکہ بار بار اس کی یاد دہانی ہوتی رہے۔ البتہ جس انسان کا دل اس حقیقت پر ٹھک جائے، اُس کی زندگی میں انقلاب آجاتا ہے۔ دنیا کا ساز و سامان جسے وہ پہلے اہم ترین سمجھتا تھا اب انتہائی حقیر نظر آنے لگتا ہے اور اُس کی نگاہ میں دنیا و مافیہا کی حقیقت اللہ کی رضا اور آخرت کی نعمتوں کے مقابلہ میں مچھر کے پر سے بھی کم ہو جاتی ہے۔

3. اس سورۃ میں اللہ تبارک و تعالیٰ نے ہماری نجات کے لیے چار شرائط بیان فرمائی ہیں۔ نجات کے حصول کے لیے چاروں شرائط ضروری ہیں اور کسی ایک کو بھی ساقط نہیں کیا جاسکتا۔ قرآن حکیم اللہ کا کلام ہے۔ یہ کسی شاعر کا کلام نہیں کہ اس میں کچھ الفاظ کا اضافہ محض زیب داستاں کے لیے یار دلف و قافیہ کی ضرورت کے تحت یا صرف مبالغہ آمیزی کی خاطر کر دیا گیا ہو۔ اگر ان چاروں چیزوں میں سے کسی ایک کو بھی ساقط کر دیا تو نجات کی ذمہ داری قرآن حکیم پر نہیں رہے گی۔ بالکل ایسے ہی جیسے اگر کوئی ماہر معالج کسی مریض کو چار ادویات پر مشتمل نسخہ لکھ کر دے اور مریض اپنی مرضی سے کسی ایک دوا کو کم کر دے تو اب اُس نسخہ کی ذمہ داری معالج پر نہیں ہوگی بلکہ خود مریض پر ہوگی۔

آج مسلمانوں کی ایک عظیم اکثریت محض نسلی مسلمان ہونے اور ایمان کے صرف زبانی اقرار کی وجہ سے خود کو جنت کا حق دار سمجھتی ہے اور غیر مسلموں کو انتہائی حقارت کی نگاہ سے دیکھتی ہے۔

بقول اقبال:

خبر نہیں کیا ہے نام اس کا خدا فریبی کہ خود فریبی

عمل سے فارغ ہو مسلمان بنا کے تقدیر کا بہانہ

تقدیر نے ہمیں مسلمانوں کے ہاں پیدا کیا اور محض اسی بنیاد پر ہم نجات کی امید لگائے بیٹھے ہیں۔ عمل کو ترقی درجات کا ذریعہ اور اضافی نیکی سمجھتے ہیں۔ حق کی دعوت دینا اور اس راہ کی مشکلات کو برداشت کرتے ہوئے صبر و استقامت کا مظاہرہ کرنا تو ہمارے فرائض کی فہرست ہی سے خارج ہے۔ ضرورت اس بات کی ہے کہ مسلمانوں کے ذہنوں میں یہ بات کوٹ کوٹ کر ڈالی جائے کہ نجات کے لیے عمل صالح ناگزیر ہے اور اس سے آگے بڑھ کر حق کی دعوت دینا اور اس راہ کی تمام مشکلات پر ثابت قدم رہنا نجات اخروی کے لیے لازمی و لابدی ہے۔ جب تک یہ حقیقت ذہنوں میں راسخ نہیں ہوتی ہماری بے عملی، جمود اور عمل سے گریز اور فرار کی روش کا خاتمہ نہیں ہو سکتا۔

4. اس سورۃ میں کامیابی کی بلند ترین منازل یا فوز و فلاح کے اعلیٰ مراتب کا نہیں بلکہ ناکامی سے بچنے اور نجات حاصل کرنے کے لیے کم از کم اور ناگزیر شرائط کا بیان ہے۔ اللہ تبارک و تعالیٰ تمام انسانوں کو ناکام قرار دے رہا ہے۔ کامیاب صرف وہ ہیں جو چاروں شرائط پوری کریں۔ گویا یہاں اے ون یا اے گریڈ میں کامیاب ہونے کا نہیں بلکہ محض آخری درجے میں پاس ہونے کے لیے ان تقاضوں کا بیان ہے جن کے بغیر نجات اخروی کی توقع ہی نہیں۔ ہاں جو ان تقاضوں کی ادائیگی میں زیادہ سے زیادہ قربانی دے گا اور عزیمت کی راہ اختیار کرے گا، اُس کے درجات بلند ہوتے چلے جائیں گے۔

5. غور کیا جائے تو محسوس ہو گا کہ سورۃ العصر میں دراصل ایک معقول اور صاحب کردار انسان کی روش اور طرزِ عمل کا بیان ہے۔ ایک معقول آدمی وہ ہے کہ جب اُس کے سامنے کوئی بات رکھی جائے تو اُسے سنے، مصلحتوں اور تعصبات سے بالاتر ہو کر اُس پر غور کرے اور اگر دل گواہی دے کہ بات درست ہے تو اُسے مان لے۔ مان لینے کے بعد معقول طرزِ عمل یہ ہے کہ اُس پر

عمل کرے۔ پھر دوسروں سے محبت اور خلوص کا تقاضا ہے کہ وہ بات اُن تک بھی پہنچائے۔ اس بات کی تبلیغ کے دوران اگر کوئی دقت پیش آئے یا کسی کی ناراضگی کا اندیشہ ہو تو پامردی اور استقلال کا ثبوت دیتے ہوئے اس بات کو بیان کرتا ہے۔ اگر مندرجہ بالا مراحل میں سے کسی ایک کو بھی اختیار نہ کیا تو ایسا انسان بزدل اور کمزور سیرت و کردار کا حامل کہلائے گا۔

## سورة العصر پر غور و فکر بطریق تدبر

آیت 1 :

وَالْعَصْرِ ۝۱ قسم ہے تیزی سے گزرتے ہوئے زمانے کی

• اس آیت میں حرف "و" قسم کے معنی میں استعمال ہوا ہے۔ قسم کھائی جاتی ہے کسی شے کی تاکہ اُسے اپنی بات پر گواہ بنایا جائے اور اُس سے اپنی بات میں زور پیدا کیا جائے۔ اس آیت میں اللہ نے زمانے کو گواہ بنا کر یہ حقیقت بیان فرمائی ہے کہ انسانوں کی اکثریت گھائے اور خسارے میں ہے۔ زمانہ قوموں کے عروج و زوال کا بہترین گواہ ہے۔ زمانہ مسلسل چل رہا ہے، مستقبل کو حال اور حال کو ماضی بنا رہا ہے اور قوموں کی عبرت آموز تاریخ کا مشاہدہ کرتے ہوئے اپنے اندر سمیٹ رہا ہے۔ ہزاروں تہذیبیں اس کے سامنے وجود میں آئیں، اپنے نقطہ عروج کو پہنچیں، اُن کے حاملین نے "مَنْ أَشَدُّ مِرًا قُوَّةً" (کون ہم سے قوت میں زیادہ ہے) کا نعرہ لگایا اور پھر دیکھتے ہی دیکھتے زوال سے دور چار ہوئیں اور قعر مذلت میں جا گریں۔

• تاریخ انسانی پر اگر ہم غور کریں تو یہ حقیقت بڑی نمایاں ہے کہ اس دنیا میں آنے والوں کی اکثریت نے بدی کا راستہ اختیار کر کے عارضی لذتوں کے عوض ہمیشہ ہمیش کے خسارے یعنی جہنم کی آگ کا سودا کر لیا۔ یہ ہی حقیقت "پہاڑی کے وعظ" (Sermon on the Mount) میں حضرت عیسیٰ نے یوں بیان فرمائی:

"تنگ دروازے سے داخل ہو کیوں کہ وہ دروازہ جو چوڑا ہے اور وہ راستہ جو کشادہ ہے، ہلاکت کو پہنچاتا ہے اور اُس سے داخل ہونے والے بہت ہیں اور وہ دروازہ جو تنگ ہے اور وہ راستہ جو سسکڑا

ہے، زندگی کو پہنچاتا ہے اور اُس کے پانے والے تھوڑے ہیں۔" (۱)

- اِس آیت میں لفظ "عصر" کا استعمال ایک تشبیہ اور انداز کارنگ لیے ہوئے ہے۔ لفظ "زمانہ" بھی عربی زبان ہی کا ہے اور اسی معنی میں لفظ "دھر" بھی استعمال ہوتا ہے لیکن لفظ "عصر" زمانے کے تیزی سے گزرنے کے پہلو کو نمایاں کرتا ہے۔ گویا یہ لفظ انسان کو جھنجوڑ کر غفلت سے بیدار کر رہا ہے کہ وقت بڑی تیزی کے ساتھ گزر رہا ہے۔ تمہاری اصل پونجی یہ وقت اور مہلتِ عمر ہے جو بڑی سرعت سے ختم ہو رہی ہے۔ اگر تم نے اِس کا مفید استعمال کر کے اپنی شخصیت کی تعمیر نہ کی اور آخرت کے لیے توشہ فراہم نہ کیا تو پھر تمہیں ابدی ہلاکت اور تباہی سے دوچار ہونا پڑے گا، بقول شاعر:

غافل تجھے گھڑیال یہ دیتا ہے منادی

گردوں نے گھڑی عمر کی اک اور گھٹادی

گھڑی کی ٹک ٹک تجھے تیری موت کے قریب سے قریب کر رہی ہے۔ ایک حدیث کے مطابق روزِ قیامت انسان کو سب سے زیادہ افسوس اپنی دنیا کی زندگی کی اُن ساعتوں پر ہو گا جو غفلت میں بیت گئیں:

لَيْسَ يَتَحَسَّرُ أَهْلُ الْجَنَّةِ إِلَّا عَلَى سَاعَةٍ مَرَّتْ بِهِمْ لَمْ يَذْكُرُوا اللَّهَ تَعَالَى فِيهَا (۲)

"جنت میں جانے کے بعد اہل جنت کو دنیا کی کسی چیز کا بھی افسوس نہیں ہو گا سوائے اُس گھڑی

کے جو دنیا میں اللہ کے ذکر کے بغیر گزر گئی ہو"۔

عقل مند انسان وہ ہے جو فوراً ہوش میں آئے اور تیزی سے گزرنے والے اور انتظار نہ کرنے والے وقت کو مطلوبہ اعمال میں لگا کر قیمتی بنائے۔

- امام رازی نے سورة العصر کی تفسیر میں ایک بزرگ کا قول نقل کیا کہ:

"میں نے سورة العصر کا مطلب ایک برف فروش سے سمجھا جو بازار میں آواز لگا رہا تھا کہ رحم کرو

(۱) Sermon on the Mount (Matthew Ch: 7, V: 13-14)

(۲) شعب الایمان للبیہقی، فصل فی اداۃ ذکر اللہ، باب لیس یتحسر اهل الجنة...، عَنْ مُعَاذِ بْنِ جَبَلٍ

اُس شخص پر جس کا سرمایہ گھلا جا رہا ہے، رحم کرو اُس شخص پر جس کا سرمایہ گھلا جا رہا ہے۔ اُس کی یہ بات سن کر میں نے کہا یہ ہے "وَالْعَصْرُ إِنَّ الْإِنْسَانَ لَفِي خُسْرٍ" کا مطلب۔ عمر کی جو مدت انسان کو دی گئی ہے وہ تیزی کے ساتھ برف کے گھلنے کی طرح گزر رہی ہے۔ اس کو اگر ضائع کیا غلط کاموں میں صرف کیا تو یہی انسان کا خسارہ ہے۔"

وقت کی قدر نہ کرنے والے انسان کی مثال اُس طالب علم کی سی ہے جو کمرہ امتحان میں تو بیٹھا ہو لیکن اپنا وقت پرچہ حل کرنے کے بجائے کسی اور کام میں لگا رہا ہو۔

## آیت 2:

إِنَّ الْإِنْسَانَ لَفِي خُسْرٍ ﴿۱﴾ بے شک تمام انسان واقعی خسارے میں ہیں

- اس آیت میں لفظ انسان پر داخل ہونے والا "ال" لام جنس ہے جس کی وجہ سے اس لفظ کا اطلاق پوری نوع انسانی پر ہوتا ہے۔ یہ ہی وجہ ہے کہ آیت 3 میں اُن لوگوں کا ذکر جمع کے صیغہ میں ہے جو آیت 2 میں بیان شدہ وعید سے محفوظ رہیں گے۔
- اس آیت میں لفظ "خسر" ایک وسیع معنی میں استعمال ہوا ہے۔ عام طور پر اس لفظ کے معنی کیے جاتے ہیں گھانا یا نقصان اور اس سے ذہن میں چند ہزار یا چند لاکھ کے نقصان کا تصور پیدا ہوتا ہے۔ لیکن قرآن حکیم میں یہ لفظ ایسی کامل تباہی و بربادی کے لیے آیا ہے جس کی تلافی ناممکن ہے۔ خسارے سے دوچار ہونے والے لوگ وہ ہوں گے جو جہنم کا نوالہ بنیں گے اور کوئی فدیہ، لین دین، سفارش اور رحم کی اپیل اُن کے لیے فائدہ مند نہ ہوگی۔ قرآن حکیم اس لفظ کو کامیابی کا مفہوم رکھنے والے متعدد الفاظ مثلاً فوز، فلاح، رشد، سعادت وغیرہ کی کامل ضد کی حیثیت سے استعمال کرتا ہے۔

لفظ "خسر" ایک ایسے امتحان میں ناکامی کا عنوان ہے جس کے متبادل کے لیے کوئی ضمنی امتحان نہیں کہ اُس کے ذریعہ سے سابقہ ناکامی کی تلافی کی جاسکے۔ قرآن حکیم میں یہ حقیقت بار بار بیان کی گئی کہ روز قیامت ناکام قرار پانے والے انسان، اللہ سے بار بار درخواست کریں گے کہ ہمیں ایک اور موقع دیا جائے اور ایک بار پھر دنیا میں بھیج دیا جائے۔ اب ہم نیک بن کر رہیں گے لیکن

سورۃ العصر "لوازم نجات"

اللہ کی طرف سے بڑی سختی کے ساتھ اس درخواست کو رد کر دیا جائے گا۔ سورۃ المؤمنون<sup>23</sup>  
آیات 106 تا 108 میں بیان ہوا:

قَالُوا رَبَّنَا غَلَبَتْ عَلَيْنَا شِقْوَتُنَا وَكُنَّا قَوْمًا ضَالِّينَ ﴿١٠٦﴾ رَبَّنَا أَخْرِجْنَا مِنْهَا فَإِنَّا عِندَنَا فَأِنَّا  
ظَالِمُونَ ﴿١٠٧﴾ قَالَ اخْسَرُوا فِيهَا وَلَا تُكَلِّمُونِ ﴿١٠٨﴾

"(جہنمی) کہیں گے اے ہمارے رب! ہم پر ہماری نحوست غالب آگئی اور ہم رستے سے بھٹک گئے  
۔ اے ہمارے رب! ہمیں اس (جہنم) میں سے نکال دے۔ اگر ہم پھر (نافرمانی) کریں تو ظالم  
ہوں گے۔ اللہ فرمائے گا کہ اسی میں ذلت کے ساتھ پڑے رہو اور مجھ سے بات نہ کرو۔"  
سورۃ فاطر<sup>35</sup> آیت 37 میں یہ حقیقت اس طرح وارد ہوئی:

وَهُمْ يَصْطَرِحُونَ فِيهَا ۖ رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ ۚ أَوَلَمْ نُعَمِّرْكُم  
مَّا يَتَذَكَّرُ فِيهِ مَن تَذَكَّرَ ۚ وَجَاءَكُمُ النَّذِيرُ ۖ فَذُوقُوا فَمَا لِلظَّالِمِينَ مِن نَّصِيرٍ ﴿٣٧﴾

”وہ (نافرمان لوگ) اُس (جہنم) میں چلائیں گے کہ اے ہمارے پروردگار! ہمیں نکال دے تاکہ  
ہم نیک عمل کیا کریں برخلاف اُس عمل کے جو ہم نے پہلے کیا۔ (اللہ فرمائے گا) کیا ہم نے تم کو  
اتنی عمر نہیں دی تھی کہ اُس میں سبق حاصل کر لیتا سبق حاصل کرنے والا اور تمہارے پاس آیا  
تھا خبردار کرنے والا۔ تو اب مزہ چکھو۔ پھر ظالموں کا کوئی مددگار نہیں ہوگا۔“

• اس آیت میں لفظ "خسر" کے ذریعہ نوعِ انسانی کے جس المیے کی طرف اشارہ کیا گیا ہے اُس کا صحیح  
فہم ہمیں اُس وقت حاصل ہوتا ہے جب ہم دنیا و آخرت کی زندگی میں اُن مشکلات و مصائب  
کو سامنے رکھتے ہیں جن سے دوچار ہونا تقریباً ہر انسان کا مقدر ہے۔

حیاتِ دنیا میں ہر انسان کے لیے شدید مشکلات و مصائب کا باعث دو اسباب ہیں:

i. حیوانی یا جبلی تقاضے: ہر انسان کو اپنی اور اپنے خاندان کی بنیادی ضروریات غذا،  
لباس، مکان، علاج، تعلیم وغیرہ کے بندوبست کے لیے صبح سے لے کر شام تک کمر توڑ دینے  
والی مشقت سے گزرنا پڑتا ہے۔ یہ تقاضے اس قدر زور دار ہیں کہ ہر انسان اپنے گھر کے  
آرام و سکون کو چھوڑ کر باہر نکلتا ہے اور سردی و گرمی کی سختیاں، مالک یا افسرانِ بالا کی  
جھڑکیاں یا کاروباری متعلقین کی بحث و نزاع برداشت کرتا ہے۔ اُسے معلوم ہوتا ہے کہ



شادی کرنے سے ذمہ داریوں کا بوجھ اور بڑھ جائے گا لیکن زور آور جنسی خواہشات کی تسکین کے لیے وہ شادی کرتا ہے جس سے اُس کی مشقت میں کئی گنا اضافہ ہو جاتا ہے۔ بیوی اور بچوں کی ذمہ داریاں اُس کے دن کا چین اور رات کا آرام ختم کر دیتی ہیں۔ بعض اوقات دولت مند لوگوں کی بظاہر چمکدار زندگی کو دیکھ کر عوام کو یہ مغالطہ لاحق ہوتا ہے کہ شاید انہیں کوئی دکھ ہی نہیں لیکن اُن کے دکھ غرباء کے دکھوں سے زیادہ اذیت ناک اور تکلیف دہ ہوتے ہیں۔ خوب سے خوب تر کی تلاش میں اور مختلف مفادات کی رسہ کشی میں جو مشقت اُنہیں اٹھانی پڑتی ہے، جن الجھنوں (Conflicts) کا انہیں سامنا کرنا پڑتا ہے اور پھر جس طرح کی مایوسیوں (Frustrations) سے دوچار ہو کر وہ کئی نفسیاتی اور ذہنی امراض کا شکار ہوتے ہیں، اس کا اندازہ ایک عام طبقہ کافر نہیں کر سکتا۔

ii. **احساسات و جذبات:** پہلی قسم کی مشکلات میں تو انسان بار بار اداری کے جانوروں سے مشابہہ ہے کہ وہ بھی دن بھر محنت کرتے ہیں، تب انہیں پیٹ بھرنے کے لیے چارہ دیا جاتا ہے۔ لیکن اس دنیا میں انسان کی مشکلات کی وجہ وہ احساسات اور جذبات ہیں جو دیگر مخلوقات میں نہیں۔ ان احساسات کی وجہ سے انسان کی دنیوی زندگی کی مشقت بقیہ مخلوقات کے مقابلہ میں کئی گنا بڑھ جاتی ہے۔ اولاد کے مستقبل کی فکر، اُن کی تعلیم اور شادیوں کے بارے میں سوچ و بچار، اعزہ و اقرباء کے دکھ اور درد، کسی عزیز کی بیماری، کسی کی موت کا صدمہ، بعض افسوسناک حادثات یا واقعات کا اثر، ناکام آرزوئیں اور منصوبے، دوسروں کی طرف سے آنے والے طنز کے تیر، حاسدین اور دشمنوں کی طرف سے سازشیں وغیرہ نہ صرف اُس کی مشقت کو بڑھاتی ہیں بلکہ اُس کے لیے باعث اذیت و رنج بھی ہوتی ہیں۔ اس حقیقت کو قرآن حکیم میں اس طرح بیان کیا گیا:

لَقَدْ خَلَقْنَا الْإِنْسَانَ فِيْ كَبِيْرٍ ۝۹۰ (البدن: 4)

"ہم نے انسان کو بڑی مشقت میں پیدا کیا ہے۔"

اگر معاملہ دنیا ہی کے رنج و الم کا ہو تا تو نوع انسانی کا یہ المیہ اتنا شدید نہ ہوتا لیکن اس المیہ کا سخت ترین مرحلہ تو موت کے بعد سامنے آئے گا۔ بقول شاعر:

سورۃ العصر "لوازم نجات"

اب تو گھبرا کہ یہ کہتے ہیں کہ مر جائیں گے

مر کے بھی چین نہ پایا تو کدھر جائیں گے

ایک حدیث نبوی ﷺ ہے:

كُلُّ النَّاسِ يَعْدُوا فَبَابِعُ نَفْسَهُ فَمُعْتَقُهَا أَوْ مَوْبِقُهَا (۱)

"ہر انسان صبح کرتا ہے اور اپنی جان کو مشقت میں لگا کر بیچتا ہے پھر اُسے جہنم کی آگ سے

بچلاتا ہے یا جہنم کا ایندھن بنا دیتا ہے۔"

انسان نے اپنے پیٹ کی خاطر دن بھر محنت کی۔ اب اگر اس دوران وہ حلال و حرام کی تمیز کرتا رہا اور شریعت کی تعلیمات کا پاس کیا تو جہنم سے نجات کا پروانہ لے کر آیا، دوسری صورت میں دن بھر کمر توڑ مشقت بھی کی اور سر پر جہنم کے انگاروں کا ٹوکرا بھی بھر کر لایا۔ سورۃ الانشقاق<sup>84</sup> کی آیت 6 میں اس حقیقت کو یوں بیان کیا گیا:

يَا أَيُّهَا الْإِنْسَانُ إِنَّكَ كَادِحٌ إِلَىٰ رَبِّكَ كَدْحًا فَمِلَّ قَعَبِهِ ۗ

"اے انسان تو یقیناً مشقت میں ہے اور مشقت جھیلنے جھیلنے تجھے اپنے رب کی طرف جانا ہے اور اُس سے ملاقات کرنی ہے۔"

انسان کی مشقتوں کا نقطہ عروج (Climax) یہ ہے کہ یہاں ساری تکالیف جھیل کر اُسے روزِ قیامت اپنے رب کے سامنے کھڑا ہونا ہے اور ایک حدیث مبارکہ کے مطابق پانچ باتوں کی جواب دہی کرنی ہے:

لَا تَزُولُ قَدَمُ ابْنِ آدَمَ يَوْمَ الْقِيَامَةِ مِنْ عِنْدِ رَبِّهِ حَتَّىٰ يُسْتَلَّ عَنْ خَمْسِينَ عَنْ عُمُرِهِ فِيمَافَأَنفَاهُ وَعَنْ شَبَابِهِ فِيمَافَأَبْلَاهُ وَمَالِهِ مِنْ أَيْنَ اكْتَسَبَهُ وَفِيمَافَأَنْفَقَهُ وَمَاذَا عَمِلَ فِيمَا عَلِمَ (۲)

"روزِ قیامت ابنِ آدم کے قدم بل نہ سکیں گے اپنے رب کے پاس سے جب تک اُس سے پانچ باتوں کے بارے میں پوچھ نہ لیا جائے۔ زندگی کے بارے میں کہ کہاں لگا دی، جوانی کے

(۱) صحیح مسلم، کتاب الطہارۃ، باب فضل الوضوء، عَنْ أَبِي مَالِكٍ الْأَشْعَرِيِّ  
(۲) سنن ترمذی، کتاب صفة القيامة والرفائق والورع عن رسول الله، باب ما جاء في شان الحساب والقصاص،

عن ابن مسعود

بارے میں کہ کہاں کھیادی، مال کے بارے میں کہ کہاں سے کمایا اور کہاں خرچ کیا اور جو علم حاصل کیا اُس پر کتنا عمل کیا۔"

اگر مندرجہ بالا سوالات کے جوابات میں شرمندگی ہوئی تو پھر ہمیشہ ہمیش کے لیے اُسے درد ناک اور اذیت بخش عذاب سے دوچار ہونا ہے اور سورۃ الحج<sup>22</sup> آیت 11 میں اسی صورتِ حال کا بیان ہے کہ:

حَسِبَ الدُّنْيَا وَالْآخِرَةَ ۗ ذٰلِكَ هُوَ الْخُسْرٰنُ الْبُيِّنُ ۝

"وہ گھاٹے میں رہا دنیا میں بھی اور آخرت میں بھی اور وہی ہے بالکل واضح خسارہ۔"

سورۃ الکہف<sup>18</sup> آیات 103 اور 104 میں یہ مضمون اِس طرح بیان کیا گیا:

قُلْ هَلْ نُنَبِّئُكُمْ بِالْاَخْسَرِ اَيِّنْ اَعْمَالًا ۙ (۱۰۳) الَّذِيْنَ ضَلَّ سَعِيْهُمُ فِي الْحَيٰوةِ الدُّنْيَا وَهُمْ

يَحْسَبُوْنَ اَنَّهُمْ يُحْسِنُوْنَ صُنْعًا ۝

"(اے نبی) ان سے کہہ دیجئے کیا ہم تمہیں بتائیں کہ اپنے اعمال کے اعتبار سے سب سے زیادہ خسارے میں رہنے والے کون ہیں؟ وہ لوگ جن کی ساری محنتیں بھٹک کر رہ جائیں دنیوی زندگی کے لیے اور اور وہ یہ سمجھ رہے ہیں کہ ہم کامیاب ہو گئے۔"

سورۃ الزمر<sup>39</sup> آیت 15 میں فرمایا گیا:

قُلْ اِنَّ الْخُسْرٰنَ اِنَّ الدِّينَ خَسِرًا وَّ اَنْفُسَهُمْ وَاَهْلِيْهِمْ يَوْمَ الْقِيٰمَةِ ۗ اَلَا ذٰلِكَ هُوَ

الْخُسْرٰنُ الْبُيِّنُ ۝

"(اے نبی) کہہ دیجئے کہ اصل نقصان اٹھانے والے وہی لوگ ہیں جنہوں نے اپنے آپ کو اور اپنے گھروالوں کو نقصان میں ڈالا قیامت کے دن کے حوالے سے۔ جان لو! یہی ہے کھلا نقصان۔"

• جو لوگ خسارے کی اِس صورتِ حال کا شعور رکھتے ہیں، اُن کے احساسات کا نقشہ قرآن حکیم میں اِس طرح کھینچا گیا:

اِنَّ الَّذِيْنَ هُمْ مِنْ خَسِيْةٍ رَبِّهِمْ مُّشْفِقُوْنَ ۙ (۳۷) وَالَّذِيْنَ هُمْ بِاٰلِيَّتٍ رَبِّهِمْ يُؤْمِنُوْنَ ۙ (۳۸) وَالَّذِيْنَ

هُمْ بِرَبِّهِمْ لَا يُشْمِرُوْنَ كُوْنٌ (۳۹) وَالَّذِيْنَ يُؤْتُوْنَ مَا اتَّوْا وَّقُلُوْبُهُمْ وَجِلَّةٌ اَنْهُمْ اِلٰى رَبِّهِمْ لَجِعُوْنَ ۙ (۴۰)

سورة العصر "لوازم نجات"

أُولَٰئِكَ يُسَلِّعُ عُونٌ فِي الْخَيْرَاتِ وَهُمْ لَهَا سِقُونَ ﴿٥٧﴾ (المؤمنون: 57-61)

"جو لوگ اپنے رب کے خوف سے ڈرتے ہیں۔ اور جو لوگ اپنے رب کی آیتوں پر ایمان رکھتے ہیں۔ اور جو اپنے رب کے ساتھ کسی کو شریک نہیں کرتے۔ اور جو دے سکتے ہیں وہ دیتے ہیں اور اُن کے دل اس بات سے ڈرتے رہتے ہیں کہ ان کو اپنے رب کی طرف لوٹ کر جانا ہے۔ یہی لوگ نیکیوں میں جلدی کرتے ہیں اور یہی ان کے لیے آگے نکل جاتے ہیں۔"

يُسَبِّحُ لَهُ فِيهَا بِالْغُدُوِّ وَالْآصَالِ ﴿٥٨﴾ رِجَالٌ ۚ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ ۚ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ ﴿٥٩﴾ (النور: 24-36-37)

"اُن (مساجد) میں صبح و شام اُس کی تسبیح کرتے ہیں ایسے لوگ جنہیں ان کی تجارت اور لین دین غافل نہیں کرتے اللہ کے ذکر سے اور نماز قائم کرنے سے اور زکوٰۃ دینے سے۔ وہ اُس دن سے ڈرتے ہیں جب اُلٹ دیئے جائیں گے دل اور آنکھیں۔"

قَالُوا إِنَّا كُنَّا قَبْلُ فِيْٓ أَهْدَانَا مُشْفِقِينَ ﴿٦٠﴾ فَمَنْ لِّلَّهِ عَذَابٌ أَلِيمٌ ﴿٦١﴾ إِنَّا كُنَّا مِنْ قَبْلُ نَدْعُوهُ ۗ إِنَّهُ هُوَ الْبَرُّ الرَّحِيمُ ﴿٦٢﴾ (الطور: 28-26)

"اور (اہل جنت) ایک دوسرے کی طرف رخ کر کے آپس میں گفتگو کریں گے۔ کہیں گے کہ اس سے پہلے ہم اپنے گھر میں (اللہ سے) ڈرتے رہتے تھے۔ تو اللہ نے ہم پر احسان کیا اور ہمیں اُس کے عذاب سے بچالیا۔ اس سے پہلے ہم اُس سے دعائیں کیا کرتے تھے۔ بیشک وہ احسان کرنے والا مہربان ہے۔"

### آیت 3:

إِلَّا الَّذِينَ آمَنُوا... سوائے اُن کے جو ایمان لائے ... وَعَمِلُوا الصَّالِحَاتِ ... اور جنہوں نے اچھے عمل کیے ... وَتَوَّصَوْا بِالْحَقِّ ... اور باہم مل کر حق کی تاکید کی ... وَتَوَّصَوْا بِالصَّبْرِ ... اور باہم مل کر صبر کی تلقین کی۔

• اس آیت میں اللہ تبارک و تعالیٰ نے خسارے سے بچنے کے لیے چار شرائط بتائی ہیں۔ یہ آیت اس

اعتبار سے اہم ہے کہ اس میں ہمیں اپنی نجات کے لیے امید کی کرن نظر آتی ہے ورنہ دوسری آیت میں تو بقول امام رازیؒ اللہ نے پوری نوع انسانی کے خسارے کا فیصلہ بیان فرما کر "شدید وعید" سنادی ہے۔ خسارے سے بچنے کے لیے شرائط حسب ذیل ہیں:

(1) ایمان (2) عمل صالح (3) تو اصری بالحق (4) تو اصری بالصریر

آئیے اب ہم ان میں سے ہر ایک شرط کو اور ان کے مابین ربط کو سمجھتے ہیں۔

## 1. ایمان

- ایمان کا لفظ ءمن سے بنا ہے۔ اَمَنَّ - يَأْمَنُ کے معنی ہیں امن میں ہونا۔ باب افعال میں اَمَنَّ - يُؤْمِنُ کے معنی ہیں امن دینا۔ اسی باب سے لفظ ایمان مصدر ہے۔ لفظ ایمان کے بعد جب "ب" کا صلہ لگے تو معنی ہوں گے تصدیق کرنا یا اعتماد کرنا۔ اسی طرح اگر اس لفظ کے بعد "ل" کا صلہ آجائے تو معنی ہوں گے کسی کی بات مان لینا۔ ایمان کا لفظ جب ہم دینی اصطلاح کے طور پر استعمال کرتے ہیں تو اس کے معنی ہیں تَصَدِّيقٌ بِمَا جَاءَ بِهِ النَّبِيُّ اِجْمَالًا وَ تَفْصِيْلًا (ہر اُس بات کی تصدیق کرنا جو نبی نے پیش کی خواہ وہ مختصر ہو یا مفصل)۔ گویا اصطلاحی طور پر کائنات کے اصل اور اساسی حقائق کے بارے میں انبیاء کرام کی دی ہوئی خبروں کو تسلیم کرنے اور ان کی تصدیق کرنے کا نام ایمان ہے۔
- ایمان کے دو درجے ہیں۔ ایک قانونی ایمان یعنی اَقْرَبُ اِلَى اَلْبَلْسَانِ (زبان سے اقرار) اور دوسرا حقیقی ایمان یعنی تَصَدِّيقٌ بِاَلْقَلْبِ (دل سے تصدیق)۔
- قانونی ایمان کے حوالے سے مندرجہ ذیل نکات قابل ذکر ہیں:
  - دنیا میں کسی شخص کے صاحبِ ایمان ہونے کا فیصلہ قانونی ایمان کی بنیاد پر ہوتا ہے۔ حقیقی ایمان کا تعلق دل سے ہے اور ہم کسی کے دل کا حال نہیں جان سکتے۔

وَلَا تَقُولُوا لِمَنْ اَلْفَى اِلَيْكُمْ السَّلَامَ كَسْتُمْ مُؤْمِنًا (النساء: 94)

"اور نہ کہو اُس کو جو تمہیں سلام پیش کرے کہ تم مومن نہیں ہو۔"

بخاری اور معجم الکبیر للطبرانی میں روایت ہے کہ رسول اللہ ﷺ نے ایک دستہ مجاہدین کا بھیجا، جن میں حضرت مقداد بن اسود بھی تھے۔ جب وہ موقع پر پہنچے تو سب

سورة العصر "لوازم نجات"

لوگ بھاگ گئے اور صرف ایک شخص رہ گیا، جس کے پاس بہت مال تھا۔ اُس نے صحابہ کرام کے سامنے کہا: اَشْهَدُ اَنْ لَا اِلَهَ اِلَّا اللهُ، مگر حضرت مقداد نے یہ سمجھ کر کہ یہ شخص دل سے نہیں بلکہ محض جان و مال بچانے کے لیے زبان سے کلمہ پڑھ رہا ہے، اُس کو قتل کر دیا۔ حاضرین میں سے ایک صحابی نے کہا کہ آپ نے برا کیا۔ ایک ایسے شخص کو قتل کر دیا جس نے لَا اِلَهَ اِلَّا اللهُ کی شہادت دی تھی۔ جب یہ لوگ مدینہ واپس آئے تو رسول اللہ ﷺ کو یہ واقعہ سنایا۔ آپ ﷺ نے حضرت مقداد کو بلا کر سخت تنبیہ فرمائی اور فرمایا کہ روزِ قیامت تمہارا کیا جواب ہو گا جب یہ کلمہ لَا اِلَهَ اِلَّا اللهُ تمہارے مقابلہ میں دعویٰ دے گا۔<sup>(۱)</sup>

■ قانونی ایمان کا عمل سے کوئی تعلق نہیں، لہذا یہ نہ گھٹتا ہے اور نہ بڑھتا ہے۔ اسی کے بارے میں امام ابوحنیفہ کا قول ہے کہ:

اَلْاِيْمَانُ قَوْلٌ وَلَا يَزِيْدُ وَلَا يَنْقُصُ<sup>(۲)</sup>

"ایمان قول ہے نہ بڑھتا ہے اور نہ ہی گھٹتا ہے۔"

■ کوئی شخص خواہ کتنا ہی گناہ گار ہو لیکن جب تک وہ دین کی بنیادی باتوں کی زبان سے تصدیق کرتا ہے اُسے مسلمان سمجھا جائے گا، اُسے اسلامی ریاست کی شہریت حاصل ہوگی اور وہ مسلم معاشرے کی تمام سہولتوں کا حق دار ہوگا۔

■ اگر کسی شخص کے دل میں نبی کی لائی ہوئی تعلیمات پر یقین ہو لیکن وہ کسی مصلحت کی بنا پر زبان سے اقرار نہیں کر رہا تو وہ قانونی اعتبار سے کافر ہے۔ فرعون اور اُس کے سرداروں کے بارے میں قرآن حکیم نے فرمایا:

وَجَحَدُوا بِهَا وَاسْتَيْقَنَتْهَا اَنْفُسُهُمْ (النبل: 14)

"انہوں نے انکار کیا (معجزات کا) جبکہ اُن کے جی یقین کر چکے تھے۔"

(۱) صحیح البخاری، کتاب الدیات، باب قول اللہ تعالیٰ ومن یقتل مؤمنا متعمداً... و المعجم الکبیر للطبرانی،

باب 3، رقم 12210

(۲) شرح العقیة الطحاویة

• حقیقی ایمان کے حوالے سے چند اہم نکات درج ذیل ہیں:

▪ قانونی ایمان دنیا میں تو مفید ہے لیکن آخرت میں کسی کے صاحبِ ایمان ہونے کا فیصلہ حقیقی یعنی قلبی ایمان کی بنیاد پر کیا جائے گا کیوں کہ اللہ عَلَیْہِمْ بَدَاتِ الصُّدُورِ ہے اور وہ جانتا ہے کہ کس کے دل میں ایمان ہے۔

▪ آخرت میں حقیقی مومن قرار پانے کے لیے زبانی اقرار کے ساتھ دل میں یقین ہونا بھی لازم ہے۔ اگر کوئی شخص صرف زبان سے نبی اکرم ﷺ کی لائی ہوئی تعلیمات کا اقرار کرتا ہے لیکن اُسے ان تعلیمات پر دل سے یقین حاصل نہیں تو وہ منافقت کے مرض میں مبتلا ہے۔ منافقین کے بارے میں ارشادِ باری تعالیٰ ہے:

الَّذِينَ قَالُوا اٰمَنَّا بِاٰقْوَاهِمۡ وَلَمْ تُؤْمِنۡ قُلُوبُهُمۡ (السائدۃ: 41)

"وہ زبان سے کہتے ہیں کہ ہم ایمان لائے لیکن اُن کے دل ایمان نہیں لائے۔"

▪ حقیقی ایمان گھٹتا بھی اور بڑھتا بھی ہے جس کا اظہار انسان کے عمل میں ترقی یا کمی سے محسوس ہوتا ہے۔ اس حوالے سے امام بخاری کا قول ہے:

اَلَا يَمَانٌ قَوْلٌ وَعَمَلٌ وَيَزِيدُ وَيَنْقُصُ (۱)

"ایمان قول و عمل کا مجموعہ ہے اور بڑھتا ہے اور گھٹتا ہے۔"

▪ امت کی موجودہ زبوں حالی اس بات پر گواہ ہے کہ ہماری اکثریت ایمانِ حقیقی سے محروم ہے۔ ارشادِ باری تعالیٰ ہے:

وَ اَنْتُمْ الْاٰعْلَوْنَ اِنْ كُنْتُمْ مُّؤْمِنِيْنَ (آل عمران: 139)

"تم ہی غالب ہو گئے بشرطیکہ مومن ہو۔"

ایمانِ حقیقی سے ہماری محرومی پر ایک اور دلیل ہماری اکثریت کی بے عملی بھی ہے کیونکہ ارشادِ نبوی ﷺ ہے:

لَا يُؤْمِنُ اَحَدُكُمْ حَتّٰى يَكُوْنَ هَوَاہُ تَبَعًا لِمَا جِئْتُ بِہِ (۱)

(۱) فتح الباری، کتاب الایمان، باب بنی الاسلام علی خمس

سورۃ العصر "الوازم نجات"

"تم میں سے کوئی شخص مومن نہیں ہو سکتا جب تک اُس کی خواہش نفس اُس شریعت کے تابع نہ ہو جائے جو میں لایا ہوں۔"

• ایمانِ حقیقی کے حصول کے لیے ہم حسبِ ذیل ذرائع اختیار کر سکتے ہیں:

i. صحبتِ صادقین یعنی سچے اور راست باز لوگوں کی رفاقت اختیار کرنا۔ ارشادِ باری تعالیٰ ہے:

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ﴿١١٩﴾ (التوبة: 119)

"اے اہل ایمان اللہ کی نافرمانی سے بچو اور سچوں کے ساتھ ہو جاؤ۔"

صادقین سے مراد کون لوگ ہیں اس کی وضاحت سورۃ الحجرات<sup>49</sup> آیت 15 میں اس طرح بیان ہوئی:

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ ۗ أُولَٰئِكَ هُمُ الصَّادِقُونَ ﴿١٥﴾

"مومن تو بس وہ ہیں جو اللہ اور اُس کے رسول پر ایمان لائے، پھر شک میں نہ پڑے اور انہوں نے اللہ کی راہ میں جہاد کیا اپنے اموال اور اپنی جانوں کے ساتھ۔ یہی لوگ سچے ہیں۔"

نیوٹن کا قانونِ تجاذب (law of gravitation) ہے کہ ہر جسم دوسرے جسم کو اپنی طرف کھینچتا ہے۔ بالکل اسی طرح یہ بھی حقیقت ہے کہ ہر انسان دوسرے انسان پر اپنی سوچ اور اپنے عمل کے ذریعہ اثر انداز ہوتا ہے۔ ایک صاحبِ یقین شخص اپنی گفتگو، طرزِ عمل اور سیرت و کردار کے ذریعہ دوسرے انسان کو بھی یقین کی دولت عطا کرتا ہے۔ لہذا ایسے حضرات کے ساتھ تعلقات رکھنا اور اُن کی صحبت اختیار کرنا جن کے خلوص و اخلاص پر اعتماد ہو اور جن کے طالبِ آخرت ہونے پر کوئی شبہ نہ ہو، انسان کو ایمانِ حقیقی کی دولت سے سرفراز کرتا ہے۔

ایک حدیثِ مبارکہ میں صحبتِ صالح و غیر صالح کو مثالوں سے واضح فرمایا گیا:

(۱) شرح السنۃ، کتاب الإیمان، باب رد البدع والأهواء عن عبد اللہ بن عمرو بن العاص



إِنَّمَا مَثَلُ الْجَلِيسِ الصَّالِحِ وَالْجَلِيسِ السَّوِّءِ، كَحَامِلِ الْمَسْكِ وَنَافِخِ الْكَبِيرِ  
 فَحَامِلِ الْمَسْكِ، إِنَّمَا أَنْ يُخَذِّبَكَ، وَإِنَّمَا أَنْ تَبْتِغَاءَ مِنْهُ، وَإِنَّمَا أَنْ تَجِدَ مِنْهُ رِيحاً  
 طَيِّبَةً وَنَافِخِ الْكَبِيرِ، إِنَّمَا أَنْ يُحْرِقَ ثِيَابَكَ، وَإِنَّمَا أَنْ تَجِدَ رِيحاً خَبِيثَةً (۱)

"بے شک نیک ساتھی کی اور برے ساتھی کی مثال ایسی ہے جیسے کستوری اٹھانے والا  
 اور آگ کی بھٹی دھونکنے والا۔ پس کستوری اٹھانے والا یا تو تجھے (کستوری) عطیہ دے  
 دے گا یا تو خود اُس سے خرید لے گا (یہ دونوں صورتیں نہ ہوں تب بھی) یا یہ کہ تو  
 اُس سے پاکیزہ خوشبو پالے گا اور بھٹی دھونکنے والا یا تو تیرے کپڑے جلا دے گا، یا پھر  
 تو اُس سے بدبودار بو پائے گا۔"

صحبتِ صالحِ تُرْصِاحِ لِحْ كَنْد      صحبتِ طاحِ تُرْاطِاحِ لِحْ كَنْد

ii. سلفِ صالحین کی سیرت کا مطالعہ بھی انسان کے دل میں یقین پیدا کرتا ہے۔ صالحین  
 میں سے جو لوگ ابھی بقیہ حیات ہیں، اُن کی صحبت تو اُن کی محافل میں اخلاص نیت اور  
 عمل کے ارادے کے ساتھ شرکت سے حاصل ہو جاتی ہے۔ البتہ اگر ہم اُن پاکباز  
 ہستیوں کی صحبت حاصل کرنا چاہیں جو اب اس دنیا میں نہیں ہیں تو اُن کی سیرت اور  
 اُن کے ایثار و قربانی کے واقعات کے مطالعہ سے یہ نعمت بھی مل سکتی ہے۔ جب ہم  
 انبیاء کرام اور بالخصوص نبی اکرم ﷺ کی سیرت کے حالات و واقعات پڑھتے ہیں،  
 صحابہ کرام کی قربانیوں کے تذکرے ہمارے مطالعہ میں آتے ہیں، بعد کے سلف  
 صالحین کے پاکیزہ سیرت و کردار کا بیان ہمارے علم میں آتا ہے تو ہم خود کو اسی ماحول  
 میں موجود پاتے ہیں اور گویا اُن کی صحبت سے سرفراز ہوتے ہیں۔ اُن کا زندگی  
 گزارنے کا انداز ہمارے دلوں میں یہ حقیقت جاگزیں کرتا ہے کہ اصل زندگی  
 آخرت کی ہے اور عقل مند وہ ہے جو اس دنیا میں مسافروں کی طرح رہ کر اصل محنت  
 آخرت کی نعمتیں حاصل کرنے کے لیے کرے۔

(۱) صحیح المسلم، کتاب البر و الصلة، باب استحباب مجالسة الصالحین ... عن ابی موسیٰؓ

سورۃ العصر "لوازم نجات"

ایمانِ حقیقی کے حصول کا آسان ذریعہ تو صالحین کی صحبت ہے لیکن اس کا اصل اور موثر ترین ذریعہ قرآن حکیم ہے۔ ارشادِ باری تعالیٰ ہے:

هُوَ الَّذِي يُنَزِّلُ عَلَىٰ عَبْدِكَ آيَاتٍ بَيِّنَاتٍ لِّيُخْرِجَكُم مِّنَ الظُّلُمَاتِ إِلَى النُّورِ ۗ وَإِنَّ اللَّهَ بِكُمْ لَعَزِيزٌ ذَكِيٌّ ۝۹ (الحديد: 57)

"وہی ہے اللہ جو نازل کرتا ہے اپنے بندے (یعنی نبی اکرم ﷺ پر) پر واضح آیات تاکہ وہ نکال لائیں تمہیں اندھیروں سے روشنی میں اور بے شک اللہ تم پر نہایت شفقت کرنے والا مہربان ہے۔"

اس آیت میں اندھیروں سے مراد بے یقینی، شرک، کفر والحاد، مادیت، حرص و ہوس کی غلامی کے اندھیرے ہیں۔ نور سے مراد ہے ایمانِ حقیقی۔ سورۃ التغابن<sup>64</sup> کی آیت 8 میں قرآن حکیم کے لیے بھی لفظ "نور" آیا ہے:

فَأْمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا

"پس ایمان لاؤ اللہ پر اور اُس کے رسول پر اور اُس نور پر جو ہم نے نازل فرمایا۔"

قرآن از خود نور ہے اور درحقیقت اسی سے نورِ ایمان حاصل ہوتا ہے۔ گویا ایمانِ حقیقی کے حصول کا ذریعہ ہے قرآن حکیم کی واضح آیات پر غور و فکر۔ آیت کے معنی ہوتے ہیں نشانی۔ جس طرح کسی دوست کی دی ہوئی نشانی دیکھ کر وہ دوست یاد آجاتا ہے، اسی طرح آیت کے ذریعہ انسان کے قلب میں موجود ایمان تازہ اور شعور کی سطح پر اجاگر ہو جاتا ہے۔ نبی اکرم ﷺ نے قرآن کی ان واضح آیات کی تلاوت کے ذریعہ ہی صحابہ کرام کے دلوں کو نورِ ایمان سے اس طرح منور کیا کہ وہ شرک، الحاد اور مادہ پرستی سے تاب ہو گئے۔ توحید اُن میں سرایت کر گئی، اُن کی نگاہ میں دنیا کی حقیقت چمچر کے پر سے بھی کم ہو گئی، فکرِ آخرت اُن پر طاری ہو گئی اور رسالت کو وہ نوعِ انسانی کے لیے ایک عظیم رحمت سمجھنے لگے۔ بقول مولانا ظفر علی خان:

ایمان نہیں وہ جس جسے لے آئیں دکانِ فلسفہ سے

ڈھونڈھے سے ملے گی عاقل کو یہ قرآن کے سپاروں میں

سورہ انفال<sup>8</sup> آیت 2 میں قرآن کی تاثیر بیان کی گئی:

وَإِذَا تَلَّيْتُمْ عَلَيْهِمُ الْبُيُوتَ دَارَتْهُمْ بَنَائِنَا

"اور جب ان پر اُس کی آیات تلاوت کی جاتی ہیں تو یہ ان کے ایمان کو بڑھا دیتی ہیں۔"  
ایک حدیث مبارکہ میں نبی اکرم ﷺ فرماتے ہیں کہ:

إِنَّ هَذِهِ الْقُلُوبَ تَصَدُّ كَمَا يَصَدُّ الْحَدِيدُ إِذَا أَصَابَهُ الْمَاءُ فَبَلَّ بِرَسُولِ اللَّهِ

وَمَا جَلَاءُهَا قَالَ كَثْرَةُ ذِكْرِ الْمَوْتِ وَتِلَاوَةِ الْقُرْآنِ (۱)

"دلوں پر بھی زنگ آجاتا ہے جیسے لوہے پر زنگ آتا ہے جب کہ اُس پر پانی پڑتا ہے۔  
دریافت کیا گیا کہ اے اللہ کے رسول ﷺ دلوں پر سے زنگ اتارنے کا ذریعہ کیا  
ہے؟ تو آپ ﷺ نے فرمایا کہ کثرت سے موت کی یاد اور قرآن حکیم کی تلاوت۔"

## 2. عمل صالح

- ہر ایسا فعل جو کسی ارادے سے، خاص مقصد کے تحت اور محنت و مشقت کے ساتھ کیا جائے عمل کہلاتا ہے۔ عمل اچھا بھی ہو سکتا ہے اور برا بھی۔ اچھے عمل کو "عمل صالح" کہتے ہیں۔
- کسی عمل کے صالح ہونے کے لیے تین شرائط ہیں:

i. حسن نیت یعنی عمل کے پیچھے جذبہ محرکہ صرف اور صرف اللہ کی رضا کی طلب اور آخرت کے اجر کا حصول ہو۔

ii. عمل معروف کے دائرے میں آتا ہو۔ اگر کوئی فرد نیک نیتی کے ساتھ منکر کا ارتکاب کرے تو یہ عمل صالح نہیں ہوگا۔ مثلاً کوئی شخص مالدار لوگوں سے اس لیے مال چھینے تاکہ غرباء کی مدد کر سکے تو یہ جائز نہیں ہے۔

iii. وہی عمل درحقیقت صالح ہے جو سنت نبوی ﷺ کے خلاف نہ ہو۔ مثلاً اگر کوئی شخص نماز کی ہر رکعت میں نیک نیتی کے ساتھ دو کے بجائے تین سجدے کرے تو اس کا یہ عمل، صالح نہیں بلکہ بدعت کہلائے گا۔

(۱) شعب الایمان للبیہقی، فصل فی إیمان تلاوة القرآن، 1958، عن ابن عمرؓ

### 3. تواصی بالحق

- لفظ تواصی کا مادہ ہے و ص ی۔ اسی مادہ سے وصیت بنتا ہے جس کے معنی ہیں ایسی بات جو تاکید سے کہی جائے۔ تواصی کے معنی ہوتے ہیں ایسی بات جو پورے زور و شور سے بیان کی جائے اور اس کے لیے باہمی اشتراک یعنی اجتماعیت کا اہتمام کیا جائے:

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ۗ

وَأُولَٰئِكَ هُمُ الْمُفْلِحُونَ ﴿۱۰۴﴾ (آل عمران: 104)

- "چاہیے کہ تم میں سے ایک جماعت ہو جو خیر کی طرف بلائے، نیکی کا حکم دے اور برائی سے روکے اور یہ ہی لوگ کامیاب ہونے والے ہیں۔"

- حق و سبیح مفہوم کا حامل لفظ ہے جس کے بنیادی طور پر چار مفاہیم ہیں:

i. وہ شے جو حقیقتاً موجود ہو۔ ii. وہ شے جو عقلاً مسلم ہو۔

iii. وہ بات جو اخلاقاً واجب ہو۔ iv. وہ بات جو با مقصد ہو۔

- ذَلِكِ بَانَ اللَّهُ هُوَ الْحَقُّ (الحج: 22: 6) "اس لیے کہ اللہ ہی اصل حق ہے" کی روشنی میں نظری اعتبار سے سب سے بڑا حق اللہ تبارک و تعالیٰ کی ذات مبارک ہے۔ اور عملی اعتبار سے سب سے بڑا حق یہ ہے کہ زمین اللہ کی ہے لہذا اس پر اللہ کی حاکمیت نافذ ہونی چاہیے:

إِنَّ الْحُكْمَ لِلَّهِ ۗ أَمَرَ الْأَنْعَابُ وَالْإِيَّامُ (يوسف: 40)

- "حکومت تو بس ایک اللہ ہی کی ہے۔ اُس کا حکم ہے کہ اُس کے سوا کسی کی بندگی نہ کرو۔" تواصی بالحق کے ذیل میں چھوٹی چھوٹی اخلاقی نصیحتیں بھی آتی ہیں لیکن اس کی چوٹی یہ ہے کہ پورے کے پورے نظام پر اللہ کے دین کے غلبہ کیے لیے آواز بلند کی جائے اور اللہ کے اس حق کو حاصل کرنے کے لیے مال و جان سے بھرپور جدوجہد کی جائے:

وَجَاهِدُوا فِي اللَّهِ حَقَّ جِهَادِهِ ۗ هُوَ اجْتَبَاكُمْ (الحج: 22: 78)

- "اور اللہ (کی راہ) میں جہاد کرو جیسا کہ اُس کے لیے جہاد کرنے کا حق ہے۔ اُس نے تمہیں

چُن لیا ہے۔"

#### 4. تواسی بالصبر

- لفظ صبر کا مادہ ہے ص ب ر۔ اس کے لغوی معنی ہیں جھیلنا، برداشت کرنا یا خود کو روکنا۔ اصطلاحی طور پر صبر کے معنی ہیں ناخوشگوار حالات میں استقامت کے ساتھ ڈٹے رہنا، مخالف قوتوں سے الجھنا اور اپنے موقف و مشن سے پیچھے نہ ہٹنا۔
- صبر کی دو اقسام ہیں یعنی حادثات پر صبر کرنا اور کسی مقصد کی خاطر صبر کرنا۔

i. **حادثات پر صبر کرنا:** حادثات اللہ کی طرف سے ذریعہ آزمائش ہوتے ہیں۔ ان پر اللہ سے اجر کی امید کے ساتھ فوری صبر کرنا صبر جمیل کہا جاتا ہے۔ ویسے صبر تو ہر انسان کو کرنا پڑتا ہے کیوں کہ مرثیوں، ماتم، نالہ و فریاد، بال نوچنے، گریبان پھاڑنے اور سر پر خاک ڈالنے سے حادثات کی تلافی نہیں ہو جاتی لیکن یہ سب کرنے کے بعد کا صبر، انسان کو اجر سے محروم کر دیتا ہے۔ دانشمندی کا تقاضا ہے کہ صبر جمیل کیا جائے۔

ii. **کسی مقصد کی خاطر صبر کرنا:** مقصد مثبت بھی ہو سکتا ہے اور منفی بھی، البتہ ہر مقصد کے حصول کے لیے صبر و استقامت ناگزیر ہے۔ مثبت مقصد کے لیے بھی صبر کی دو صورتیں ہیں۔ ایک اعمالِ صالحہ کے لیے صبر کرنا یعنی نیکی پر کاربند رہنے کے لیے یا گناہ سے بچنے کے لیے صبر کرنا۔ مثلاً فجر کی نماز کی ادائیگی کے لیے روزانہ اپنی نیند کو قربان کرنا پڑتا ہے۔ اسی طرح اگر انسان ضرورت مند ہو اور اُس کے لیے حرام کمائی کا حصول ممکن ہو تو خود کو اس سے روکنا بغیر صبر کے ممکن نہیں۔ دوسرا ہے تواسی بالحق کے لیے صبر کرنا۔ کسی بھی انسان کو حق کی تبلیغ کے مشن سے ہٹانے کے لیے طنز و تشدد بھی کیا جاتا ہے، لالچ بھی دی جاتی ہے اور سودے بازی کی پیشکش بھی کی جاتی ہے۔ صبر یہ ہے کہ اپنی منزل اور اپنے ہدف کے تعین کے بعد انسان پوری ثابت قدمی سے اس کی طرف پیش قدمی جاری رکھے۔ کوئی مخالفت، کوئی رکاوٹ، کوئی تشدد، اُسے اپنے مقصد اور اپنی منزل مقصود کی جانب پیش قدمی سے روک نہ

سورۃ العصر "لوازم نجات"

سکے، کوئی طمع، کوئی لالچ یا کسی اعتبار سے مرغوبات نفس کی کوئی کشش اُس کی راہ میں حاصل نہ ہو سکے اور نہ ہی سودے بازی کی کوئی پیشکش اُسے باطل کے ساتھ سمجھوتے پر آمادہ کر سکے۔

• تو اسی بالصبر کا مفہوم ہے کہ حق کی راہ میں جدوجہد کرنے والوں کو مختلف امتحانات اور آزمائشوں پر ڈٹے رہنے اور ثابت قدمی کے ساتھ جدوجہد جاری رکھنے کی تلقین کی جائے۔

### ایمان اور عمل صالح کا باہمی تعلق :

قانون کی سطح پر ایمان اور عمل جدا ہو سکتے ہیں لیکن حقیقت کی سطح پر یہ دونوں لازم و ملزوم ہیں۔ اس کی وجہ یہ ہے کہ ہلکی انسان کا عمل اُس کے قلبی یقین کا اظہار ہوتا ہے۔ شدید بیاس لگی ہو لیکن کوئی بھی انسان ایسا پانی نہیں پی سکتا جس کے بارے میں اُسے علم ہو جائے کہ اس میں زہر ہے۔ اُسے یقین ہے کہ زہر اُس کی زندگی کے لیے خطرناک ہے۔ تمام سانپ زہریلے نہیں ہوتے لیکن انسان ہر سانپ سے بچنے کی کوشش کرتا ہے۔ بجلی کا تار اگر کہیں سے کھلا ہو اور علم ہو کہ اس میں کرنٹ ہے تو آدمی اس سے بچتا ہے۔ یہ سب باتیں ظاہر کرتی ہیں کہ جس چیز پر یقین قلبی ہو اُس کا اظہار لازماً عمل سے ہوتا ہے۔ اس حقیقت کو نبی اکرم ﷺ نے مندرجہ ذیل ارشادات کے ذریعہ واضح فرمایا:

وَاللّٰهُ لَا يُؤْمِنُ وَاللّٰهُ لَا يُؤْمِنُ وَاللّٰهُ لَا يُؤْمِنُ قَبِيلَ وَمَنْ يَارْسُولَ اللّٰهِ قَالَ الَّذِي لَا يَأْمَنُ جَارَهُ بَوَاقِعَهُ (۱)  
"اللہ کی قسم وہ مومن نہیں ہے، اللہ کی قسم وہ مومن نہیں ہے، اللہ کی قسم وہ مومن نہیں ہے۔ پوچھا گیا کون اے اللہ کے رسول ﷺ؟ تو آپ ﷺ نے ارشاد فرمایا وہ شخص جس کی ایذا رسانیوں سے اُس کا ہمسایہ چین میں نہ ہو۔"

لَا اِيْمَانَ لِمَنْ لَا اَمَانَةَ لَهُ وَلَا دِيْنََ لِمَنْ لَا عَهْدَ لَهُ (۲)

"جو امانت کی پاسداری نہیں کرتا اُس کا ایمان ہی نہیں، جو وعدہ پورا نہیں کرتا اُس کا کوئی دین نہیں۔"  
لَا يَزِيْزِي الرَّاغِي حِيْنَ يَزِيْغُ وَهُوَ مُؤْمِنٌ وَلَا يَشْرَبُ الحَمْرَ حِيْنَ يَشْرَبُ وَهُوَ مُؤْمِنٌ وَلَا

(۱) صحیح البخاری، کتاب الأَدَبِ، باب اِيْمَانِ مَنْ لَا يَأْمَنُ جَارَهُ بَوَاقِعَهُ عَنْ أَبِي شَرِيْحَةَ

(۲) مسند احمد، کتاب باقی مُسْتَدِ الْمُكْتَبِرِيْنَ، باب مُسْتَدُ اَمْرِ بِنِ مَالِكِ، 11935

يَسْرِقُ السَّارِقُ حِينَ يَسْرِقُ وَهُوَ مُؤْمِنٌ (۱)

"زانی، زنا نہیں کرتا جبکہ وہ حالتِ ایمان میں ہو اور شرابی، شراب نہیں پیتا جبکہ وہ حالتِ ایمان میں ہو اور چور، چوری نہیں کرتا جبکہ وہ حالتِ ایمان میں ہو"۔

### عمل صالح اور توا صی بالحق کا باہمی تعلق:

• فطرت کا عام اصول "کوئی شے نہ ماحول سے متاثر ہوئے بغیر رہ سکتی ہے نہ اسے متاثر کئے بغیر" اخلاقیات میں زیادہ شدت سے کار فرما ہے۔ جس طرح برف اپنے ماحول کو سرد اور آگ اپنے گرد و پیش کو گرم کرتی ہے، اسی طرح ایک با عمل انسان اپنے پاکیزہ سیرت و کردار سے لازماً معاشرے میں نیکی اور بھلائی کو فروغ دے گا۔ گویا عمل صالح کا فطری نتیجہ ہے توا صی بالحق۔ البتہ اگر کوئی معاشرہ بالکل ہی مردہ ہو چکا ہو اور پاکیزہ کردار کے اثرات محسوس نہ ہوں تو پھر بھی توا صی بالحق کا سلسلہ جاری رکھنا چاہیے تاکہ:

i. (Best defence is offence) اقدام بہترین دفاع ہے کے اصول کی روشنی میں خود کو معاشرے کے برے اثرات سے محفوظ رکھا جاسکے۔

ii. آخرت میں جواب دہی کے وقت شرمندگی سے بچا جاسکے، جیسا کہ سبت کے قانون میں زیادتی کرنے والوں کو باز رکھنے والوں نے کہا تھا مَعْدِي دَرَّةٌ اِلَى رَبِّكُمْ (الاعراف: 164) ہم تمہیں برائی سے روک رہے ہیں تاکہ روز قیامت تمہارے رب کے سامنے عذر پیش کر سکیں کہ اے اللہ! ہم تیری نافرمانیوں کو روکنے کی اپنی سی کوشش کر رہے تھے۔

iii. اس امید پر کہ لَعَلَّهُمْ يَتَّقُونَ (الاعراف: 164) یعنی شاید نافرمانی کرنے والے باز آجائیں اور کسی بات کا اُن پر اثر ہو ہی جائے۔

• با عمل انسان کے لیے توا صی بالحق اس لیے بھی ضروری ہے کہ انسان کی شرافت و مروت کا لازمی تقاضا ہے کہ جو اپنے لیے پسند کرے وہی اپنے بھائی کے لیے بھی پسند کرے۔ ارشادِ نبوی ﷺ ہے:

(۱) صحیح البخاری، کتاب الحدود، باب لا يشرب الخمر عن ابی هريرة وصحيح مسلم، كتاب الايمان، باب بَيَانُ نُقْضَانِ الْاِيْمَانِ بِالْمَعَاصِي ... عن ابی هريرة

سورۃ العصر "الوازم نجات"

لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ<sup>(۱)</sup>

"تم میں سے کوئی شخص مومن نہیں ہو سکتا جب تک وہ اپنے بھائی کے لیے وہی کچھ پسند نہ کرے جو اپنے لیے پسند کرتا ہے۔"

- تو اسی بالحق ایک انسان کی اللہ کے حوالے سے غیرت و حمیت کا تقاضا ہے۔ جس طرح فرمانبردار بیٹا اپنے والد کی توہین برداشت نہیں کر سکتا اسی طرح تابعدار بندے کا اپنے رب کی نافرمانی کو دیکھ کر خون کھولنے لگتا ہے۔
- ختم نبوت کی وجہ سے اب تو اسی بالحق، امت مسلمہ کا مقصد تاسیس طے کر دیا گیا ہے۔ ارشاد باری تعالیٰ ہے:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ

(آل عمران: 110)

"(مسلمانو) تم بہترین امت ہو جو لوگوں (کی رہنمائی) کے لیے پیدا کی گئی ہے۔ تم بھلائی کا حکم دیتے ہو اور برائی سے روکتے ہو اور اللہ پر ایمان رکھتے ہو۔"

### تواصی بالحق اور تواصی بالصبر کا باہمی تعلق :

- تواصی بالصبر کے مرحلے کا پیش آنا نہ صرف تواصی بالحق کا لازمی نتیجہ بلکہ قطعی ثبوت ہے دعوت کے مبنی برحق ہونے کا۔ عربی زبان کا مقولہ ہے کہ **الْحَقُّ مُرٌّ** "سچ کڑوا ہوتا ہے"۔ اگر معاشرہ میں ظلم و ستم اور جبر و استحصال ہے تو ایسا کرنے والے عناصر محسوس کریں گے کہ دعوت حق ان کے مفادات پر تیشہ بن کر گر رہی ہے۔ اب وہ اپنے مفادات کے تحفظ کے لیے ضرور دعوت حق کی مخالفت کریں گے۔ گویا تواصی بالحق کے نتیجے میں صبر کے مرحلے کا آنا ناگزیر ہے۔
- جتنا بڑا حق ہو گا اتنا ہی اس کا اعلان اور تسلیم کرنا صبر آزما ہو گا۔ تواصی بالحق کا مقصد محض وعظ و نصیحت نہیں بلکہ برائی اور ظلم کا بالفعل مٹا دینا ہوتا ہے۔ حدیث مبارکہ ہے:

مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ

(۱) صحیح البخاری، کتاب الایمان، باب من الایمان أنْ يُحِبَّ لِأَخِيهِ مَا يُحِبُّ لِنَفْسِهِ، عن انس



وَذَلِكَ أَضْعَفُ الْإِيمَانِ ①

"تم میں سے جو کوئی کسی برائی کو دیکھے پس اُسے چاہیے کہ اسے اپنے ہاتھ سے روک دے، پھر اگر وہ اس کی طاقت نہ رکھتا ہو تو اپنی زبان سے روک دے، پھر اگر وہ اس کی بھی طاقت نہ رکھتا ہو تو اپنے دل میں اسے برا سمجھے اور یہ ایمان کا سب سے کمزور درجہ ہے۔"

اگر تبلیغ کا مقصد صرف زبانی کلامی سمجھانا ہو تو مخالفت کم ہوگی لیکن اگر اس کا ہدف منکرات کا خاتمہ ہو تو لوٹ مار اور عیاشیاں کرنے والے مخالفت کی آخری حد تک جا کر، ظلم و ستم کی انتہا کرتے ہوئے رکاوٹ بنیں گے اور گویا صبر کا مرحلہ شدید ترین صورت اختیار کر جائے گا۔

### ایک اہم نتیجہ :

ایمان حقیقی کا لازمی مظہر ہے عمل صالح، عمل صالح کا لازمی تقاضا ہے تو اوصی بالحق اور تو اوصی بالحق کا لازمی نتیجہ ہے تو اوصی بالصبر۔ اسی طرح اس کی عکسی صورت بھی بالکل درست ہے یعنی تو اوصی بالصبر کا مرحلہ پیش نہیں آیا تو یہ علامت ہے تو اوصی بالحق سے گریز کی، تو اوصی بالحق سے گریز حتمی ثبوت ہے عمل میں کمی کا اور عمل میں کمی یقینی ثبوت ہے ایمان حقیقی سے محرومی کا۔ گویا سورۃ العصر کی روشنی میں صراط مستقیم کے چار سنگ ہائے میل (Mile Stones) ہیں یعنی ایمان، عمل صالح، تو اوصی بالحق اور تو اوصی بالصبر۔

### مريضانه عدم توازن کی دو صورتیں :

i. اپنے ہی نفس کے تزکیہ میں لگے رہنا اور دوسروں کی اصلاح کی کوشش سے خود غرضانہ اور مجرمانہ غفلت برتنا یعنی راہبانہ تصور نیکی۔ ایک حدیث میں ایسا طرز عمل اختیار کرنے والوں کے لیے شدید وعید بیان ہوئی ہے:

أَوْحَى اللَّهُ إِلَى جِبْرِئِيلَ أَنْ أَقْلِبْ مَدِينَةَ كَذَا وَ كَذَا بِأَهْلِهَا قَالَ فَقَالَ يَا رَبِّ إِنَّ فِيهِمْ عَبْدَكَ فَلَا تَأْتِمُ بِعَصِكَ طَرْفَةَ عَيْنٍ قَالَ فَقَالَ رَاقِلِبْهَا عَلَيْهِمْ فَإِنَّ وَجْهَهُ لَمْ يَتَمَعَّرْ فِي سَاعَةٍ قَطُّ ①

① صحیح مسلم، کتاب الایمان، باب بَيَانِ كَوْنِ النَّهْيِ عَنِ الْمُنْكَرِ مِنَ الْإِيمَانِ... عن ابی سعید

سورة العصر "لوازم نجات"

"اللہ تعالیٰ نے حکم دیا جبرائیل علیہ السلام کو کہ فلاں شہر کو مع اُس کے باشندوں کے الٹ دو۔"  
جبرائیل علیہ السلام نے عرض کی: اے پروردگار! اُن لوگوں میں تو تیرا فلاں بندہ بھی ہے جس نے  
پلک جھپکنے کے دوران (یعنی ایک لمحہ) بھی تیری نافرمانی نہیں کی۔ اللہ تعالیٰ نے فرمایا: اُس شہر  
کو دیگر باشندوں کے ساتھ اُس پر بھی الٹ دو، کیوں کہ (شہر والوں کے کرتوتوں پر) میری  
خاطر اُس کا چہرہ ایک گھڑی بھی متغیر نہیں ہوا۔"

غور کیجئے ایک شخص تقویٰ کی اس انتہا پر ہے کہ پلک جھپکنے میں بھی اللہ کی نافرمانی نہیں کر  
رہا، لیکن دوسروں کو نافرمانیوں سے نہ روکنے کی وجہ سے اللہ کے غضب کا شکار ہو گیا۔  
ii. عدم توازن کی دوسری صورت یہ ہے کہ اپنی ذات کو فراموش کر کے دوسروں کو وعظ و نصیحت  
کرنا اور تحریکی کاموں میں سرگرم ہونا۔ ایسے لوگوں کو اللہ نے یوں تنبیہ فرمائی:

أَتَا مَرُودَ النَّاسِ بِالْبِرِّ وَتَنَسَوْنَ أَنْفُسَكُمْ وَأَنْتُمْ تَتْلُونَ الْكِتَابَ ۗ أَفَلَا تَعْقِلُونَ (البقرة: 44)  
"کیا تم لوگوں کو نیکی کرنے کی تلقین کرتے ہو اور اپنے آپ کو فراموش کئے دیتے ہو حالانکہ تم  
(اللہ تعالیٰ کی) کتاب بھی پڑھتے ہو۔ تو کیا تم سوچتے نہیں ہو؟"

اللہ تعالیٰ ہمیں ہر قسم کے عدم توازن سے بچائے اور اُن لوگوں میں شامل فرمائے جو ایمان  
لائے، اچھے عمل کرتے رہے، مل جل کر حق کی تاکید کی اور باہم صبر و استقامت کی تلقین کرتے  
رہے۔ آمین!

### ارشاد نبوی ﷺ

"پانچ چیزوں کو پانچ چیزوں سے پہلے غنیمت جانو۔ جوانی کو بڑھاپے سے پہلے،  
صحت کو بیماری سے پہلے، دولت مندی کو تنگ دستی سے پہلے، فرصت کو مصروفیت سے پہلے  
اور زندگی کو موت سے پہلے۔"

(المستدرک الحاکم، کتاب الرقاق، باب اغتنم خمسا قبل خمس)

(1) شعب الایمان للبيهقي، کتاب التاسع والثلاثون من شعب الإيمان، باب أحاديث في وجوب الأمر  
بالمعروف والنهي عن المنكر، 7333، عن جابر

## منتخب نصاب حصہ اول

درس دوم: آیہ بُرَّ (سورۃ البقرۃ 2: 177)

"حقیقت پر و تقویٰ"

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ  
 لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَ  
 الْمَلَائِكَةِ وَالْكِتَابِ وَالنَّبِيِّينَ ۖ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ  
 السَّبِيلِ ۗ وَالسَّائِلِينَ وَفِي الرِّقَابِ ۖ وَأَقَامَ الصَّلَاةَ وَآتَى الزَّكَاةَ ۖ وَالْمُوفُونَ بِعَهْدِهِمْ إِذَا  
 عَاهَدُوا ۖ وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ ۗ أُولَٰئِكَ الَّذِينَ صَدَقُوا ۗ  
 وَأُولَٰئِكَ هُمُ الْمُتَّقُونَ ﴿۱۷۷﴾

ترجمہ:

لَيْسَ الْبِرَّ... نیکی یہی نہیں ہے... أَنْ تُوَلُّوا وُجُوهَكُمْ... کہ تم پھیر لو اپنے چہرے... قِبَلَ الْمَشْرِقِ  
 وَالْمَغْرِبِ... مشرق اور مغرب کی طرف... وَلَكِنَّ الْبِرَّ مَنْ... بلکہ نیکی تو اُس کی ہے... آمَنَ بِاللَّهِ...  
 جو ایمان لایا اللہ پر... وَالْيَوْمِ الْآخِرِ... اور آخرت کے دن پر... وَالْمَلَائِكَةِ... اور فرشتوں پر...  
 وَالْكِتَابِ... اور کتابوں پر... وَالنَّبِيِّينَ... اور نبیوں پر... وَآتَى الْمَالَ عَلَى حُبِّهِ... اور اُس نے دی مال  
 باوجود اِس کی محبت کے... ذَوِي الْقُرْبَىٰ... قرابت داروں کو... وَالْيَتَامَىٰ... اور یتیموں کو...  
 وَالْمَسْكِينِ... اور محتاجوں کو... وَابْنَ السَّبِيلِ... اور مسافروں کو... وَالسَّائِلِينَ... اور مانگنے  
 والوں کو... وَفِي الرِّقَابِ... اور گردنوں کے چھڑانے میں... وَأَقَامَ الصَّلَاةَ... اور اُس نے نماز قائم  
 کی... وَآتَى الزَّكَاةَ... اور اُس نے زکوٰۃ دی... وَالْمُوفُونَ بِعَهْدِهِمْ... اور وہ پورا کرنے والے ہیں  
 اپنے عہد کو... إِذَا عَاهَدُوا... جب بھی عہد کریں... وَالصَّابِرِينَ فِي الْبَأْسَاءِ... اور بالخصوص صبر

آیہ بَرّ (سورۃ البقرۃ آیت 177) "حقیقت بَرّ و تقویٰ"

کرنے والے سختیوں میں... وَالصَّامِعِ... اور تکالیف میں... وَحِیْنِ النَّاسِ... اور لڑائی کے وقت... اُولَئِكَ الَّذِیْنَ صَدَقُوا... یہی لوگ سچے ہوئے... وَاُولَئِكَ هُمُ الْمُتَّقُونَ... اور یہی لوگ متقی ہیں۔

## تمہیدی نکات:

1. منتخب نصاب کے حصہ اول کا درس دوم سورہ بقرہ آیت 177 کے بیان پر مشتمل ہے۔
2. یہ ایک طویل آیت ہے جو سورۃ العصر میں بیان شدہ نجات کی چار شرائط کو نہایت عمدگی سے اس طرح واضح کر رہی ہے کہ:

i. ایمان کی وضاحت میں پانچ ایمانیات کا ذکر ہے یعنی اللہ، آخرت، فرشتوں، کتابوں اور انبیاء پر ایمان۔ گویا سورۃ العصر میں ایمان ایک بند کھلی کی طرح تھا اور اس آیت میں اس کھلی سے ایک ایسا پھول برآمد ہوا ہے جس کی پانچ پتیاں ہیں۔

ii. عمل صالح کے ضمن میں تین اعمال کا بیان آیا ہے یعنی انسانی ہمدردی کے تحت ناداروں کی مالی امداد، عبادات کا اہتمام اور جملہ معاملات میں عہد کی پاسداری۔

iii. اس آیت میں تو اوصیٰ بالحق کا ذکر بین السطور موجود ہے۔ یہ آیت جنگ کے موقع پر صبر کا ذکر کر رہی ہے اور جنگ ہوتی ہی اُس وقت ہے جب تو اوصیٰ بالحق کے ذریعہ باطل کو چھیڑا جائے۔

iv. تو اوصیٰ بالصبر کے ذیل میں صبر کے تین مواقع بیان کیے جا رہے ہیں یعنی سختیوں، تکالیف اور جنگ کے دوران صبر۔

3. اس آیت کا موضوع ہے "نیکی کا جامع تصور"۔ اس موضوع کی اہمیت یہ ہے کہ دنیا میں بسنے والا ہر انسان اپنے ضمیر کے اطمینان اور معنوی و روحانی زندگی کی بقاء و تسلسل کے لیے نیکی کا کوئی نہ کوئی تصور اختیار کرنے پر مجبور ہے۔ ایک طرف انسان بعض غلط کام کر رہا ہوتا ہے جن کی وجہ سے ضمیر ملامت کرتا ہے لیکن دوسری طرف نیکی کی کوئی خاص صورت اختیار کر کے ضمیر کی خاش کو کم کرنے کی کوشش کرتا ہے۔ بقول شاعر:

بقدر پیمانہ سُخّیل، سرور ہر شے میں ہے خودی کا

اگر نہ ہو یہ فریبِ پیہم، دم نکل جائے آدمی کا

معاشرے میں نیکی کے مختلف تصورات پائے جاتے ہیں۔ ایسے طبقات جو معاشرے میں برے سمجھے جاتے ہیں ان کا اپنا تصور نیکی ہوتا ہے اور جو طبقات اچھی شہرت کے حامل ہوتے ہیں، وہ اپنا تصور نیکی رکھتے ہیں۔

برے طبقات کے حوالے سے نوٹ کیجئے کہ ڈاکے ڈالنے والے لوٹے ہوئے مال سے یتیموں اور بیواؤں کی مدد کرتے ہیں، جیب کترے اپنی حدود سے باہر واردات کو ناجائز تصور کرتے ہیں اور دن بھر کی کمائی استاد کے سامنے پیش نہ کرنے کو خیانت سمجھتے ہیں، غنڈہ عناصر کسی مظلوم کی حمایت میں جان پر کھیل جاتے ہیں، عصمت فروش، گلوکار اور ڈراموں و فلموں میں فحاشی کا ارتکاب کرنے والے اداکار مزارات پر حاضر ہو کر نذرانے پیش کرتے ہیں، ربیع الاوّل میں نعمتیں پڑھتے ہیں، محرم میں مرثیہ خوانی کرتے ہیں اور آفات کے موقع پر کثیر رقم کے ذریعہ مالی امداد کرتے ہیں۔

اچھی شہرت کے حامل افراد میں مذہبی طبقہ ہے جو عبادات میں تو مستعد ہوتا ہے لیکن کاروباری معاملات میں حلال و حرام کا خیال نہیں رکھتا، معاشرے کے ذمہ دار شہری اپنے پیشہ ورانہ فرائض باقاعدگی اور امانت داری سے ادا کرتے ہیں لیکن عبادات کو ذاتی مسئلہ قرار دے کر زیادہ اہمیت نہیں دیتے، سماجی کارکن خدمتِ خلق کے کاموں میں فعال ہوتے ہیں اور اسی کو عبادات کا حاصل کہہ کر، عبادات سے پہلو تہی کرتے ہیں، واعظین دوسروں کو نیکی کی تلقین کرتے ہیں لیکن اپنے لیے بے عملی کے حیلے تراش لیتے ہیں۔ ان تمام تصورات میں موجود مشترک غلطی ہے نیکی کا جزوی تصور۔ نیکی انسانی ہمدردی، عبادات اور معاملات میں دیانت داری کا مجموعہ ہے لیکن ہم نے اس کی وحدت کو پارہ پارہ کر کے کئی اجزاء میں تقسیم کر دیا، بقولِ اقبال:

اٹھائے کچھ ورق لالہ نے، کچھ زگس نے، کچھ گل نے  
چمن میں ہر طرف بکھری ہوئی ہے داستاں میری

آیہ بَرّ (سورۃ البقرۃ آیت 177) "حقیقت بَرّ و تقویٰ"

نیکی کے حوالے سے مختلف تصورات کو ایک تمثیلی واقعہ کے ذریعہ سمجھا جاسکتا ہے۔ ایک بستی میں چند نابینا رہتے تھے۔ اُس بستی میں ایک ہاتھی آیا اور سب لوگ اُسے دیکھنے کے لیے جمع ہو گئے۔ یہ نابینا بھی ہاتھی کے پاس گئے تاکہ اُسے چھو کر اُس کے بارے میں کوئی تصور قائم کریں۔ اُن میں سے جس کے ہاتھ میں ہاتھی کی دُم آئی، اُس نے کہا ہاتھی ایک رسی کی مانند ہے۔ جس کا ہاتھ ٹانگ پر لگا اُس نے کہا ہاتھی ستون کی طرح ہے۔ جس نے اُس کے پیٹ پر ہاتھ پھیرا، اُس کا خیال تھا کہ ہاتھی ڈھول کے مثل ہے۔ جس کا ہاتھ کان پر پڑا، اُس نے ہاتھی کو ایک پردے سے تمثیل دی۔

قرآن حکیم میں جزوی نیکی اختیار کرنے کے حوالے سے شدید وعید بیان کی گئی ہے:

أَفْتَوْا مَنْوَنَ بِبَعْضِ الْكِتَابِ وَتَكْفُرُونَ بِبَعْضٍ ۖ فَمَا جَزَاءُ مَنْ يَفْعَلُ ذَٰلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا ۖ وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ ۗ وَمَا اللَّهُ بِغَافِلٍ عَمَّا تَعْمَلُونَ ﴿٨٥﴾ (البقرۃ: 85)

"کیا تم کتاب (الہی) کے بعض احکامات کو تو مانتے ہو اور بعض کو نہیں مانتے، تو جو لوگ تم میں سے ایسی حرکت کریں، اُن کی سزا اس کے سوا اور کیا ہو سکتی ہے کہ دنیا کی زندگی میں توڑ سوائی ہو اور قیامت کے دن سخت ترین عذاب میں ڈال دیئے جائیں اور جو تم کرتے ہو اللہ اُس سے غافل نہیں ہے۔"

سورۃ البقرۃ کی آیت زیر درس نیکی کا ایک جامع تصور بیان کر رہی ہے اور نیکی کے جملہ پہلوؤں کا احاطہ کرتی ہے یعنی نیکی کیا ہے؟ روحِ نیکی کیا ہے؟ نیکی کے لیے جذبہٴ مَحْر کہ کیا ہے؟ نیکی کے عملی مظاہر کیا ہیں؟ ان مظاہر میں ترجیحات کیا ہیں؟ اور نیکی کی چوٹی کیا ہے؟

4. اس آیت کے پس منظر میں تحویلِ قبلہ کا واقعہ ہے۔ جب نبی اکرم ﷺ ہجرت کر کے مدینہ تشریف لائے تو اللہ تعالیٰ نے وحیِ خفی کے ذریعہ آپ ﷺ کو حکم دیا کہ نماز کے دوران اپنا رخ بیت المقدس کی طرف رکھیے۔ اس حکم کا مقصد مہاجر صحابہ کا امتحان لینا تھا جنہیں مسجد حرام سے شدید محبت تھی کہ آیا وہ اپنی محبت کو ترجیح دیتے ہیں یا اللہ کے رسول ﷺ کی اتباع کرتے

ہوئے مسجد حرام کے بجائے بیت المقدس کو قبلہ بنا لیتے ہیں۔ سودة البقرة<sup>2</sup> آیت 143 میں ارشاد باری تعالیٰ ہے:

وَمَا جَعَلْنَا الْقِبْلَةَ الَّتِي كُنْتَ عَلَيْهَا اِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلٰى عَقْبَيْهِ  
وَ اِنْ كَانَتْ لَكَبِيْرَةً اِلَّا عَلٰى الَّذِيْنَ هَدٰى اللّٰهُ

"اور ہم نے نہیں مقرر کیا وہ قبلہ جس پر کہ (اے نبی ﷺ) آپ تھے مگر اس لیے تاکہ ہم ظاہر کر دیں کہ کون ہے جو رسول ﷺ کی پیروی کرتا ہے؟ اُس کے برعکس جو اپنی ایڑھیوں کے بل رُخ پھیر لیتا ہے اور یقیناً وہ بہت بھاری (حکم) تھا سوائے اُن لوگوں کے جنہیں اللہ نے ہدایت دی۔"

جب مہاجر صحابہ کا امتحان اچھی طرح سے ہو گیا تو ہجرت کے 16 ماہ بعد تحویل قبلہ کا حکم ان الفاظ میں وارد ہوا:

قَدْ نَرٰى تَغْلِبَ وَجْهَكَ فِى السَّمٰوٰتِ ۚ فَلَنُوَلِّيَنَّكَ قِبْلَةً تَرْضٰهَا ۗ فَوَلِّ وَجْهَكَ شَطْرَ  
الْمَسْجِدِ الْحَرَامِ ۗ وَ حَيْثُ مَا كُنْتُمْ فَوَلُّوْا وُجُوْهَكُمْ شَطْرًا (البقرة<sup>2</sup>: 144)

"(اے نبی ﷺ) ہم دیکھ رہے ہیں آپ ﷺ کے چہرے کا بار بار اٹھنا آسمان کی طرف پس ہم پھیرے دیتے ہیں آپ ﷺ کے چہرے کو اُس قبلہ کی طرف کہ جس سے آپ ﷺ محبت کرتے ہیں، تو پھیر لیجئے اپنے چہرے (رخ) کو مسجد حرام کی طرف اور (اے مسلمانو!) تم جہاں کہیں پر بھی ہو پس پھیر لو اپنے چہروں کو اُس (مسجد حرام) کی طرف۔"

یہود کو تحویل قبلہ کے حکم سے شدید صدمہ ہوا۔ اُن کا قبلہ بیت المقدس تھا اور اب مسلمانوں کے لیے اُسے تبدیل کر دیا گیا۔ انہوں نے ایک بھر پور مخالفانہ مہم شروع کر دی کہ اسلام عجیب دین ہے کہ اس میں قبلہ کا تعین ہی نہیں ہے۔ پہلے قبلہ تھا بیت المقدس اور اب مسجد حرام کو قبلہ بنا دیا گیا ہے۔ جو نمازیں بیت المقدس کی طرف رُخ کر کے پڑھی گئیں آیا وہ قبول ہوئیں یا نہیں؟ جو زندہ ہیں وہ تو اپنی نمازیں دہرائیں گے لیکن مرحومین کی نمازوں کا کیا ہوگا؟ کچھ سادہ لوح مسلمان بھی اس مخالفانہ مہم سے متاثر ہو کر شکوک و شبہات کا شکار ہو گئے۔ اللہ

آیہ بَرّ (سورۃ البقرۃ آیت 177) "حقیقت بَرّ و تقویٰ"

نے یہود کے اعتراضات اور ان کے نتیجہ میں پیدا ہونے والے شکوک و شبہات کا ازالہ اس طرح فرمایا:

i. قبلہ کا تعین صرف اس لیے کیا گیا ہے تاکہ مسلمانوں میں ایک مرکزیت اور وحدت قائم ہو ورنہ اللہ تعالیٰ کسی سمت میں مقید نہیں بلکہ ہر طرف ہے۔ ارشاد ہوتا ہے:

وَاللّٰهُ الْمَشْرِقُ وَالْمَغْرِبُ ۚ فَآيِنَمَا تَوَلَّوْا فَشَمَّ وَجْهُ اللّٰهِ ۗ إِنَّ اللّٰهَ وَاسِعٌ عَلِيمٌ (البقرۃ: 115)

"اور اللہ ہی کے لیے ہیں مشرق اور مغرب پس تم جہاں بھی رخ کرو گے پس وہیں (متوجہ) پاؤ گے اللہ کا رخ انور۔ بے شک اللہ بڑی وسعت والا اور سب کچھ جاننے والا ہے۔"

ہے پرے سرحد اور اک سے اپنا مسجود

قبلہ کو اہل نظر قبلہ نما کہتے ہیں

ii. اہمیت کسی رخ کی نہیں اللہ کے حکم کی ہے۔ جس نے اللہ کے حکم پر عمل کرتے ہوئے نماز پڑھی بیت المقدس کی طرف، اللہ اُس کا ایمان ہر گز ضائع نہیں فرمائے گا:

وَمَا كَانَ اللّٰهُ لِيُضَيِّعَ اِيْمَانَكُمْ (البقرۃ: 143)

”اور اللہ تمہارا ایمان (یعنی نمازیں) ضائع کرنے والا نہیں ہے۔“

ایمان کا اولین مظہر نماز ہے، گویا اللہ نمازیں ضائع کرنے والا نہیں ہے۔

iii. اللہ نے سورۃ البقرۃ<sup>2</sup> کی آیت 144 کے بعد آیات 149 اور 150 میں دوبارہ تھویل قبلہ کے حکم کو دہرایا تاکہ مسلمانوں کو اس حکم کی اہمیت کا اندازہ ہو:

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ ۗ وَإِنَّهُ لَلْحَقُّ مِنْ رَبِّكَ ۗ وَمَا اللّٰهُ بِغَافِلٍ عَمَّا تَعْمَلُونَ ﴿١٤٩﴾ وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ ۗ وَحَيْثُ مَا كُنْتُمْ فَوَلُّوْا وُجُوْهَكُمْ شَطْرَهُ

"اور آپ ﷺ جہاں کہیں سے نکلیں پس پھیر لیجئے اپنے چہرے (رخ) کو مسجد حرام کی طرف اور یقیناً یہ (حکم) حق ہے آپ ﷺ کے رب کی طرف سے اور اللہ تعالیٰ غافل نہیں ہے اُس (عمل) سے جو تم سب کر رہے ہو اور (اے نبی ﷺ) آپ جہاں کہیں سے نکلیں تو اپنے چہرے کو پھیر لیجئے مسجد حرام کی طرف اور (اے مسلمانو!) تم جہاں کہیں بھی ہو پس



اپنے رخ پھیر لیا کرو مسجد حرام کی طرف۔"

iv. اس کے بعد آیت زیرِ درس میں فرمایا گیا کہ تم نے مشرق و مغرب کی طرف رخ کرنے کو کچھ زیادہ ہی اہمیت دے دی ہے حالانکہ یہ نیکی کا ایک ظاہری پہلو ہے۔ نیکی کے ظاہر کی اہمیت اپنی جگہ لیکن زیادہ اہمیت نیکی کی حقیقت کی ہے۔ اس آیت میں نیکی کے صرف ظاہر کو اہمیت دینے کی گمراہی کی نفی کر کے نیکی کے جملہ پہلوؤں کو واضح کیا گیا ہے۔

## آیت پر غور و فکر

"پر" (نیکی) کی حقیقت:

لَيْسَ الْبِرُّ... نیکی یہی نہیں ہے... أَنْ تُوَلُّوا وُجُوهَكُمْ... کہ تم پھیر لو اپنے چہرے... قِبَلَ الْمَشْرِقِ وَالْمَغْرِبِ... مشرق اور مغرب کی طرف... وَلَكِنَّ الْبِرَّ مَنْ آمَنَ... بلکہ نیکی تو اُس کی ہے جو ایمان لایا

- لفظ "الْبِرُّ" کا مادہ ہے ب ر ر۔ اس مادے سے بننے والے الفاظ میں اطمینان و سکون کا مفہوم پایا جاتا ہے، مثلاً عربی میں "الْبِرُّ" خشکی کو کہتے ہیں اور سمندر سے خشکی پر آکر انسان ایک سکون محسوس کرتا ہے۔ نیکی کرنے سے بھی انسان کو سکون ملتا ہے، لہذا اس کے لیے عربی میں لفظ "الْبِرُّ" استعمال ہوتا ہے۔ اس کے برعکس برائی کرنے سے دل میں ایک خلش پیدا ہوتی ہے۔ جیسا کہ ارشادِ نبوی ﷺ ہے:

الْبِرُّ حُسْنُ الْخُلُقِ وَالْإِيمَانُ مَا حَاكَ فِي نَفْسِكَ وَكَرِهْتَ أَنْ يَطَّلَعَ عَلَيْهِ النَّاسُ

"نیکی حسن اخلاق ہے اور گناہ وہ ہے جو تیرے جی میں گھٹن پیدا کرے اور تو ناپسند کرے کہ لوگ اسے جان لیں۔"

اسی طرح آپ ﷺ نے ایک صحابی حضرت وابصہؓ سے فرمایا:

حِجَّتْ تَسْأَلُنِي عَنِ الْبِرِّ وَالْإِيمَانِ فَقَالَ: نَعَمْ، فَجَمَعَ أَنَا مِلَّةً فَجَعَلَ يَنْكُتُ بِهِنَّ فِي صَدْرِي وَيَقُولُ يَا وَابِصَةُ اسْتَفْتِ قَلْبَكَ وَاسْتَفْتِ نَفْسَكَ ثَلَاثَ مَرَّاتٍ: الْبِرُّ مَا أطمَأْنَنْتَ إِلَيْهِ

(1) صحیح مسلم، کتاب الْبِرِّ وَالصَّلَاةِ وَالْآدَابِ، باب تَفْسِيرِ الْبِرِّ وَالْإِيمَانِ عَنِ نَوَاسِ بْنِ سَمْعَانَ

آیہ بَر (سورۃ البقرۃ آیت 177) "حقیقت بَر و تقویٰ"

التَّقْوَىٰ وَالْإِثْمَ مَا حَاكَ فِي النَّفْسِ وَتَرَدَّدَ فِي الصَّدْرِ وَإِنَّ أَفْتَاكَ النَّاسَ وَأَفْتَوْكَ (۱)

"کیا تم مجھ سے نیکی اور گناہ کے بارے میں دریافت کرنا چاہتے ہو؟ صحابی نے عرض کیا جی ہاں۔ تو آپ ﷺ نے اپنی انگلیوں کو ملا کر میرے سینے پر مارا اور تین مرتبہ ارشاد فرمایا: اپنے دل سے پوچھ لو اور اپنے نفس سے پوچھ لو! نیکی وہ ہے جس سے جی کو چین حاصل ہوتا ہے اور گناہ وہ ہے جو جی میں گھٹن پیدا کرے اور سینہ میں کھٹک محسوس ہو اگرچہ لوگ تجھے اُس کے جواز کا فتویٰ دے دیں۔"

• لَيْسَ الْبِرُّ كَالْمَفْهُومِ هُوَ كَمَا نَفْسِي يَهِي نَحْنُ هِيَ قَبْلَهُ كِي طَرْفِ رُخْ كَرْنَا بَهِي نِيكِي هُوَ۔ قَبْلَهُ كِي طَرْفِ رُخْ كَرْنَهُ سِي پُورِي دُنْيَا كِي مُسْلِمَانُ فِي مِي اِيكِي نَظْمُ اُور بَاهِي وَحْدَتِ كِي كَيْفِيَّتِ پِيْدَا هُوتِي هُوَ۔ لِهَذَا يَهِي نَفْسِي فَرْمَا يَا كِي مَشْرِقُ وَ مَغْرِبِ كِي طَرْفِ رُخْ كَرْنَا كُوِي نِيكِي نَحْنُ هِيَ۔ اَلْبِتَّةُ صَرْفِ اِسِي كُو نِيكِي سَجْهِ لِيْنَا نِيكِي كَا مَحْدُودِ تَصْوَرِ هُوَ۔

• وَلَكِنَّ الْبِرَّ مَنْ كِي الْفَاظِ طَاهِرِ كَر رَهِي هِي كِي نِيكِي كَا اِنْخَصَارِ عَمَلِ كِي بَجَائِ عَمَلِ كَرْنِهِ اِلَى طَرْفِ هُوَ۔ مِثَالِ كِي طُورِ طَرْفِ نِمَازِ كِي اِدَائِيَّتِي اِيكِي عَمَلِ هُوَ۔ يَهِي عَمَلِ نِيكِي هُوَ اِگر نِمَازِ اِدَا كَرْنِهِ اِلَا اِسِي خَالِصَتًا اَللّٰهُ كِي رِضَا كِي حَصُولِ كِي لِيْ عِنَا جَامِ دِي رَهَا هُوَ۔ اِگر نِمَازِ پُڑْھِنِي اِلَا رِيَا كَارِي كَر رَهَا هُوَ تُو اُسِ كِي نِمَازِ نِيكِي نَحْنُ هِيَ بَلَكِ بَدْتَرِيْنَ گِنَا هُوَ اِلْعِنِي شُرْكِ هُوَ۔ اِرْشَادِ نَبَوِي ﷺ هُوَ:

مَنْ صَلَّى بُرَاءِي فَقَدْ أَشْرَكَ (۲)

"جس نے دکھاوے کے لیے نماز پڑھی اُس نے شرک کیا۔"

**نیکی کا ایمان سے تعلق:**

مَنْ اٰمَنَ بِاَللّٰهِ ... جُو اِيْمَانِ اِلَا يَا اَللّٰهُ طَرْفِ ... وَ اَلْيَوْمِ الْاٰخِرِ ... اُور اٰخِرَتِ كِي دِنِ طَرْفِ ... وَ اَلْمَلٰئِكَةِ ... اُور فرشتوں طَرْفِ ... وَ اَلْكِتٰبِ ... اُور كِتَابوں طَرْفِ ... وَ اَلنَّبِيِّينَ ... اُور نَبِيوں طَرْفِ ...

(۱) مسند احمد، كتاب باقی مُسْنَدُ الشَّامِيَيْنِ، باب حَدِيثُ وَاِيَصَّةُ بِنِ مَعْبِدِ الْاَسَدِيِّ نَزَلَ الرَّقَّةَ، 17320

(۲) مسند احمد، كتاب باقی مُسْنَدُ الشَّامِيَيْنِ، باب حَدِيثُ شَدَادِ بِنِ اَوْيُنَ، 16517

آیت کے اس حصہ میں پانچ ایمانیات کا ذکر ہے یعنی اللہ، آخرت، فرشتوں، کتابوں اور انبیاء پر ایمان۔ البتہ فرشتوں، کتابوں اور انبیاء کا تعلق ایمان بالرسالت سے ہے لہذا کہا جاسکتا ہے کہ بنیادی طور پر یہاں ایمانیاتِ ثلاثہ یعنی توحید، آخرت اور رسالت کا ذکر ہے۔

• نیکی کی بحث کا آغاز ایمان کے ذکر سے کرنے کی حکمت یہ ہے کہ:

i. ایمان نیکی کے لیے جذبہ محرکہ (Motivating Force) ہے۔ نیکی کرنے کے لیے محنت بھی کرنی پڑتی ہے اور بعض اوقات مادی اعتبار سے نقصان بھی اٹھانا پڑتا ہے۔ اس کے برعکس گناہ سے انسان کو لذت بھی حاصل ہوتی ہے اور اکثر وقتی فوائد بھی سمیٹ لیے جاتے ہیں۔ نیکی کا اجر آخرت میں ملے گا اور گناہ کا فائدہ فوری ہاتھ لگ جاتا ہے۔ انسان جلد باز ہے اور وہ "تیرہ ادھار" کے بجائے "نونقدا" کا سودا کرنے کو ترجیح دیتا ہے، بقول شاعر:

جاننا ہوں ثوابِ طاعت و زہد

پر طبیعت ادھر نہیں آتی

ایمان وہ جذبہ محرکہ ہے جو باوجود نقصان کے انسان کو نیکی پر کاربند رکھتا ہے۔ اس کے بھی دو پہلو ہیں۔ ایک ہے مثبت جذبہ محرکہ یعنی اللہ کی رضا کے حصول کے لیے نیکی کی جائے۔

سورۃ الیل<sup>92</sup> آیات 17 تا 21 میں ارشاد ہوا:

وَسَيُجَنَّبُهَا الْأَتْقَى ﴿١٧﴾ الَّذِي يُؤْتِي مَالَهُ يَتَزَكَّى ﴿١٨﴾ وَمَا لِأَحَدٍ عِنْدَكَ مِنْ نِعْمَةٍ تُجْزَى ﴿١٩﴾

إِلَّا ابْتِغَاءَ وَجْهِ رَبِّهِ الْأَعْلَى ﴿٢٠﴾ وَكَسُوفٍ يَرْضَى ﴿٢١﴾

"اور جو بڑا پرہیزگار ہے وہ (جہنم سے) بچا لیا جائے گا۔ وہ جو اپنا مال دیتا ہے تاکہ (دنیا کی محبت سے) پاک ہو۔ اور اس لیے نہیں (دیتا) کہ اُس پر کسی کا احسان ہے جس کا وہ بدلا اُتارتا ہے بلکہ اپنے اعلیٰ رب کی رضامندی حاصل کرنے کے لیے دیتا ہے۔ اور عنقریب (اُسے ایسا اجر دیا جائے گا کہ) وہ خوش ہو جائے گا۔"

آیہ بَرّ (سورۃ البقرۃ آیت 177) "حقیقت بَرّ و تقویٰ"

دوسرا پہلو ہے منفی جذبہ محرکہ یعنی آخرت میں جو اب دہی کا احساس اور اس کے تحت خوف جو انسان کو نیکی کرنے پر مجبور کر دے۔ سورۃ النازعات<sup>79</sup> آیات 40 اور 41 میں اس حوالے سے ارشاد ہوا:

وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۗ ﴿١٠﴾ فَإِنَّ الْجَنَّةَ هِيَ الْمَأْوَىٰ ۙ ﴿١١﴾

"اور جو اپنے رب کے سامنے جو اب دہی کے احساس سے ڈرتا رہا اور اُس نے اپنے آپ کو

نفسانی خواہشات سے روکے رکھا تو جنت ہی اُس کا ٹھکانہ ہے۔"

حضرت علی کا حکیمانہ قول ہے کہ عبادت کے تین محرکات ہوتے ہیں۔ پہلی عبادت وہ جو جنت کی طلب میں کی جاتی ہے۔ یہ ایک تاجر کی عبادت ہے۔ دوسری وہ جو جہنم کے خوف سے کی جاتی ہے۔ یہ ایک غلام کی عبادت ہے۔ تیسری وہ جو اللہ کی محبت کی وجہ سے کی جاتی ہے۔ یہ بندہ مومن کی عبادت ہے۔

.ii ایمان نیکی کی روح ہے۔ یہ حقیقت ایمانیاتِ عملاشہ کے ساتھ نیکی کا ربط سمجھنے سے واضح ہوتی ہے۔ توحید کے اعتبار سے وہی عمل نیکی ہے جس کا مقصد اللہ کی رضا کا حصول ہو، آخرت کے اعتبار سے وہی عمل نیکی ہے جس کا اجر صرف آخرت میں مطلوب ہو اور رسالت کے اعتبار سے وہی عمل نیکی ہے جو سنت کے خلاف نہ ہو۔ اللہ اور آخرت پر ایمان کے ساتھ نیکی کا ربط قرآن حکیم میں بار بار بیان ہوا:

وَيُطْعَمُونَ عَلَىٰ حَبِّهِمْ مَسْكِينًا وَيَتِيمًا وَأَسِيرًا ﴿١٠﴾ إِنَّمَا نَطْعِمُكُمْ لَوَجْهِ اللَّهِ لَا نُرِيدُ مِنْكُمْ جَزَاءً وَلَا شُكْرًا ﴿١١﴾ إِنَّا نَخَافُ مِنْ رَبِّنَا يَوْمَ عَبُوسًا قَتَطِيرًا ﴿١٢﴾ (الدھر: 76-8-10)

"اور وہ اللہ کی محبت کی وجہ سے محتاجوں اور یتیموں اور قیدیوں کو کھانا کھلاتے ہیں۔ (اور کہتے ہیں) کہ ہم تمہیں خالص اللہ کی رضا کے لیے کھلاتے ہیں۔ نہ تم سے کسی بدلہ کے طلب گار ہیں نہ شکر گزاری کے۔ ہم ڈرتے ہیں اپنے رب سے اُس دن کے احساس سے جو سخت اُداس کر دینے والا ہے۔"

وَمَا تَنْفِقُونَ إِلَّا ابْتِغَاءَ وَجْهِ اللَّهِ طَوَّامًا تَنْفِقُوا مِنْ خَيْرِ يَوْمٍ إِلَيْكُمْ وَأَنْتُمْ لَا تَنْظُرُونَ ۝

(البقرة: 272)

"اور تم جو بھی انفاق کرو تو کرو اللہ کی خوشنودی کے لیے۔ اور جو مال تم خرچ کرو گے وہ تمہیں پورا پورا دیدیا جائے گا (روزِ قیامت) اور تمہارا کچھ نقصان نہ کیا جائے گا۔"

وَالَّذِينَ يُنْفِقُونَ أَمْوَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ ۗ وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا ﴿٣٨﴾ (النساء: 38)

"اور جو لوگ مال خرچ کرتے ہیں لوگوں کے دکھانے کے لیے، وہ (در حقیقت) ایمان نہیں رکھتے اللہ پر اور نہ ہی روزِ آخرت پر۔ (ایسے لوگوں کا ساتھی شیطان ہے) اور جس کا ساتھی شیطان ہو تو (کچھ شک نہیں کہ) وہ بُرا ساتھی ہے۔"

ارشادِ نبوی ہے:

إِنَّ أَوَّلَ النَّاسِ يُقْضَىٰ يَوْمَ الْقِيَامَةِ عَلَيْهِ رَجُلٌ اسْتَشْهَدَ فَأُتِيَ بِهِ فَعَرَفَهُ نِعْمَةً فَعَرَفَهَا قَالَ: فَمَا عَمِلْتُ فِيهَا؟ قَالَ: قَاتَلْتُ فِيكَ حَتَّى اسْتَشْهَدْتُ قَالَ: كَذَبْتَ وَلَكِنَّكَ قَاتَلْتَ لِأَنْ يُقَالَ جَرِيٌّ فَقَدْ قِيلَ ثُمَّ أَمَرَ بِهِ فَسُحِبَ عَلَىٰ وَجْهِهِ حَتَّى أُلْقِيَ فِي النَّارِ وَرَجُلٌ تَعَلَّمَ الْعِلْمَ وَعَلَّمَهُ وَقَرَأَ الْقُرْآنَ فَأُتِيَ بِهِ فَعَرَفَهُ نِعْمَةً فَعَرَفَهَا قَالَ: فَمَا عَمِلْتُ فِيهَا؟ قَالَ: تَعَلَّمْتُ الْعِلْمَ وَعَلَّمْتُهُ وَقَرَأْتُ الْقُرْآنَ قَالَ: كَذَبْتَ وَلَكِنَّكَ تَعَلَّمْتَ الْعِلْمَ لِيُقَالَ عَالِمٌ وَقَرَأْتَ الْقُرْآنَ لِيُقَالَ هُوَ قَارِئٌ فَقَدْ قِيلَ ثُمَّ أَمَرَ بِهِ فَسُحِبَ عَلَىٰ وَجْهِهِ حَتَّى أُلْقِيَ فِي النَّارِ وَرَجُلٌ وَسَّعَ اللَّهُ عَلَيْهِ وَأَعْطَاهُ مِنْ أَصْنَافِ الْمَالِ كُلِّهِ فَأُتِيَ بِهِ فَعَرَفَهُ نِعْمَةً فَعَرَفَهَا قَالَ: فَمَا عَمِلْتُ فِيهَا؟ قَالَ: مَا تَرَكَتُ مِنْ سَبِيلٍ تُحِبُّ أَنْ يُنْفَقَ فِيهَا إِلَّا أَنْفَقْتُ فِيهَا لَكَ قَالَ: كَذَبْتَ وَلَكِنَّكَ فَعَلْتَ لِيُقَالَ هُوَ جَوَادٌ فَقَدْ قِيلَ ثُمَّ أَمَرَ بِهِ فَسُحِبَ عَلَىٰ وَجْهِهِ حَتَّى أُلْقِيَ فِي النَّارِ ﴿١﴾

"قیامت والے دن جن لوگوں کا سب سے پہلے فیصلہ کیا جائے گا، اُن میں ایک وہ آدمی ہو گا

(۱) صحیح مسلم، کتاب الإمارة، باب من قاتل للرباء والسُّمعة استحق النار عن أبي هريرة

آیہ بَر (سورۃ البقرۃ آیت 177) "حقیقت بَر و تقویٰ"

جو شہید ہو گیا تھا، پس اُسے (بارگاہ الہی میں) پیش کیا جائے گا، اللہ تعالیٰ اُسے اپنی نعمتیں یاد کروائے گا، وہ انہیں پہچان لے گا، اللہ تعالیٰ فرمائے گا، تو نے ان کی وجہ سے کیا عمل کیا؟ وہ عرض کرے گا، میں نے تیری راہ میں جہاد کیا، یہاں تک کہ شہید ہو گیا۔ اللہ تعالیٰ فرمائے گا، تو نے جھوٹ کہا، تو تو اس لیے لڑا تھا تا کہ تجھے بہادر کہا جائے، پس تجھے (دنیا میں) بہادر کہہ لیا گیا۔ پس اُس کی بابت حکم دیا جائے گا تو اُسے منہ کے بل گھسیٹا جائے گا اور جہنم میں ڈال دیا جائے گا اور دوسرا وہ شخص ہو گا جس نے (دین کا) علم حاصل کیا اور دوسروں کو سکھایا اور قرآن پڑھا، پس اُس کو پیش کیا جائے گا، اللہ تعالیٰ اُسے اپنی نعمتیں یاد کروائے گا، وہ انہیں پہچان لے گا، اللہ تعالیٰ پوچھے گا، تو نے ان کی وجہ سے کیا عمل کیا؟ وہ کہے گا، میں نے علم سیکھا اور دوسروں کو سکھایا اور تیری رضا کے لیے قرآن پڑھا۔ اللہ تعالیٰ فرمائے گا، تو نے جھوٹ کہا، تو نے تو علم اِس لیے حاصل کیا تھا تا کہ تجھے عالم کہا جائے اور قرآن اِس لیے پڑھا تا کہ تجھے قاری کہا جائے۔ پس تحقیق تجھے (دنیا میں ایسا) کہہ لیا گیا اور اُس کی بابت حکم دیا جائے گا، پس اُسے منہ کے بل گھسیٹا جائے گا اور جہنم میں ڈال دیا جائے گا اور (تیسرا) وہ شخص ہو گا، جس کو اللہ نے کشادگی عطا فرمائی تھی اور اُسے مختلف قسم کے مال سے نوازا تھا، پس اُسے پیش کیا جائے گا، اللہ تعالیٰ اُسے اپنی نعمتیں یاد کروائے گا، وہ انہیں پہچان لے گا، اللہ تعالیٰ فرمائے گا، تو نے ان کی وجہ سے کیا عمل کیا؟ وہ عرض کرے گا، میں نے کوئی ایسا راستہ جس میں خرچ کیے جانے کو تو پسند کرتا تھا، نہیں چھوڑا، مگر اِس میں تیری خاطر ضرور خرچ کیا۔ اللہ تعالیٰ فرمائے گا، تو نے جھوٹ کہا، تو نے تو یہ اِس لیے کیا کہ کہا جائے کہ تو بڑا سخی ہے۔ پس تحقیق تجھے (دنیا میں ایسا) کہہ لیا گیا اور اُس کی بابت حکم دیا جائے گا، پس اُسے منہ کے بل گھسیٹا جائے گا اور جہنم میں ڈال دیا جائے گا۔"

رسالت کے اعتبار سے یہ بات اہم ہے کہ اللہ کے رسول ﷺ کی سنت ہی نیکی کو ایک متوازن نمونہ اور معین صورت عطا کرتی ہے۔ اِس نکتہ کی وضاحت بخاری و مسلم کی ایک روایت میں سامنے آتی ہے:

جَاءَ ثَلَاثَةٌ رَهْطٍ إِلَى بُيُوتِ أَرْوَاحِ النَّبِيِّ صَلَّى اللَّهُ عَلَيْهِ وَسَلَّمَ يَسْأَلُونَ عَنْ عِبَادَةِ النَّبِيِّ صَلَّى اللَّهُ عَلَيْهِ وَسَلَّمَ فَلَمَّا أُخْبِرُوا كَانَتْهُمْ تَقَالُوبُهَا فَقَالُوا وَآيِنَ نَحْنُ مِنَ النَّبِيِّ صَلَّى اللَّهُ عَلَيْهِ وَسَلَّمَ قَدْ غَفِرَ لَهُ مَا تَقَدَّمَ مِنْ ذَنْبِهِ وَمَا تَأَخَّرَ قَالَ أَحَدُهُمْ أَمَا أَنَا فَإِنِّي أَصَلِي اللَّيْلَ أَبَدًا وَقَالَ آخَرُ أَنَا أَصُومُ الدَّهْرَ وَلَا أَفْطِرُ وَقَالَ آخَرُ أَنَا أَعْتَرِلُ النِّسَاءَ فَلَا أَنْزَوْجَ أَبَدًا فَجَاءَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِلَيْهِمْ فَقَالَ أَنْتُمْ الَّذِينَ قُلْتُمْ كَذَا وَكَذَا أَمَا وَاللَّهِ إِنِّي لَأَحْشَاكُمْ لِلَّهِ وَأَنْفَاكُمْ لَهُ لِكَيْتِي أَصُومُ وَأَفْطِرُ وَأَصَلِّي وَأَزُقُّ وَأَنْزَوْجَ النِّسَاءَ فَمَنْ رَغِبَ عَنِّي سُنَّتِي فَلَيْسَ مِنِّي (١)

"تین آدمی نبی ﷺ کی بیویوں کے گھر آپ ﷺ کی عبادت کا حال و کیفیت پوچھنے آئے۔ جب انہیں آپ ﷺ کی عبادت کی کیفیت بتائی گئی تو گویا انہوں نے آپ ﷺ کی عبادت کو کم سمجھا۔ پھر ان لوگوں نے آپس میں کہا کہ ہم کہاں اور نبی ﷺ کہاں یعنی ہمیں آپ ﷺ سے کیا نسبت؟ اللہ تعالیٰ نے تو ان کے اگلے پچھلے گناہوں کو معاف کر دیا ہے۔ پھر ان میں سے ایک شخص نے کہا میں تو اب تمام رات نماز پڑھا کروں گا۔ دوسرے نے کہا میں ہمیشہ دن کو روزہ رکھا کروں گا اور کبھی دن میں افطار نہیں کروں گا۔ ایک اور نے کہا میں عورتوں سے الگ رہوں گا اور کبھی نکاح نہیں کروں گا۔ اتنے میں ان کے پاس نبی ﷺ تشریف لائے اور فرمایا تم ہی وہ لوگ ہو جنہوں نے یہ یہ کہا ہے۔ سنو اللہ کی قسم! میں تمہاری نسبت اللہ سے سے زیادہ ڈرتا ہوں اور اُس کی نافرمانی سے بچنے کا زیادہ خیال رکھتا ہوں، مگر (دیکھو) میں روزہ بھی رکھتا ہوں اور (کسی دن) نہیں بھی رکھتا ہوں اور (رات میں) نماز بھی پڑھتا ہوں اور سوتا بھی ہوں اور عورتوں سے نکاح بھی کرتا ہوں۔ پس جو شخص میری سنت سے منہ موڑے گا اُس کا مجھ سے کوئی تعلق نہیں۔"

(١) صحیح البخاری، کتاب النِّكَاحِ، باب التَّرْغِيبِ فِي النِّكَاحِ عَنِ ابْنِ مَالِكٍ وَصَحِيحِ مُسْلِمٍ، كِتَابِ النِّكَاحِ، باب اسْتِحْبَابِ النِّكَاحِ لِمَنْ تَأَقَّتْ نَفْسُهُ إِلَيْهِ وَوَجَدَ مَوْتَهُ وَاسْتِغْفَالَ

آیہ بَرّ (سورۃ البقرۃ آیت 177) "حقیقت بَرّ و تقویٰ"

## نیکی کا پہلا عملی مظہر

### انسانی ہمدردی

وَإِىّ النَّسَالِ عَلَىٰ حَبِيبِهِ... اور اُس نے دیامال باوجود اس کی محبت کے... ذَوِى الْقُرْبَىٰ... قرابت داروں کو... وَالْيَتَامَىٰ... اور یتیموں کو... وَالْمَسْكِينِ... اور محتاجوں کو... وَابْنِ السَّبِيلِ... اور مسافروں کو... وَالسَّائِلِينَ... اور مانگنے والوں کو... وَفِى الرَّقَابِ... اور گردنوں کے چھڑانے میں

• نیکی کا اولین عملی مظہر ہے انسانی ہمدردی اور اس کے تحت مستحقین کے لیے اپنی محبوب شے یعنی مال خرچ کرنا۔ ارشاد باری تعالیٰ ہے:

لَنْ تَنَالُوا الْبِرَّ حَتَّىٰ تُنْفِقُوا مِمَّا تَحِبُّونَ (آل عمران 3: 92)

"تم اصل نیکی نہیں پاسکتے جب تک اُس میں سے خرچ نہ کرو جو تمہیں محبوب ہے۔"

نیکی کے حوالے سے انسانی ہمدردی کا یہ مقام ہے کہ اسے عبادات سے بھی مقدم کیا گیا۔ ارشاد نبوی ﷺ ہے:

مَنْ يُحَرِّمِ الرِّفْقَ يُحَرِّمِ الْخَيْرَ (1)

"جو کوئی دل کی نرمی سے محروم ہو گیا وہ خیر سے محروم ہو گیا۔"

- اتفاق مال کے حوالے سے مستحقین میں ترجیحات اس آیت میں بیان شدہ ترتیب کے مطابق ہوں گی۔
  - i. انسان کے صدقہ و خیرات کے اولین حق دار اس کے قرابت دار ہیں۔
  - ii. دوسرے حق دار ہیں یتیم جن کے ساتھ حسن سلوک کی اسلامی تعلیمات میں بہت تاکید کی گئی ہے۔ اس کی ایک وجہ یہ ہے کہ وہ احساس محرومی کا شکار نہ ہوں۔ یہ احساس محرومی نہ صرف اُن کے لیے بھی تکلیف دہ ہوتا ہے بلکہ پورے معاشرے کے امن و امان کے لیے بھی۔ تجربات سے ثابت ہوا ہے کہ جو بچے بچپن میں احساس محرومی کا شکار ہوتے ہیں وہی بڑے ہو کر رِدِّ عمل کے طور پر جرائم کا ارتکاب کرتے ہیں۔ نبی کریم ﷺ نے یتیم کی

(1) صحیح مسلم، کتاب البرِّ وَالصَّلَاةِ وَالْأَدَابِ، باب فَضْلِ الرِّفْقِ عن جریرؓ



کفالت کرنے والوں کو بہت اجر و ثواب اور جنت میں اپنی رفاقت کی خوشخبری دی ہے۔ ارشادِ نبوی ﷺ ہے:

أَنَا وَكَافِلُ الْيَتِيمِ فِي الْجَنَّةِ هَكَذَا وَأَشَارَ بِالسَّبَابَةِ وَالْوَسْطَى وَفَرَّجَ بَيْنَهُمَا شَيْئًا (۱)  
 "میں اور یتیم کی کفالت کرنے والا، جنت میں اس طرح ہوں گے اور آپ ﷺ نے اپنی انگشت شہادت اور درمیان والی انگلی کے درمیان کشادگی فرمائی (یعنی قریب ہونے کے باوجود، درجات میں فرق و تفاوت ہوگا)۔"

.iii یتیموں کے بعد حق ہے ایسے مساکین کا جو باوجود کوشش کے یا کسی معذوری کی وجہ سے اپنی ضروریات پوری نہ کر سکتے ہوں۔

.iv اگر کسی مسافر کو دورانِ سفر کوئی احتیاج لاحق ہو جائے تو قرآنِ حکیم میں آٹھ بار تلقین کی گئی کہ اُس کی مدد کی جائے۔

.v سائلین یعنی مانگنے والوں سے مراد ایسے لوگ ہیں جو عادتاً یا پیشہ کے طور پر نہیں بلکہ کسی وقتی پریشانی کی وجہ سے سوال کرنے پر مجبور ہو گئے ہوں۔ اس طرح کے لوگ اپنی عزت نفس کا سودا کر کے اگر سوال کریں تو اُن کی مدد کرنی چاہیے۔ البتہ پیشہ ور بھکاریوں کی مدد کرنا مناسب نہیں کیونکہ اس سے کسبِ حلال کے لیے کوشش نہ کرنے اور محنت سے جی چرانے کی حوصلہ افزائی ہوتی ہے۔

.vi گردنوں کے چھڑانے سے مراد غلاموں کو آزاد کرانا اور کسی قرض یا تاوان سے کسی کو نجات دلانا ہے۔

نیکی کا دوسرا عملی مظہر

**عبادات کا اہتمام**

وَأَقَامَ الصَّلَاةَ ... اور اُس نے نماز قائم کی ... وَأَتَى الزَّكَاةَ ... اور اُس نے زکوٰۃ دی ...

(۱) صحیح البخاری، کتاب الطَّلَاق، باب الیَمَانِ عَنْ سَهْلِ

آیہ بَرّ (سورۃ البقرۃ آیت 177) "حقیقت بَرّ و تقویٰ"

- عبادات میں سے یہاں ذکر ہے نماز اور زکوٰۃ کا۔ یہ دو بنیادی عبادات ہیں جن کا ذکر قرآن حکیم میں بار بار آیا ہے۔ نماز کے ذریعہ انسان اللہ کی طرف بار بار متوجہ ہوتا ہے۔ ارشاد باری تعالیٰ ہے:

وَأَقِمِ الصَّلَاةَ لِذِكْرِي (طلہ: 20)

"اور قائم کرو نماز میری یاد کے لیے۔"

زکوٰۃ کے ذریعہ دل سے مال یعنی غیر اللہ کی محبت نکلتی ہے اور انسان کے باطن کی صفائی ہوتی ہے۔

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا (التوبة: 103)

"اُن کے مال میں سے (اے نبی ﷺ) صدقات قبول کیجئے۔ (اس طرح) اُنہیں پاک کیجئے

(گناہوں سے) اور صاف کیجئے (اُن کا دل دنیا کی محبت سے)۔"

گویا نماز اور زکوٰۃ دونوں ہی قرب الہی کے حصول کا ذریعہ ہیں۔

- عبادات میں پہلے ذکر ہے نماز کا جو کہ ذریعہ ہے ایمان یعنی روح نیکی کی آبیاری کا:

سرکشی نے کر دیئے دھندلے نقوشِ بندگی

آؤ سجدے میں گریں لوحِ جبین تازہ کریں

نماز کے بعد ذکر ہے زکوٰۃ کا جو ذریعہ ہے نیکی کے مظہر اول یعنی جذبہ انفاق کی آبیاری کا۔

- اس آیت میں پہلے انفاق کا ذکر ہے اور پھر زکوٰۃ کا۔ اسی آیت کو دلیل بناتے ہوئے نبی اکرم ﷺ نے ارشاد فرمایا:

نے ارشاد فرمایا:

إِنَّ فِي الْمَالِ لَحَقًّا سِوَى الزَّكَاةِ (۱)

"یقیناً مال میں زکوٰۃ کے علاوہ بھی (مستحقین) کا حق ہے۔"

نیکی کا تیسرا عملی مظہر

## معاملات میں ایفائے عہد

وَالْمُؤْفُونَ بِعَهْدِهِمْ... اور وہ پورا کرنے والے ہیں اپنے عہد کو... إِذْ أَعْهَدُوا... جب بھی عہد کریں

(۱) سنن ترمذی، کتاب الزکاة عَنْ رَسُولِ اللَّهِ ﷺ، باب مَا جَاءَ أَنَّ فِي الْمَالِ حَقًّا سِوَى الزَّكَاةِ

- نیکی کا تیسرا مظہر یہ ہے کہ عہد کرنے کے بعد اُس کی پاسداری کی جائے۔ اللہ تعالیٰ کا ارشاد ہے:

وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا (بنی اسرائیل 34)

"اور عہد کو پورا کرو بلاشبہ عہد کے بارے میں پوچھا جائے گا۔"

نبی اکرم ﷺ نے وعدہ خلافی کو منافق کی ایک نشانی قرار دیا:

أَيُّهُ الْمُنَافِقِ ثَلَاثٌ: إِذَا حَدَّثَ كَذَبًا، وَإِذَا وَعَدَ أَخْلَفَ، وَإِذَا اتَّخَذَ حَاَنَ

زَادَ فِي رِوَايَةِ لِمُسْلِمٍ وَإِنْ صَامَ وَصَلَّى وَزَعَمَ أَنَّهُ مُسْلِمٌ (۱)

"منافق کی تین نشانیاں ہیں۔ جب بات کرے، جھوٹ بولے۔ جب وعدہ کرے، اُسے پورا نہ کرے اور جب اُس کے پاس امانت رکھوائی جائے تو وہ خیانت کرے۔" مسلم کی روایت میں یہ الفاظ زیادہ ہیں۔ "اگرچہ وہ روزے رکھے اور نماز پڑھے اور گمان رکھے کہ وہ مسلمان ہے۔" نیز آپ ﷺ کا یہ ارشاد بھی ہے:

لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ (۲)

- "جو امانت کی پاسداری نہیں کرتا اُس کا ایمان ہی نہیں، جو وعدہ پورا نہیں کرتا اُس کا کوئی دین نہیں۔"
- تمام معاملاتِ انسانی تحریری یا غیر تحریری معاہدوں پر مشتمل ہوتے ہیں۔ اس آیت اور متذکرہ بالا ارشاداتِ نبوی ﷺ کی روشنی میں ہم پر ان کا احترام لازم ہے۔ معاہدوں کی تین اقسام ہیں:
  - i. اپنے آپ سے عہد: جیسے کسی نیکی کا ارادہ کرنا، گناہوں پر توبہ کرنا، کوئی قسم اٹھالینا یا کوئی نذرمان لینا۔

- ii. بندوں سے عہد: جیسے حقوقِ العباد کی ادائیگی مثلاً والدین، اولاد، شوہر یا بیوی اساتذہ اور پڑوسیوں وغیرہ کے حقوق۔ ملازمت، کاروبار یا دیگر پیشہ ورانہ معاہدات وغیرہ۔
- iii. اللہ سے عہد: کلمہ پڑھ کر ہم نے اللہ کے ساتھ جنت کے عوض مال اور جان لگانے کا سودا کر لیا ہے:

(۱) صحیح البخاری، کتاب الإیمان، باب عَلَامَةُ الْمُنَافِقِ وَصَحِيحِ مُسْلِمٍ، کتاب الإیمان، باب بَيَانِ خِصَالِ الْمُنَافِقِ عَنِ أَبِي هُرَيْرَةَ

(۲) مسند احمد، کتاب باقی مُسْنَدِ الْمُكْتَبِرِينَ، باب مُسْنَدُ أَبِي بِنِ مَالِكٍ، 11935

آیہ بَرّ (سورۃ البقرہ آیت 177) "حقیقت بَرّ و تقویٰ"

إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ يُقَاتِلُونَ فِي سَبِيلِ  
اللَّهِ فَيَقْتُلُونَ وَيُقْتَلُونَ (التوبة: 111)

"اللہ نے مومنوں سے اُن کی جانیں اور اُن کے مال خرید لیے ہیں (اور اس کے عوض میں اُن کے لیے جنت (تیار کی) ہے، یہ لوگ اللہ کی راہ میں لڑتے ہیں تو قتل کرتے بھی ہیں اور قتل کئے بھی جاتے ہیں۔"

اس عہد کا تقاضا ہے کہ قتال فی سبیل اللہ کے مرحلہ تک پہنچنے کی بھرپور تیاری کی جائے۔ انفرادی زندگی بسر کرنے سے یہ مرحلہ کبھی نہیں آئے گا۔ اس کے لیے ضروری ہے کہ اقامتِ دین کی جدوجہد میں مصروف کسی جماعت سے وابستہ ہو کر فعال طریقہ سے کام کیا جائے تاکہ تحریکِ تضاد کے مرحلہ تک پہنچ سکے۔ نبی اکرم ﷺ نے 15 برس تک یہ تیاری کی۔ دعوت کے ذریعہ ایک جماعت فراہم کی اور تربیت کے ذریعہ اُسے مستحکم کیا۔ نبوت کے ظہور کے 15 برس بعد بدر کے معرکہ سے قتال فی سبیل اللہ کا سلسلہ شروع ہوا۔ مسلم شریف میں روایت ہے:

مَنْ مَاتَ وَلَمْ يَغْزُ وَلَمْ يُحَدِّثْ بِهِ نَفْسَهُ مَاتَ عَلَى شُعْبَةٍ مِّنْ نَّفَاقٍ (۱)

"جسے موت آئی اس حال میں کہ اُس نے نہ جنگ کی اور نہ اُس کے دل میں کبھی اس کی خواہش پیدا ہوئی تو گویا وہ نفاق کی ایک شاخ پر مر ا۔"

آیت کے اگلے حصہ میں اللہ کی راہ میں جنگ کا ذکر آ رہا ہے۔

نیکی کا چوتھا عملی مظہر

## معرکہ حق و باطل میں ثابت قدمی

وَالصَّابِرِينَ فِي الْبَأْسَاءِ... اور بالخصوص صبر کرنے والے سختیوں میں... وَالصَّامِرَاءِ... اور نکالیف میں... وَحِينَ الْبَأْسِ... اور لڑائی کے وقت... أُولَئِكَ الَّذِينَ صَدَقُوا... یہی لوگ سچے ہوئے... وَأُولَئِكَ هُمُ الْمُتَّقُونَ... اور یہی لوگ متقی ہیں۔

(۱) صحیح مسلم، کتاب الإمامة، باب دَوَّرَ مَنْ مَاتَ وَلَمْ يَغْزُ وَلَمْ يُحَدِّثْ نَفْسَهُ بِالغَزْوِ عَنْ أَبِي هُرَيْرَةَ

- آیت کے اس حصّہ میں صابرون کے بجائے لفظ "صابرین" آیا ہے۔ اس لفظ کا یہ خاص اسلوب یعنی اس کی حالتِ نصب (objective case) ظاہر کر رہی ہے کہ نیک انسان کی یہ امتیازی شان کہ وہ حق و باطل معرکہ میں حصّہ لے اور بدی کی آنکھوں میں آنکھیں ڈال کر اس کا مقابلہ کرے، اللہ کے نزدیک انتہائی اہم ہے۔ اسی لیے اس لفظ کا ترجمہ کیا گیا ہے "بالخصوص صبر کرنے والے"۔
- دیگر مذاہب اور فلسفہ ہائے اخلاق میں لڑائی کو نیکی کے منافی سمجھا جاتا ہے لیکن اسلام کے فلسفہ اخلاق میں نیکی کی چوٹی ہے باطل سے پیچھے آزمائی۔ ارشادِ باری تعالیٰ ہے:

إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَأَنَّهُمْ بُنْيَانٌ مَّرصُومٌ (الصف: 61)

"بلاشبہ اللہ تو محبت کرتا ہے اُن سے جو جنگ کرتے ہیں اُس کی راہ میں جم کر صف در صف گویا کہ وہ ہیں سبسیدہ پلائی ہوئی دیوار"۔

- معلوم ہوا کہ اللہ کے محبوب بندے وہ ہیں جو منظم صورت میں اور ڈٹ کر اللہ کی راہ میں یعنی اُس کے دین کے غلبہ کے لیے اس طرح جنگ کریں گویا کہ وہ سبسیدہ پلائی ہوئی دیوار کی مانند ہیں۔
- اسلام راہبانہ تصورِ نیکی کی نفی کرتا ہے اور نیکی کا ایک حرکی یعنی Dynamic تصور پیش کرتا ہے بقولِ اقبال:

نکل کر خانقاہوں سے ادا کر رسمِ شبیری کہ فقرِ خانقاہی ہے فقط اندوہ و دلگیری  
اسلام کے فلسفہ اخلاق میں خانقاہی نظام کے برعکس اعلیٰ ترین نیکی وہ عمل ہے جو قتال فی سبیل اللہ کی طرف لے جائے۔ اللہ کی محبت محض تسبیح و تحمید اور ذکر و اذکار سے حاصل نہیں ہوتی بلکہ اُس کے لیے نقدِ جان ہتھیلی پر رکھ کر میدانِ جنگ میں آنا ہوتا ہے۔ قرآن اللہ والے اُن کو قرار دیتا ہے جو اللہ کی راہ میں پامردی کے ساتھ جنگ کرتے ہیں۔ سورۃ آلِ عمران 3 آیت 146 میں ارشاد ہوا:

وَكَائِنٌ مِّنْ نَّبِيِّ قُتِلَ مَعَهُ رِيبِيُونَ كَثِيرٌ فَمَا وَهَنُوا لِمَا آصَابَهُمْ فِي سَبِيلِ اللَّهِ وَمَا ضَعُفُوا وَمَا اسْتَكَانُوا ۗ وَاللَّهُ يُحِبُّ الصَّابِرِينَ ﴿٣٦﴾

آیہ بَرّ (سورۃ البقرۃ آیت 177) "حقیقت بَرّ و تقویٰ"

"اور کتنے ہی نبی ایسے گزرے ہیں کہ جن کے ساتھ مل کر اللہ والوں نے جنگ کی ہے تو جو مصیبتیں

اُن پر اللہ کی راہ میں واقع ہوئیں اُن کے سبب اُنہوں نے نہ تو ہمت ہاری اور نہ بزدلی دکھائی، نہ

(کافروں سے) دبے۔ اور اللہ تعالیٰ صبر کرنے (ڈٹ جانے) والوں سے محبت کرتا ہے۔"

اسی طرح سورۃ الاحزاب<sup>33</sup> آیت 23 میں ایسے جو اں مردوں کی مدح یوں بیان کی گئی:

مِنَ النَّبِيِّينَ رَجَالٌ صَدَقُوا مَا عَاهَدُوا وَاللَّهُ عَلَيْهِمْ ۚ فَمِنْهُمْ مَّنْ قَضَىٰ نَحْبَهُ ۖ وَمِنْهُمْ مَّنْ

يَنْتَظِرُ ۗ وَمَا بَدَّلُوا تَبَدُّلًا ﴿٣٣﴾ (الاحزاب: 33)

"مومنوں میں وہ جو اں مرد بھی ہیں جنہوں نے سچ کر دکھایا وہ عہد جو اُنہوں نے اللہ سے کیا تھا تو

اُن میں کچھ ایسے ہیں جو اپنی نذر پیش کر چکے اور کچھ ایسے ہیں کہ انتظار کر رہے ہیں اور اُنہوں نے

(اپنے عہد کی بات کو) ذرا بھی نہیں بدلا۔"

### ایک نیک، سچا اور متقی انسان کون ہے؟

أُولَٰئِكَ الَّذِينَ صَدَقُوا... یہی لوگ سچے ہوئے... وَأُولَٰئِكَ هُمُ الْمُتَّقُونَ... اور یہی لوگ متقی ہیں۔

آیت کے آخری حصہ میں حصر کا اسلوب اختیار کرتے ہوئے اعلان کیا گیا کہ ایک نیک، سچا اور متقی

انسان وہ ہی ہے جو اس آیت میں بیان شدہ تمام باتوں پر عمل پیرا ہو۔ صرف خدمتِ خلق کرنے والا

سماجی کارکن ہو سکتا ہے، محض عبادت بجالانے والا عابد ہو سکتا ہے، معاملات کی حد تک میں عہد پورا

کرنیو الا ذمہ دار ہو سکتا ہے، فقط نظامِ باطل کے خلاف تحریک میں حصہ لینے والا تحریکی کارکن تو ہو سکتا

ہے لیکن ایک نیک، سچا اور متقی انسان صرف وہ ہے جس کی نیکی میں اخلاصِ نیت ہو، وہ انسان دوست

ہو، عبادت گزار ہو، معاملات میں کھرا ہو اور حق و باطل کے معرکہ میں ثابت قدمی سے حق کا ساتھ

دینے والا ہو۔

## منتخب نصاب حصہ اول

### درس سوم: سورۃ لقمان 31 آیات 12 تا 19

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝  
 وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ ۗ وَمَنْ كَفَرَ فَإِنَّ  
 اللَّهَ غَنِيٌّ حَبِيدٌ ۝ وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ ۖ إِنَّ الشِّرْكَ لَظُلْمٌ  
 عَظِيمٌ ۝ وَوَصَّيْنَا الْإِنْسَانَ بِوَالِدَيْهِ ۖ حَمَلَتْهُ أُمُّهُ وَهْنًا عَلَى وَهْنٍ وَفِصْلُهِ فِي عَامَيْنِ أَنْ  
 اشْكُرْ لِي وَلِوَالِدَيْكَ ۖ إِلَى الْمَصِيرِ ۝ وَإِنْ جَاهَدَاكَ عَلَى أَنْ تُشْرِكَ بِي مَا لَيْسَ لَكَ بِهِ عِلْمٌ  
 فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا ۖ وَاتَّبِعْ سَبِيلَ مَنْ أَنَابَ إِلَيَّ ۚ ثُمَّ إِلَيَّ مَرْجِعُكُمْ  
 فَأُنَبِّئُكُمْ بِمَا كُنْتُمْ تَعْمَلُونَ ۝ يَا بُنَيَّ إِنَّهَا إِنْ تَكُ مِثْقَالَ حَبَّةٍ مِنْ خَرْدَلٍ فَتَكُنْ فِي صَخْرَةٍ  
 أَوْ فِي السَّمَاوَاتِ أَوْ فِي الْأَرْضِ يَأْتِ بِهَا اللَّهُ ۖ إِنَّ اللَّهَ لَطِيفٌ خَبِيرٌ ۝ يَا بُنَيَّ أَقِمِ الصَّلَاةَ وَأْمُرْ  
 بِالْمَعْرُوفِ وَانْهَ عَنِ الْمُنْكَرِ ۖ وَأَصِبرْ عَلَى مَا أَصَابَكَ ۖ إِنَّ ذَلِكَ مِنْ عَزْمِ الْأُمُورِ ۝ وَلَا تَصْعَدْ  
 خَدَّكَ لِلنَّاسِ وَلَا تَمَسَّ فِي الْأَرْضِ مَرَحًا ۖ إِنَّ اللَّهَ لَا يُحِبُّ كُلَّ مُخْتَالٍ فَخُورٍ ۝ وَأَقْصِدْ فِي  
 مَشْيِكَ وَاغْضُضْ مِنْ صَوْتِكَ ۖ إِنَّ أَنْكَرَ الْأَصْوَاتِ لَصَوْتُ الْحَبِيرِ ۝

### تمہیدی نکات:

1. منتخب نصاب کے حصہ اول کا درس سوم سورۃ لقمان کے دوسرے رکوع یعنی آیات 12 تا 19 کے مطالعہ پر مشتمل ہے۔
2. رکوع کسی سورۃ کا وہ حصہ ہے جس میں ایک مضمون کے بیان کی تکمیل ہو جاتی ہے اور اس کے ذریعہ سے نماز کی ایک رکعت میں قرآن حکیم کا مناسب حصہ تلاوت کیا جاسکتا ہے۔
3. سورۃ لقمان کے اس رکوع میں سورۃ العصر بیان شدہ نجات کی شرائط ایک نئے اسلوب میں اس طرح واضح کی گئی ہیں:

i. ایمان کی وضاحت میں اللہ پر ایمان کا ذکر اس طرح وارد ہوا کہ اللہ کا شکر ادا کرنے کا حکم

سورۃ لقمان آیات 12 تا 19 (رکوع 2)

آیت 12 میں ہے، اللہ کے ساتھ شرک نہ کرنے کا حکم آیت 13 میں ہے اور اللہ کی چار صفات (غنی، حمید، لطیف، خبیب) کا بیان آیات 12 اور 16 میں آیا ہے۔ آخرت پر ایمان کے ذیل میں **إِلَٰهَ الْبَصِيْرِ** (میری طرف ہی لوٹنا ہے) کے الفاظ آیت 14 میں آئے ہیں، **إِلَٰهَ مَرْجِعِكُمْ فَأُنَبِّئُكُم بِمَا كُنتُمْ تَعْمَلُونَ** (پھر میرے پاس ہی تم سب کو لوٹنا ہے تو میں تمہیں بتا دوں گا جو کچھ تم کرتے رہے) کی خبر آیت 15 میں دی گئی اور **إِنِّهَا إِن تَكُ مِثْقَالَ حَبَّةٍ مِنْ حَرْدَلٍ فَتَكُنْ فِي صَعْرَةٍ أَوْ فِي السَّيْلُوتِ أَوْ فِي الْأَرْضِ يَأْتِ بِهَا اللّٰهُ** (اگر ہو کوئی عمل رائی کے دانے کے برابر پھر وہ کیا جائے کسی چٹان میں یا آسمانوں میں یا زمین میں اللہ اسے لے آئے گا) کی حقیقت آیت 16 میں بیان ہوئی ہے۔ ایمان بالرسالت کا بیان اس مقام پر نہیں ہے اور نہ ہی ان تفصیلات کا ذکر ہے جن کا علم کسی رسول کے ذریعہ ہوتا ہے۔

ii. عمل صالح کے ضمن میں والدین کے حقوق اور بالخصوص ماں کا حق آیت 14 میں بیان ہوا ہے۔ عبادات میں سے نماز کا ذکر آیت 17 میں آیا ہے۔ حسن سیرت کے دو پہلوؤں عاجزی اور میا نہ روی کا ذکر آیات 18 اور 19 میں ہے۔

iii. تو اسی بالحق کے حوالے سے "امر بالمعروف" اور "نہی عن المنکر" کا بیان آیت 17 میں ہے۔  
iv. تو اسی بالصبر کا ذکر آیت 17 میں ہے۔ اس آیت میں نہی عن المنکر کے رد عمل میں آنے والی تکالیف پر صبر اور اس کے لیے درکار ہمت و حوصلہ کا بیان ہے۔

4. سورۃ لقمان کے دوسرے رکوع کی آٹھ میں سے چھ آیات حضرت لقمان کے تعارف اور ان کی تعلیمات کے بیان پر مشتمل ہیں۔ حضرت لقمان کی شخصیت کے حوالے سے قابل ذکر نکات حسب ذیل ہیں:

- بعض مفسرین کی تحقیق یہ ہے کہ حضرت لقمان یمن کے بادشاہ تھے جبکہ کچھ کی رائے یہ ہے کہ وہ سوڈان کے حبشی النسل غلام اور پیشے کے اعتبار سے بڑھئی تھے۔
- حضرت لقمان نبی نہیں تھے، البتہ اس میں اختلاف ہے کہ کسی نبی کے پیروکار تھے یا نہیں۔ اس رکوع کے مضامین کی داخلی شہادت ہے کہ کسی نبی کے پیروکار نہیں تھے۔ اس رکوع



میں نہ ایمان بالرسالت کا تذکرہ ہے اور نہ ایمان و عمل کے حوالے سے اُن تفصیلات کا بیان ہے جن کا علم کسی رسول ہی کے ذریعہ حاصل ہوتا ہے۔

• حضرت لقمان ایک حکیم اور دانا انسان تھے۔ اُن کے اقوال اہل عرب اپنے کلام اور خطبات میں بطور دلیل پیش کیا کرتے تھے۔ اسی لیے اللہ نے اُن کی اپنے بیٹے کے حوالے سے نصیحت، اتمام حجت کے لیے اہل عرب کے سامنے بیان کر دی کہ دیکھو حضرت لقمان کی تعلیمات بھی وہی تھیں جو آج حضرت محمد ﷺ پیش فرما رہے ہیں۔

• اللہ نے حضرت لقمان کو یہ اعزاز بخشا کہ قرآن حکیم کی ایک پوری سورۃ آپ کے نام سے موسوم کر دی۔ آپ کے علاوہ صالحین غیر انبیاء میں سے یہ شرف حضرت مریم اور مومن آل فرعون کو بھی حاصل ہوا۔

5. یہ درس انسان کی فطرتِ سلیمہ کی ترجمانی کے موضوع پر ہے۔ حضرت لقمان ایک سلیم الفطرت انسان تھے جو اپنی زندگی بھر کی متاع یعنی اپنے غور و فکر کا حاصل، اپنے بیٹے کو نصیحت کی صورت میں منتقل کر رہے ہیں، بقول اقبال:

یہی کچھ ہے ساتی متاعِ فقیر  
مرے قافلے میں لٹا دے اسے  
اسی سے فقیری میں ہوں میں امیر  
لٹا دے ٹھکانے لگا دے اسے

6. سورۃ لقمان کے اس رکوع کی آیات کا تجزیہ اس طرح سے ہے:

آیت 12: حضرت لقمان کا تعارف

آیات 13، 16، 19: حضرت لقمان کی نصیحت یا وصیت کے 8 نکات

آیات 14-15: اللہ تعالیٰ کی وصیت

## رکوع کے مضامین پر غور

آیت 12: (حضرت لقمان کا تعارف)

وَلَقَدْ آتَيْنَا لُقْمَانَ الْحِكْمَةَ ... اور یقیناً ہم نے دی لقمان کو دانائی ... اِنْ اَشْكُرْ لِلّٰهِ ... کہ کر شکر اللہ کا ... وَمَنْ يَشْكُرْ ... اور جو کوئی بھی شکر کرتا ہے ... فَاِنَّا يَشْكُرْ لِنَفْسِهٖ ... تو وہ شکر کرتا ہے اپنے ہی

سورۃ لقمان آیات 12 تا 19 (رکوع 2)

لِیَ... وَمَنْ كَفَرَ... اور جس نے ناشکری کی... فَإِنَّ اللَّهَ غَنِيٌّ حَبِيدٌ ۝ تو بے شک اللہ کسی کا محتاج نہیں اور بذات خود محمود ہے۔

اس آیت میں بعض اہم اصطلاحات حکمت، شکر، کفر اور اللہ کی دو صفات غنی اور حمید بیان ہوئی ہیں، جن کا فہم آیت کے مضمون کو سمجھنے کے لیے ضروری ہے۔

### حکمت:

- حکمت کا مفہوم سمجھنے سے قبل اس کی فضیلت و اہمیت کے تین پہلوؤں پر غور کیجئے:  
i. سورة البقرة<sup>2</sup> آیت 269 میں حکمت کو عطیہ خداوندی اور خیر کثیر یعنی بہت بڑی دولت قرار دیا گیا:

يُؤْتِي الْحِكْمَةَ مَنْ يَشَاءُ وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا

"وہ (اللہ) جسے چاہتا ہے حکمت عطا فرماتا ہے اور جسے حکمت دے دی گئی پس اُسے تو بہت بڑی بھلائی دے دی گئی۔"

- ii. حکمت تمہید نبوت ہے یعنی نبوت سے قبل انبیاء کو حکمت دی جاتی ہے:

وَلَقَدْ بَدَأْنَا شَدًّا أَشَدَّكَ اتَّبَيْنَهُ حُكْمًا وَعِلْمًا (يوسف: 22)

"اور جب وہ (یوسف) اپنی جوانی کو پہنچے تو ہم نے اُن کو حکمت اور علم سے نوازا۔"

وَلَقَدْ بَدَأْنَا شَدًّا أَشَدَّكَ وَاسْتَوَى اتَّبَيْنَهُ حُكْمًا وَعِلْمًا (القصص: 28)

"اور جب وہ (موسیٰ) جوانی کو پہنچے اور بھرپور جوان ہو گئے تو ہم نے اُنہیں حکمت اور علم عطا فرمایا۔"

- iii. حکمت مومن کی گم شدہ متاع ہے۔ حدیث نبوی ﷺ ہے:

الْكَلِمَةُ الْحِكْمَةُ ضَالَّةٌ الْمُؤْمِنِ فَحَيْثُ وَجَدَهَا فَهُوَ أَحَقُّ بِهَا (۱)

"حکمت کی بات مومن کی گمشدہ متاع ہے، وہ اس کا زیادہ حق دار ہے جہاں کہیں اُسے پائے۔"

- حکمت کے معنی ہیں دانائی۔ اصطلاحی طور پر حکمت شعور انسانی کی اُس پختگی کو کہا جاتا ہے جس

(۱) سنن ترمذی، کتاب العلم عن رسول اللہ ﷺ، باب ما جاء في فضل الفقه على العبادة عن ابی هريرة

میں حق و باطل میں تمیز، خیر کی جانب فیصلہ کن میلان اور شر سے نفرت پیدا ہو چکی ہو اور اصابتِ رائے کا شرف حاصل ہو جائے۔ دوسرے الفاظ میں حکمت سے مراد وہ بصیرتِ باطنی ہے جس کے ذریعہ اشیاء کی حقیقت کو دیکھا جاتا ہے۔ مسنون دعا ہے:

أَرْنَا الْأَشْيَاءَ كَمَا هِيَ (۱)

"(اے اللہ!) ہمیں اشیاء کو اس طرح دکھا جیسی کہ وہ ہیں۔"

دلِ پینا بھی کر خدا سے طلب

آنکھ کا نور دل کا نور نہیں

اے اہل نظر ذوقِ نظر خوب ہے لیکن

جو شے کی حقیقت کو نہ دیکھے وہ نظر کیا

اشیاء کی حقیقت نظر آجائے تو پھر ہر شے کو اُس کے صحیح مقام پر رکھا جاتا ہے۔ اسی لیے حکمت کی ایک تعریف یوں بھی کی جاتی ہے الْحِكْمَةُ وَضْعُ الشَّيْءِ فِي مَحَلِّهِ (حکمت ہے ہر شے کو اُس کے درست مقام پر رکھنا)۔

• کسی شے کی حقیقت کو بیان کرنے کے لیے حکمت کے علاوہ فلسفہ کی اصطلاح بھی استعمال کی جاتی ہے لیکن ان دونوں میں فرق ہے۔ فطرت کی روشنی میں اشیاء پر غور و فکر کا حاصل ہے حکمت اور منطق کی روشنی میں اشیاء پر غور و فکر کا حاصل ہے فلسفہ:

حکمت = فطرت + عقل

فلسفہ = منطق + عقل

عقل کرائے کا وکیل ہے۔ اسے جس رُخ پر استعمال کیا جائے یہ اُسی کے مطابق نتائج دیتی ہے۔ فطرت ہماری روح کی ترجمان ہے اور اس میں توحید کا تصور، اللہ سے محبت اور اُس کی طرف میلان ودیعت شدہ ہے۔ اس کی روشنی میں عقل کا استعمال انسان کو اشیاء کی حقیقت کا علم دیتا ہے۔

## شکر :

- امام راغب اصفہانی نے مفردات القرآن میں شکر کی تعریف اس طرح کی ہے:

الشُّكْرُ تَصَوُّرُ النَّعْمَةِ وَإِظْهَارُهَا

"شکر نعمت کو یاد رکھنے اور اس کے اظہار (یعنی ردِ عمل) کا نام ہے۔"

- شکر کے تین درجات ہیں:

- i. شکر بالقلب یعنی دل کی گہرائی سے کسی نعمت و احسان کا اعتراف کرنا۔
- ii. شکر باللسان یعنی زبان سے کسی نعمت و احسان کا اعتراف کرنا۔
- iii. شکر بالجوارح یعنی پورے وجود سے کسی نعمت و احسان کا اعتراف کرنا یعنی اپنے کسی عمل سے نعمت کی ناقدری نہ کرنا۔

- وَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ (اور یقیناً ہم نے دی لقمان کو دانائی کہ کر شکر اللہ کا) کے الفاظ ظاہر کر رہے ہیں کہ حکمت کا مظہر اول شکر ہے۔ فطرت اگر سلامت ہے یعنی آلودگی سے پاک ہے تو اس کا اظہار شکر کی صورت میں ہوتا ہے اور اب عقل سلیم کی روشنی میں مُنعم حقیقی اور محسن اصلی یعنی اللہ کی معرفت تک رسائی ہو جاتی ہے۔ گویا کسی انسان کا شکر گزار ہونا اس کی فطرت کے صحیح ہونے کی علامت ہے۔

- جذبہ شکر، عبادت رب کی حقیقی بنیاد ہے۔ مُنعم حقیقی اور محسن اصلی کی معرفت کے حصول کے بعد انسان میں اُس کی بندگی کی خواہش فطری طور پر پیدا ہوتی ہے:

هَلْ جَزَاءُ الْإِحْسَانِ إِلَّا الْإِحْسَانُ (الرحمن 55: 60)

"بھلا نیکی کا بدلہ نیکی کے سوا کچھ اور بھی ہو سکتا ہے؟"

- وَمَنْ يَشْكُرْ فَإِنَّمَا يَشْكُرُ لِنَفْسِهِ کے الفاظ شکر کی افادیت کو ظاہر کرتے ہیں۔ شکر کرنے کا فائدہ خود انسان ہی کو ملتا ہے۔ کسی نعمت پر شکر اُس میں برکت و اضافہ کا ذریعہ بنتا ہے:

لَبِنَ شُكْرِكُمْ أَكْرِيْدُكُمْ وَلَبِنَ كَفْرِكُمْ إِنَّ عَذَابِنَا لَشَدِيدٌ (ابراہیم 7: 14)

"اگر تم میرا (یعنی اللہ کا) شکر کرو گے تو میں تمہیں اور زیادہ نعمتیں دوں گا اور اگر تم نے ناشکری

کی تو میرا عذاب بھی بڑا سخت ہے۔"  
 شکر کی وجہ سے انسان کی شخصیت کی تعمیر صحیح رخ پر ہوتی ہے۔ ارشادِ نبوی ﷺ ہے:  
 مَنْ لَا يَشْكُرُ النَّاسَ لَا يَشْكُرُ اللَّهَ (۱)  
 "وہ اللہ کا شکر ادا نہیں کرتا جو لوگوں کا (اُن کے احسانات پر) شکر گزار نہیں ہوتا۔"

## کفر:

- کفر کا لغوی مفہوم ہے چھپانا یا انکار کرنا۔ قرآن حکیم میں یہ لفظ تین معانی میں استعمال ہوا ہے:
- i. کفر بمقابلہ شکر: کفر ان نعت کی وجہ ہوتی ہے تکبر۔ کسی کے احسان کا اعتراف کر کے اُس کا شکریہ ادا کرنا انسان کی انا پر ناگوار ہوتا ہے۔
  - ii. کفر بمقابلہ اسلام: اسلام کی حقانیت واضح ہونے کے باوجود کفر پر اڑے رہنے کی وجہ تعصب ہے۔ ایسا کفر "قانونی کفر" کہلاتا ہے۔
  - iii. کفر بمقابلہ ایمان: ایمان کے مقابلہ میں کفر کی اصطلاح منافقین کے لیے آتی ہے اور اس کی وجہ ہے دنیا کی محبت۔ ایسا کفر "حقیقی کفر" کہلاتا ہے۔ ارشادِ باری تعالیٰ ہے:  
 إِنَّ الَّذِينَ آمَنُوا ثُمَّ كَفَرُوا ثُمَّ آمَنُوا ثُمَّ كَفَرُوا ثُمَّ أَدَّوْا كُفْرًا لَمْ يَكُنِ اللَّهُ لِيُغْفِرْ لَهُمْ وَلَا لِيُهْدِيَهُمْ سَبِيلًا ۝ بَشِيرِ الْمُنْفِقِينَ بَأَنَّ لَهُمْ عَذَابًا أَلِيمًا (النساء: 137-138)
- "بے شک وہ لوگ جو ایمان لائے پھر انہوں نے کفر کیا پھر ایمان لائے پھر انہوں نے کفر کیا پھر وہ کفر میں بڑھتے چلے گئے اللہ ان کو معاف نہ فرمائے گا اور نہ انہیں (سیدھے) راستے کی ہدایت دے گا۔ (اے نبی ﷺ) منافقین کو دردناک عذاب کی خوشخبری سنا دیجئے۔"

## غنی:

غنی وہ ہستی ہے خود مکتفی (Self-Sufficient) ہو یعنی جو کسی اعتبار سے بھی کسی اور کی محتاج نہ ہو۔ اس صفت کا حقیقی اطلاق صرف اللہ تعالیٰ کی ذاتِ مبارکہ پر ہوتا ہے۔

(۱) سنن ترمذی، کتاب الایمان والصلوة عن رسول اللہ، باب ما جاء في الشکر لمن أحسن إليك عن ابی هريرة

## حمید :

حمید وہ ہستی ہے جس کی تعریف از خود ہو رہی ہو۔ اللہ حمید ہے یعنی اُس کا درجہ کمال بذاتِ خود نمایاں ہے اور اُس کا حسن و جمال از خود ظاہر ہے، جیسے سورج کے لیے کہا جاتا ہے "آفتاب آمد دلیل آفتاب"۔

- اِس آیت میں اللہ نے حضرت لقمان کا تعارف ایک حکیم و دانایانسان کی حیثیت سے کرایا جو اپنے رب کے شکر گزار بندے تھے۔ اللہ نے اُن کی شکر گزاری کا دنیا میں یہ انعام دیا کہ اُن کی نصیحت کو قرآن پاک میں نقل فرما کر ایک اعزاز بخشا اور اِسے قیامت تک کے لیے محفوظ کر دیا۔

## آیت 13: (حضرت لقمان کی نصیحت یا وصیت کا آغاز)

وَأَذَقْنَا لُقْمَانَ رَبَّهُ... اور جب لقمان نے اپنے بیٹے سے کہا... وَهُوَ يَعْظُمُ... اور وہ اُسے نصیحت کر رہے تھے... يَا بُنَيَّ لَا تُشْرِكْ بِاللَّهِ... اے میرے بیٹے اللہ کے ساتھ کسی کو شریک نہ کرو... إِنَّ الشِّرْكَ لَظُلْمٌ عَظِيمٌ... بے شک شرک بہت بڑی ناانصافی ہے۔

- اِس آیت سے حضرت لقمان کا اپنے بیٹے کے لیے وعظ شروع ہو رہا ہے۔ وعظ کہتے ہیں ایسی نصیحت کو جو دل پر اثر کرے۔ یہاں یہ لفظ مزید اہمیت کا حامل ہے کیوں کہ مخاطب بیٹا ہے جو ہر انسان کو سب سے زیادہ عزیز ہوتا ہے۔ پھر اِس لفظ میں انتہائی زور پیدا ہو جائے گا اگر یہ نصیحت حضرت لقمان نے اپنی وفات کے وقت بیٹے کو وصیت کے طور پر کی ہے۔

- ظلم سے مراد ہے وَصَحَّ الشَّيْءُ فِي غَيْرِ مَحَلِّهِ (کسی چیز کو اُس کے اصل مقام سے ہٹا کر درجہ دینا)۔ سب سے بڑا ظلم ہے اللہ کے ساتھ شرک کرنا یعنی کسی کو اُٹھا کر اللہ کے برابر کر دینا یا اللہ کو اُس کے مقام سے نیچے لا کر کسی اور کے برابر کر دینا۔

- شرک صرف اللہ کے ساتھ نہیں بلکہ اپنے ساتھ بھی ظلم ہے کہ انسان اپنی طرح کی مخلوقات کو خدائی کا درجہ دے کر اُن کے سامنے ذلت کے ساتھ اظہارِ بے بسی و عاجزی کرتا ہے:

یہ ایک سجدہ جسے تو گراں سمجھتا ہے  
ہزار سجدے سے دیتا ہے آدمی کو نجات

- حضرت لقمان کی اولین اور اہم ترین نصیحت ہے " اللہ کے ساتھ کسی کو شریک نہ کرو۔" اس اہم ترین نصیحت پر تفصیلی بیان کی ضرورت ہے لہذا "حقیقت و اقسام شرک" کے عنوان سے اس نصیحت پر علیحدہ سے بحث کی جائے گی۔
- اس آیت میں مشرک والدین کے لیے ملامت ہے کہ جس ہستی کو تم حکیم و دانایانسان مانتے ہو وہ تو اپنے جگر گوشے کو شرک جیسے ظلم سے بچنے کی تلقین کر رہا ہے اور تم اپنی اولادوں کو شرک پر مجبور کر رہے ہو۔

### آیات 14-15: (درمیان میں اللہ کی وصیت)

وَوَصَّيْنَا الْإِنْسَانَ بِوَالِدَيْهِ ... اور ہم نے انسان کو وصیت کی اُس کے والدین کے بارے میں ...  
 حَتَّىٰ إِذَا أَثَمَتْهُ أُمُّهُ ... اٹھایا اُس کو اُس کی ماں نے ... وَهَنَّا عَلَىٰ وَهْنٍ ... تکلیف پر تکلیف جھیل کر ...  
 وَفَضَلْنَا فِي عَمَلَيْنِ ... اور اُس کا دودھ چھڑانا ہے دو سالوں میں ... أَنْ اشْكُرْ لِي ... کہ کر شکر میرا ... وَ  
 لِوَالِدَيْكَ ... اور اپنے والدین کا ... إِنَّ إِلَهَ الْبَصِيرِ ... میرے پاس ہی لوٹنا ہے ... وَإِنْ جَاهَدَاكَ ... اور  
 اگر وہ دونوں تجھ سے جہاد کریں ... عَلَىٰ أَنْ تُشْرِكَ بِي ... کہ تو شرک کرے میرے ساتھ ... مَا  
 لَيْسَ لَكَ بِهِ عِلْمٌ ... جس کے لیے تیرے پاس کوئی علم نہیں ... فَلَا تَطْغَبْهَا ... تو ان کا کہنا مان ...  
 وَصَاحِبِهَا فِي الدُّنْيَا مَعْرُوفًا ... اور دنیا میں اُن کا ساتھ دے بھلے طریقے سے ... وَأَتَّبِعْ سَبِيلَ  
 مَنْ آتَابَ إِلَيَّ ... اور پیروی کر اُس کے راستے کی جس نے رُح کیا میری طرف ... ثُمَّ إِلَيَّ مَرْجِعُكُمْ ...  
 پھر میرا پاس ہی تم سب کو لوٹنا ہے ... فَأُنَبِّئُكُمْ بِمَا كُنْتُمْ تَعْمَلُونَ ... تو میں تمہیں بتا دوں گا جو کچھ تم  
 کرتے رہے۔

- ان آیات میں اللہ نے حضرت لقمان کی نصیحت کے درمیان بذاتِ خود والدین کے حقوق بیان فرمائے ہیں۔ یہ مناسب نہ تھا کہ حضرت لقمان اپنے بیٹے کو اپنے حقوق سے خود آگاہ فرماتے۔
  - یہ آیات ادائیگی حقوق کے ضمن میں ایک فطری ترتیب بیان کرتی ہیں اور حقوق کے درمیان تصادم کی صورت میں معتدل رہنمائی فراہم کرتی ہیں۔ اس اجمال کی وضاحت یہ ہے کہ:
- i. بندوں پر فائق ترین حق اللہ کا ہے لہذا اول شکر اُسی کا ہے اور پھر والدین کا۔

سورہ لقمان آیات 12 تا 19 (رکوع 2)

ii. مخلوق میں فائق ترین حق والدین کا ہے۔ قرآن حکیم میں اس مقام کے علاوہ مزید چار

مقامات پر اللہ کے بعد والدین کے حقوق کا ذکر ہے:

وَإِذْ أَخَذْنَا مِيثَاقَ بَنِي إِسْرَائِيلَ لَا تَعْبُدُونَ إِلَّا اللَّهَ وَبِالْوَالِدَيْنِ إِحْسَانًا (البقرہ: 83)

"اور (وہ وقت یاد کرو) جب ہم نے بنی اسرائیل سے عہد لیا تھا کہ اللہ کے سوا کسی کی

عبادت نہ کرنا اور والدین سے حسن سلوک کرنا۔"

وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا (النساء: 36)

"اور (دیکھو) اللہ کی بندگی کرو اور اُس کے ساتھ کسی کو شریک مت ٹھہراؤ اور والدین سے

حسن سلوک کرو۔"

قُلْ تَعَالَوْا أَتْلُ مَا حَرَّمَ رَبِّيَ عَلَيْكُمْ أَلَّا تُشْرِكُوا بِهِ شَيْئًا وَبِالْوَالِدَيْنِ إِحْسَانًا (الانعام: 151)

"کہہ دیجئے (اے نبی ﷺ) آؤ میں تمہیں بتاؤں تمہارے رب نے تم پر کیا پابندیاں عائد کی

ہیں، یہ کہ تم اُس کے ساتھ کسی کو شریک مت ٹھہراؤ اور والدین سے حسن سلوک کرو۔"

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا (بنی اسرائیل: 23)

"اور تمہارے رب نے فیصلہ کر دیا ہے کہ تم اُس کے سوا کسی کی عبادت نہ کرو

اور والدین کے ساتھ حسن سلوک کرو۔"

iii. اللہ اور والدین کے حقوق میں تصادم کی صورت میں والدین کا حق اطاعت ساقط ہو جائے

گا۔ ارشادِ نبوی ﷺ ہے:

لَا طَاعَةَ لِمَخْلُوقٍ فِي مَعْصِيَةِ الْخَالِقِ (۱)

"مخلوقات میں سے کسی کی اطاعت جائز نہیں اگر اس سے خالق کی نافرمانی ہو۔"

• والدین کے حقوق کے ضمن میں نبی اکرم ﷺ کے ارشادات ہیں:

لَا يَجْزِي وَلَدٌ وَالِدًا إِلَّا أَنْ يَجِدَهُ مَمْلُوكًا فَيَشْتَرِيَهُ فَيُعْتِقَهُ (۲)

(۱) المعجم الكبير للطبرانی، باب 4، رقم 14795 عن عمران بن حصين و سنن الترمذی، کتاب الجهاد عن رسول

اللہ ﷺ، باب ما جاء لا طاعة لمخلوق في معصية الخالق

(۲) صحيح مسلم، کتاب العتق، باب فضل عتق الوالد، عن ابی هريرة



"کوئی بیٹا اپنے والد کا حق ادا نہیں کر سکتا یہاں تک کہ اُسے حالتِ غلامی میں پائے اور پھر آزاد کرادے۔"

رَعِمَ أَنْفٌ ثُمَّ رَعِمَ أَنْفٌ ثُمَّ رَعِمَ أَنْفٌ قِيلَ مَنْ يَا رَسُولَ اللَّهِ قَالَ مَنْ أَدْرَكَ أَبَوَيْهِ عِنْدَ الْكِبَرِ أَحَدَهُمَا أَوْ كِلَيْهِمَا فَلَمْ يَدْخُلِ الْجَنَّةَ (۱)  
 "وہ آدمی ذلیل ہو، وہ خوار ہو"۔ عرض کیا گیا یا رسول اللہ ﷺ کون؟ آپ ﷺ نے فرمایا:  
 "وہ بدنصیب جو ماں باپ کو یاد و نونوں میں سے کسی ایک ہی کو بڑھاپے کی حالت میں پائے پھر (اُن کی خدمت کر کے) جنت حاصل نہ کر لے۔"

رَضِيَ الرَّبِّ فِي رَضَى الْوَالِدِ وَسَخَطُ الرَّبِّ فِي سَخَطِ الْوَالِدِ (۲)

"اللہ کی رضا، والد کی رضا میں اور اللہ کی ناراضی، والد کی ناراضی میں ہے۔"

قَالَ عَبْدُ اللَّهِ بْنُ مَسْعُودٍ رَضِيَ اللَّهُ عَنْهُ سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ قُلْتُ  
 يَا رَسُولَ اللَّهِ أَيُّ الْعَمَلِ أَفْضَلُ قَالَ الصَّلَاةُ عَلَى مِيقَاتِهَا قُلْتُ ثُمَّ أَيٌّ قَالَ ثُمَّ بَرُّ الْوَالِدَيْنِ  
 قُلْتُ ثُمَّ أَيٌّ قَالَ الْجِهَادُ فِي سَبِيلِ اللَّهِ (۳)

حضرت عبد اللہ ابن مسعودؓ بیان کرتے ہیں کہ میں نے رسول اللہ ﷺ سے دریافت کیا کہ سب سے اچھا عمل کون سا ہے؟ آپ ﷺ نے فرمایا "نماز کو وقت پر ادا کرنا"۔ پوچھا اس کے بعد آپ ﷺ نے فرمایا کہ "والدین کے حقوق ادا کرنا"۔ پوچھا اس کے بعد آپ ﷺ نے فرمایا "اللہ کی راہ میں جنگ کرنا"۔

• والدین کے ساتھ حسن سلوک یہ ہے کہ:

▪ اُن کا دل سے ادب و احترام کیا جائے۔

(۱) صحیح مسلم، کتاب البِرِّ وَالصَّلَاةِ وَالْآدَابِ، باب رَعِمَ أَنْفٌ مَنْ أَدْرَكَ أَبَوَيْهِ أَوْ أَحَدَهُمَا عِنْدَ الْكِبَرِ فَلَمْ يَدْخُلِ الْجَنَّةَ عَنْ أَبِي هُرَيْرَةَ

(۲) سنن الترمذی، کتاب البِرِّ وَالصَّلَاةِ عَنْ رَسُولِ اللَّهِ، باب مَا جَاءَ مِنَ الْفَضْلِ فِي رِضَا الْوَالِدَيْنِ

(۳) صحیح البخاری، کتاب الْجِهَادِ وَالسِّيَرِ، باب فَضْلِ الْجِهَادِ وَالسِّيَرِ، و صحیح مسلم، کتاب الْإِيمَانِ، باب بَيَانِ كَوْنِ الْإِيمَانِ بِاللَّهِ تَعَالَى أَفْضَلَ الْأَعْمَالِ عَنْ عَبْدِ اللَّهِ بْنِ مَسْعُودٍ



رہے گا۔

• اِتَّبِعْ سَبِيلَ مَنْ اَنْتَ اِلَيْهِ (اور پیروی کر اُس کے راستے کی جس نے رُخ کیا میری طرف) کا مفہوم ہے کہ انسان کو پیروی کسی ایسی ہستی کی کرنی چاہیے جس کا رُخ اللہ کی طرف ہو۔ ان الفاظ میں کسی دینی اجتماعیت کے ساتھ منسلک ہونے کی طرف اشارہ ہے۔

• اِلَيْهِ الْمَصِيْرُ (میری طرف ہی لوٹنا ہے) اور اِلَيْهِ مَرْجِعُكُمْ فَاَنْتُمْ بِمَا كُنْتُمْ تَعْمَلُونَ (پھر میرے پاس ہی تم سب کو لوٹنا ہے تو میں تمہیں بتا دوں گا جو کچھ تم کرتے رہے) سے واضح ہوتا ہے کہ مختلف حقوق کے درمیان تصادم کی صورت میں صحیح روش اختیار کرنے کے لیے جذبہ محراب ہے آخرت میں جواب دہی کا احساس۔ آخرت میں اولاد اور والدین دونوں اللہ کے روبرو حاضر ہوں گے اور پھر حق و باطل کا فیصلہ کر دیا جائے گا۔

• آیت 15 میں ضمنی طور پر دو اہم باتیں بیان ہوئی ہیں:

i. وَاِنْ جَاهَدَاكَ (اور اگر مشرک ماں باپ تجھ سے جہاد کریں) کے الفاظ ظاہر کر رہے ہیں کہ مشرکین بھی جہاد کرتے ہیں۔ گویا جہاد منفی و مثبت دونوں کاموں کے لیے ہوتا ہے۔ اعلیٰ ترین جہاد ہے اللہ کے دین کی سر بلندی کے لیے جہاد کرنا جسے "جہاد فی سبیل اللہ" کہا جاتا ہے۔

ii. مَا لَيْسَ لَكَ بِهِ عِلْمٌ (جس کے لیے تمہارے پاس کوئی علم نہیں) کے الفاظ اس حقیقت پر دلیل ہیں کہ شرک کے لیے نہ کوئی عقلی دلیل ہے اور نہ نقلی یعنی کسی الہامی کتاب سے بھی شرک کو جائز ثابت نہیں کیا جاسکتا۔

آیت 16: (حضرت لقمان کی نصیحت کا دوسرا اکتہ)

يَا بُنَيَّ ... اے میرے بیٹے! ... اِنَّهَا اِنْ تَكَ مِثْقَالَ حَبَّةٍ مِنْ خَرْدَلٍ ... اگر ہو کوئی عمل رائی کے دانے کے برابر ... فَتَكُنْ فِي صَحْرَةٍ ... پھر وہ کیا جائے کسی چٹان میں ... اَوْ فِي السَّلْبِ ... یا آسمانوں میں ... اَوْ فِي الْاَرْضِ ... یا زمین میں ... يَاتُ بِهَا اللّٰهُ ... اللّٰهُ سے لے آئے گا ... اِنَّ اللّٰهَ لَطِيفٌ خَبِيرٌ ○ يَقِيْنًا اللّٰهُ باریک بین اور باخبر ہے۔

سورۃ لقمان آیات 12 تا 19 (رکوع 2)

- حضرت لقمان کی نصیحت کا دوسرا نکتہ یہ ہے کہ اعمالِ انسانی محفوظ ہیں اور یہ نتیجہ خیز ہوں گے۔ ایک سلیم الفطرت انسان غور و فکر کے ذریعہ اس نتیجہ تک پہنچ جاتا ہے کہ کائنات میں ہر شے با مقصد ہے۔ اسی طرح ہمارے باطن میں جو نیکی و بدی کا شعور ہے، وہ بھی بلا مقصد نہیں ہے۔ نیک عمل پر ہمیں باطنی مسرت ہوتی ہے اور برے عمل پر ہم ایک خلش محسوس کرتے ہیں۔ نیکی اور بدی کے حوالے سے مختلف احساسات مکافاتِ عمل کی دلیل ہیں کیوں کہ اس دنیا میں نتائج اس کے برعکس نظر آتے ہیں۔ دنیا میں نیکی کی جزا اور بدی کی سزا حقیقی مناسبت سے نہ ملتی ہے اور نہ مل سکتی ہے۔ نیکی و بدی کے حوالے سے ہماری متضاد باطنی کیفیات کے با مقصد ہونے کا تقاضا ہے کہ ایک دن ایسا ہو جس میں نیکو کاروں کو اُن کی نیکیوں کے تناسب سے بھرپور انعام اور ظالموں کو اُن کی برائیوں کی مناسبت سے بھرپور سزا ملے۔ اسی لیے شاعر نے کہا ہے کہ:

از مکافاتِ عمل غافل مشو      گندم از گندم بروید جو ز جو

- حضرت لقمان نے آخرت کے بارے میں وہ تفصیل بیان نہیں کیں جن کا علم ایک نبی کے ذریعہ حاصل ہوتا ہے۔ اس سے محسوس ہوتا ہے کہ شاید اُن تک کسی نبی کی دعوت نہیں پہنچی۔

آیت 17: (حضرت لقمان کی نصیحت کا تیسرا چوتھا اور پانچواں نکتہ)

يَا بَنِيَّ ... اے میرے بیٹے! ... اَقِمِ الصَّلَاةَ ... قائم کر نماز ... وَ اْمُرْ بِالْعُرْفُوفِ ... اور حکم دے نیکی کا ... وَاِنَّهٗ عَنِ الْمُنْكَرِ ... اور روک برائی سے ... وَ اصْبِرْ عَلٰی مَا اَصَابَكَ ... اور صبر کر اُس پر جو تجھ پر بیٹے ... اِنَّ ذٰلِكَ مِنْ عَزْمِ الْاُمُوْرِ ۝ بے شک یہ ہمت کے کاموں میں سے ہے۔

- حضرت لقمان کی نصیحت کا تیسرا نکتہ ہے قیامِ صلوٰۃ یعنی اللہ سے مسلسل لو لگائے رکھنا۔ اصطلاحی طور پر لفظ صلوٰۃ، عبادت کی اُس معین صورت اور طریقہ کار کے لیے آتا ہے جو انبیاء کرام سکھاتے ہیں اور جس کو اردو میں نماز کہا جاتا ہے۔ اگر حضرت لقمان کسی نبی کے پیروکار تھے تو یہاں لفظ صلوٰۃ اپنے اصطلاحی معنی میں ہے۔ البتہ اگر حضرت لقمان تک کسی نبی کی دعوت نہیں پہنچی تو یہاں لفظ صلوٰۃ لغوی معنی میں ہے۔ صلوٰۃ کے لغوی معنی ہیں دعا یا اللہ سے لو لگانے کا وظیفہ۔ قرآن حکیم میں لفظ صلوٰۃ لغوی معنی میں بھی استعمال ہوا ہے:

وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ الْآخِرِ وَيَتَّخِذُ مَا يُنْفِقُ قُرْبًا لِلَّهِ وَصَلَاتِهِ  
الرُّسُولِ (التوبة: 99)

"اور ان بدویوں میں کچھ لوگ (ایسے بھی) ہیں جو اللہ اور روزِ آخرت پر ایمان رکھتے ہیں اور جو کچھ (راہِ حق میں) خرچ کرتے ہیں اُسے اللہ کے ہاں تقرب اور رسول ﷺ کی دُعاؤں کا وسیلہ بناتے ہیں۔"

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ سَكَنٌ  
لَّهُمْ (التوبة: 103)

"(اے نبی ﷺ) ان لوگوں کے مال سے صدقات قبول کیجئے۔ (اس طرح) انہیں پاک کیجئے (گناہوں سے) اور صاف کیجئے (ان کا دل دنیا کی محبت سے)۔ نیز ان کے لیے دُعاؤں خیر کیجئے۔ بلاشبہ آپ ﷺ کی دُعاؤں کے لیے باعثِ تسکین ہے۔"

صحیح مسلم کی ایک حدیثِ قدسی میں صلوٰۃ کا لفظ سورۃ فاتحہ کے لیے آیا ہے جو کہ ایک جامع دُعا ہے۔ صلوٰۃ کا عمل دورِ جاہلیت میں مشرکین کے ہاں بھی تھا:

وَمَا كَانَ صَلَاتُهُمْ عِنْدَ الْبَيْتِ إِلَّا مُكَاءً وَتَصْدِيَةً (الانفال: 35)

"اور نہیں ہوتی ان کی نماز اللہ کے گھر کے پاس مگر سیٹیاں اور تالیان بجانا۔"

سورۃ النور 24 آیت 41 میں جملہ مخلوقات خصوصاً پرندوں کے وظیفہ کے لیے صلوٰۃ ہی کا لفظ آیا ہے:

أَلَمْ تَرَ أَنَّ اللَّهَ يُسَبِّحُ لَهُ مَن فِي السَّمَاوَاتِ وَالْأَرْضِ وَالطَّيْرُ صَافً ۗ كُلٌّ قَدْ عَلِمَ صَلَاتَهُ  
وَتَسْبِيحَهُ ۗ (النور: 24: 41)

"کیا تم نے نہیں دیکھا کہ اللہ کی تسبیح کرتی ہیں وہ تمام مخلوقات جو آسمانوں اور زمین میں ہیں اور پر پھیلائے ہوئے پرندے بھی اور سب اپنے وظیفہ اور تسبیح کے طریقے سے واقف ہیں۔"

• حضرت لقمان کی نصیحت کا چوتھا نکتہ ہے امر بالمعروف و نہی عن المنکر کا اہتمام کرنا۔ معروف سے مراد ہے ایسا کام جس کی پہچان فطرت میں ودیعت شدہ ہے۔ منکر کہتے ہیں ایسے کام کو جس کا فطرت انکار کرتی ہے۔ گویا فطرت انسانی اندھی اور بہری نہیں بلکہ نیکی اور بدی کی الہامی تمیز

سے مزین ہے:

اَلَّذِي حُسْنُ الْخُلُقِ وَالْاِحْسَانِ مَا حَاكَ فِي نَفْسِكَ وَ كَرِهْتَ اَنْ يَّظْلَعَ عَلَيْهِ النَّاسُ (1)  
 "نیکی حسن اخلاق ہے اور گناہ وہ ہے جو تیرے جی میں گھٹن پیدا کرے اور تو ناپسند کرے کہ  
 لوگ اسے جان لیں۔"

• ایک بہت بڑا مغالطہ ہے کہ تبلیغ کے معاملے میں صرف امر بالمعروف کافی ہے حالانکہ قرآن حکیم میں اس مقام کے علاوہ نو مقامات پر امر بالمعروف و نہی عن المنکر کا ذکر ایک ساتھ آیا ہے:  
 i. سورہ نحل آیت 90 میں شان باری تعالیٰ بیان ہوئی:

اِنَّ اللّٰهَ يَامُرُ بِالْعَدْلِ وَالْاِحْسَانِ وَاِنتَاءِ ذِي الْقُرْبٰى وَيَنْهٰى عَنِ الْفَحْشَاۗءِ وَالْمُنْكَرِ وَالْبَغْيِ  
 "اللہ عدل، حسن سلوک اور قرابت داروں کو دیتے رہنے کا حکم دیتا ہے اور بے حیائی (کے  
 کاموں)، بری باتوں اور ظلم و زیادتی سے منع فرماتا ہے۔"

ii. سورہ اعراف آیت 157 میں نبی اکرم ﷺ کی شان بیان کی گئی:

اَلَّذِيْنَ يَتَّبِعُوْنَ الرَّسُوْلَ النَّبِيَّ الْاُمِّيَّ الَّذِيْ يَجِدُوْنَہٗ مَكْتُوْبًا عِنْدَهُمْ فِي التَّوْرَةِ  
 وَاِلَّا نَجِيْلٍ يٰۤاٰمُرُهُمْ بِالْمَعْرُوْفِ وَيَنْهٰهُمْ عَنِ الْمُنْكَرِ  
 "جو ہمارے رسول ﷺ یعنی نبی امی ﷺ کی پیروی کریں گے جن (کے ذکر) کو وہ تورات  
 اور انجیل میں لکھا ہوا پائیں گے۔ وہ انہیں نیکی کا حکم دیں گے اور برائی سے روکیں گے۔"

iii. سورۃ التوبہ آیت 71 میں صحابہ کرام کی شان بیان ہوئی:

وَالْمُوْمِنُوْنَ وَالْمُوْمِنٰتُ بَعْضُهُمْ اَوْلِيَاۗءُ بَعْضٍ يٰۤاٰمُرُوْنَ بِالْمَعْرُوْفِ وَيَنْهٰوْنَ عَنِ الْمُنْكَرِ  
 "اور مومن مرد اور مومن عورتیں ایک دوسرے کے ساتھی ہیں کہ اچھے کام کرنے کو  
 کہتے اور بری باتوں سے منع کرتے ہیں۔"

iv. سورۃ آل عمران آیت 113-114 میں صالحین اہل کتاب کے اوصاف بیان کیے گئے:

مَنْ اٰهْلِ الْكِتٰبِ اُمَّةٌ قٰتِلَةٌ يَّتْلُوْنَ اٰیٰتِ اللّٰهِ اِنۡتَآءَ الْبَيْلِ وَهُمْ يَسۡجُدُوْنَ ۝۱۱۳

(1) صحیح مسلم، کتاب الزکوة وَالصَّلَاةِ وَالْاَدَابِ، باب تَفْسِيْرِ الْاِيْرِ وَالْاِيْمَةِ عَنِ نُوَاسِ بْنِ سَمْعَانَ

بِاللَّهِ وَالْيَوْمِ الْآخِرِ وَيَا مَرْوُونَ بِالْمَعْرُوفِ وَيَنْهَوْنَ عَنِ الْمُنْكَرِ  
 "اہل کتاب میں سے کچھ لوگ ایسے بھی ہیں جو (راہِ راست پر) قائم ہیں، راتوں کو اللہ کی  
 آیات پڑھتے ہیں اور اُس کے حضور سر بسجود ہوتے ہیں، اللہ اور روزِ آخرت پر ایمان رکھتے  
 ہیں، بھلائی کا حکم دیتے ہیں اور برائی سے روکتے ہیں۔"

v. سورة التوبة<sup>۶</sup> آیت 67 میں منافقین کا طرزِ عمل بیان کیا گیا:

الْمُنْفِقُونَ وَالْمُنْفِقَاتُ بَعْضُهُمْ مِّنْ بَعْضٍ يَا مَرْوُونَ بِالْمُنْكَرِ وَيَنْهَوْنَ عَنِ الْمَعْرُوفِ  
 "منافق مرد اور منافق عورتیں (سب) ایک ہی تھیلی کے چٹے بٹے ہیں، برائی کا حکم دیتے  
 ہیں اور بھلائی سے روکتے ہیں۔"

vi. سورة آل عمران<sup>3</sup> آیت 110 میں اُمتِ مسلمہ کا فرضِ منصبی بیان کیا گیا:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُوِّمُونَ بِاللَّهِ  
 "(مسلمانو) تم بہترین جماعت ہو جو لوگوں (کی رہنمائی) کے لیے پیدا کی گئی ہے۔ تم بھلائی کا  
 حکم دیتے ہو اور برائی سے روکتے ہو اور اللہ پر ایمان رکھتے ہو۔"

vii. سورة آل عمران<sup>3</sup> آیت 104 میں اُمتِ مسلمہ کے لیے فلاح کا یقینی ذریعہ بتایا گیا:

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَئِكَ  
 هُمُ الْمُفْلِحُونَ ○

"چاہیے کہ تم میں سے ایک جماعت ہو جو خیر کی طرف بلائے، نیکی کا حکم دے اور برائی سے  
 روکے اور یہ ہی لوگ کامیاب ہونے والے ہیں۔"

viii. سورة الحج<sup>22</sup> آیت 41 میں اصحابِ اقتدار کے فرائض بیان کیے گئے:

الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ  
 وَنَهَوْا عَنِ الْمُنْكَرِ

"(یہ مسلمان ایسے ہیں کہ) اگر ہم انہیں زمین میں اقتدار بخشیں تو وہ نماز قائم کریں گے،  
 زکوٰۃ دیں گے، (لوگوں کو) نیکی کا حکم دیں گے اور برائی سے منع کریں گے۔"

سورۃ لقمان آیات 12 تا 19 (رکوع 2)

ix. سورۃ التوبۃ آیت 112 میں سرفروش اہل ایمان کے اوصاف حمیدہ بیان کیے گئے:

الْتَّائِبُونَ الْعِبَادُونَ الْحَمِيدُونَ السَّاجِدُونَ الْكُفُوفُونَ السُّجُودُونَ الْأَمْرُونَ بِالْمَعْرُوفِ  
وَالنَّاهُونَ عَنِ الْمُنْكَرِ وَالْحَفِظُونَ لِحُدُودِ اللَّهِ ۗ وَبَشِيرِ الْهُدَىٰ مُبِينٍ ﴿١١٢﴾

"وہ توبہ کرنے والے، عبادت کرنے والے، حمد کرنے والے، دنیوی لذتوں کو ترک کرنے والے، رکوع کرنے والے، سجدہ کرنے والے، نیکی کا حکم دینے والے، برائی سے روکنے والے اور اللہ کی حدود کی حفاظت کرنے والے ہیں۔"

احادیث مبارکہ میں نبی عن المنکر کو خصوصی اہمیت دی گئی ہے:

مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَ  
ذَلِكَ أضعف الإيمان (۱)

"تم میں سے جو کوئی کسی برائی کو دیکھے پس اُسے چاہیے کہ اسے اپنے ہاتھ سے روک دے، پھر اگر وہ اس کی طاقت نہ رکھتا ہو تو اپنی زبان سے روک دے، پھر اگر وہ اس کی بھی طاقت نہ رکھتا ہو تو اپنے دل میں اسے برا سمجھے اور یہ ایمان کا سب سے کمزور درجہ ہے۔"

• حضرت لقمان کی نصیحت کا پانچواں نکتہ ہے صبر کرنا اُن تکالیف پر جو امر بالمعروف و نہی عن المنکر کے نتیجے میں لازماً پیش آکر رہتی ہیں۔ باوجود مخالفت کے امر بالمعروف و نہی عن المنکر کا فریضہ استقامت سے جاری رکھنا بڑا مشکل کام ہے، اسی لیے حضرت لقمان نے کہا اِنَّ ذٰلِكَ مِنْ عَزْمِ الْأُمُورِ (بے شک یہ ہمت کے کاموں میں سے ہے!)

آیت 18: (حضرت لقمان کی نصیحت کا چھٹا نکتہ)

وَلَا تَصْعَرَ حَذَّكَ لِلنَّاسِ ... اور نہ بھلا اپنے گال لوگوں کے سامنے ... وَلَا تَبْشِرْ فِي الْأَرْضِ مَرَحًا ... اور نہ زمین میں چل اتراتا ہوا ... اِنَّ اللَّهَ لَا يُحِبُّ كُلَّ مُخْتَالٍ فَخُورٍ ۝ بے شک اللہ پسند نہیں کرتا خود کو کچھ سمجھنے والے اور بڑائی کرنے والے کو۔

حضرت لقمان کی نصیحت کا چھٹا نکتہ ہے تکبر اور بڑائی سے بچنا۔ تکبر کی علامت یہ ہے کہ انسان

(۱) صحیح مسلم، کتاب الایمان، باب بَيَانِ كَوْنِ النَّهْيِ عَنِ الْمُنْكَرِ مِنَ الْإِيمَانِ ... عن ابی سعید



دوسروں کو حقیر سمجھے اور ان سے سیدھے منہ بات نہ کرے۔ نبی اکرم ﷺ سے پوچھا گیا کہ تکبر کیا ہے؟ آپ ﷺ نے ارشاد فرمایا:

الْكِبْرُ بَطْرُ الْحَقِّ وَغَنَطُ النَّاسِ (۱)

"تکبر ہے حق کو قبول نہ کرنا اور لوگوں کو حقیر سمجھنا۔"

اس آیت میں فرمایا گیا کہ زمین پر اترتے ہوئے مت چلو۔ انسان کی چال تکبر کے اظہار کی ایک علامت ہوتی ہے۔ سورہ بنی اسرائیل میں یہ مضمون اس طرح آیا ہے:

وَلَا تَمْشِ فِي الْأَرْضِ مَرَحًا إِنَّكَ لَنْ تَخْرِقَ الْأَرْضَ وَلَنْ تَبْلُغَ الْجِبَالَ طُولًا (دینی اسرائیلیں: 37)

"اور زمین پر اکڑ کر مت چلو بے شک تم زمین کو پھاڑ نہیں سکتے اور نہ پہاڑوں کی چوٹی تک پہنچ سکتے ہو۔" شیطان ہمارا کھلا دشمن ہے۔ اول تو وہ ہمیں نیکی سے دور رکھنے کی کوشش کرتا ہے اور اگر ہم کوئی نیکی کر ہی لیں تو اس پر گھمنڈ پیدا کر کے اسے ضائع کرنے کی کوشش کرتا ہے۔ ارشاد نبوی ﷺ ہے:

لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِّنْ كِبْرٍ (۲)

"وہ ہرگز جنت میں داخل نہیں ہو گا جس کے دل میں ذرہ برابر بھی تکبر ہو گا۔"

آیت 19: (حضرت لقمان کی نصیحت کا ساتواں اور آٹھواں نکتہ)

وَاقْصِدْ فِي مَشْيِكَ ... اور میانہ روی اختیار کر اپنی چال میں ... وَاعْضُضْ مِنْ صَوْتِكَ ... اور پست رکھ اپنی آواز کو ... إِنَّ أَصْوَاتَ ... بے شک آوازوں میں سب سے بری آواز ... لَصَوْتُ الْحَمِيرِ ۝ یقیناً گدھے کی آواز ہے۔

- حضرت لقمان کی نصیحت کا ساتواں نکتہ ہے میانہ روی اختیار کرنا ظاہری چال میں اور پوری زندگی کی روش میں۔ ظاہری اعتبار سے جس طرح اکڑ کر چلنا درست نہیں اس طرح اپنے زہد اور تقویٰ کے اظہار کے لیے مریضوں کی طرح جھک کر چلنا بھی منع ہے۔ اسی طرح زندگی کے جملہ فکری و عملی معاملات میں بھی انتہا پسندی سے بچنا چاہیے۔

(۱) صحیح مسلم، کتاب الإیمان، باب تَخْرِيمِ الْكِبْرِ وَبَيَانِهِ ... عن عبد الله بن مسعود

(۲) صحیح مسلم، کتاب الإیمان، باب تَخْرِيمِ الْكِبْرِ وَبَيَانِهِ ... عن عبد الله بن مسعود

سورۃ لقمان آیات 12 تا 19 (رکوع 2)

- حضرت لقمان کی نصیحت کا آٹھواں نکتہ ہے بحث کے دوران آواز پست رکھنا اور دلیل کے مقابلہ میں بلند آواز کے ذریعہ غالب آنے کی کوشش نہ کرنا۔ البتہ ضرورت کے تحت آواز بلند کرنا منع نہیں ہے مثلاً خطابت یا تدریس کے دوران، اذان کہتے ہوئے یا کسی کو متوجہ کرنے کے لیے اونچی آواز اختیار کی جاسکتی ہے۔

## قرآن پڑھا کرو

اقْرَأْ الْقُرْآنَ فَإِنَّهُ يَجِيءُ يَوْمَ الْقِيَامَةِ شَفِيعًا لِصَاحِبِهِ

"قرآن پڑھا کرو، وہ قیامت کے دن اپنے پڑھنے والے کے لیے

سفارشی بن کر آئے گا۔"

(صحیح مسلم، کتاب صَلَاةِ الْمَسَافِرِينَ وَقَصْرِهَا، باب فَضْلِ قِرَاءَةِ الْقُرْآنِ وَسُورَةِ الْبَقَرَةِ)

## منتخب نصاب حصہ اول

### درس چہارم: حقیقت و اقسام شرک

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ

وَإِذْ قَالَ لُقْمَانُ لِابْنِهِ وَهُوَ يُعْطِيهِ يَبْنَىٰ لَا تَشْرِكْ بِاللَّهِ

إِنَّ الشِّرْكَ لَظُلْمٌ عَظِيمٌ ○

ترجمہ:

وَإِذْ قَالَ لُقْمَانُ لِابْنِهِ ... اور جب لقمان نے اپنے بیٹے سے کہا ... وَهُوَ يُعْطِيهِ ... اور وہ اُسے نصیحت کر رہے تھے ... يَا بَنِيَّ لَا تَشْرِكْ بِاللَّهِ ... اے میرے بیٹے اللہ کے ساتھ کسی کو شریک نہ کرو ... إِنَّ الشِّرْكَ لَظُلْمٌ عَظِيمٌ ○ بے شک شرک کرنا بہت بڑی ناانصافی ہے۔ (لقمان: 13)

موضوع کو سمجھنے کی اہمیت:

1. سورة لقمان<sup>31</sup> کی آیت 13 میں شرک کو سب سے بڑا ظلم قرار دیا گیا۔ قرآن حکیم میں ہر جگہ ظلم سے مراد شرک ہے بشرطیکہ سیاق و سباق کوئی اور مفہوم متعین نہ کریں۔ سورة الانعام<sup>6</sup> کی آیات 81 اور 82 میں حضرت ابراہیمؑ کی مشرکین سے حسب ذیل گفتگو بیان کی گئی ہے:

وَكَيْفَ أَخَافُ مَا أَشْرَكْتُمْ وَلَا تَخَافُونَ أَنَّكُمْ أَشْرَكْتُمْ بِاللَّهِ مَا لَمْ يُنَزِّلْ بِهِ عَلَيْكُمْ سُلْطَانًا فَأَنتُمْ الْفَرِيقِينَ أَحَقُّ بِالْأَمْنِ إِنْ كُنْتُمْ تَعْلَمُونَ ﴿٨١﴾ الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ مُهْتَدُونَ ﴿٨٢﴾

"اور میں ان چیزوں سے کیوں ڈرنے لگا جن کو تم نے (اللہ کا) شریک ٹھہرا رکھا ہے جب کہ تم اس بات سے نہیں ڈرتے کہ تم نے اللہ کے ساتھ ایسی چیزوں کو شریک ٹھہرایا ہے جن (کے) معبود ہونے) کی کوئی سند اُس نے تم پر نازل نہیں کی۔ پھر دونوں فریقوں میں سے کون سا (فریق) امن (و اطمینان سے رہنے) کا زیادہ حقدار ہے؟ (بتاؤ) اگر تم علم رکھتے ہو۔ (حقیقت

حقیقت و اقسام شرک

میں تو) امن (و اطمینان) انہی لوگوں کے لیے ہے اور وہی راہ راست پر ہیں جو (اللہ پر) ایمان لائے اور جنہوں نے اپنے ایمان میں ظلم کی آمیزش نہیں کی۔"

نبی اکرم ﷺ نے فرمایا کہ اس آیت میں ظلم سے مراد شرک ہے۔<sup>(۱)</sup>

2. شرک کے گناہ کے لیے معافی نہیں الا یہ کہ توبہ کر لی جائے۔ ارشادِ باری تعالیٰ ہے:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ (النساء: 48، 116)

"اللہ یہ کبھی معاف نہیں کرے گا کہ اُس کے ساتھ (کسی کو) شریک کیا جائے۔ اس کے سوا جس گناہ کو چاہے گا معاف کر دے گا۔"

3. شرک کرنے والے کے لیے جنت حرام کر دی گئی ہے:

إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ (البقرة: 72)

"بے شک جس کسی نے اللہ کے ساتھ (کسی کو) شریک ٹھہرایا تو اللہ نے اُس پر جنت حرام کر دی اور اُس کا ٹھکانا دوزخ ہے۔"

4. شرک کا ارتکاب اللہ پر ایمان رکھنے والوں کی اکثریت کرتی ہے:

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ (يوسف: 106)

"اُن میں سے اکثر اللہ پر ایمان نہیں رکھتے مگر یہ کہ وہ شرک بھی کیے جاتے ہیں۔"

5. شرک ایک ایسا ہمہ گیر جرم ہے جو ہر دور میں ایک نئی صورت اختیار کر لیتا ہے۔

6. قرآن کریم نے چھ بار حضرت ابراہیم کو سب سے بڑا اعزاز و سند دی کہ وَمَا كَانَ مِنَ الْمُشْرِكِينَ (وہ شرک کرنے والوں میں سے نہ تھے)۔ گویا شرک سے بچنا اس قدر مشکل ہے کہ جس نے ایسا کر لیا اُس کے لیے کئی بار تحسین کے کلمات بیان ہوئے۔

**حقیقتِ شرک:**

مخلوقات میں سے کسی کو کسی بھی اعتبار سے اللہ کے برابر کر دینا شرک ہے۔ اس کی ایک صورت تو یہ ہوتی ہے کہ اللہ کے ساتھ کوئی کمزوری وابستہ کر کے، اُسے اُس کے مقامِ رفیع سے اتار کر مخلوقات کے

(۱) صحیح البخاری، کتاب آحادیثِ الْأَنْبِيَاءِ، باب قَوْلِ اللَّهِ تَعَالَى وَاتَّخَذَ اللَّهُ إِبْرَاهِيمَ خَلِيلًا

برابر کر دیا جاتا ہے۔ دوسری صورت میں مخلوقات میں سے کسی کے مقام و مرتبہ کو اتنا بڑھا دیا جاتا ہے کہ اُسے اٹھا کر اللہ کے برابر کر دیا جاتا ہے۔ مشرک وہ نہیں ہے جو اللہ کو نہ مانے بلکہ مشرک وہ ہے جو اللہ کو مانے لیکن اُس کے ساتھ کسی کو شریک ٹھہرا دے۔

## اقسامِ شرک:

### • تقسیم اول: شرکِ جلی اور شرکِ خفی

شرکِ جلی سے مراد ہے واضح شرک جیسے اللہ کے سوا کسی اور کو پکارنا۔ شرکِ خفی سے مراد ہے پوشیدہ شرک جیسے کوئی عمل اللہ کی رضا کے لیے نہیں بلکہ دکھاوے کے لیے کرنا۔

### • تقسیم دوم: شرکِ نظری اور شرکِ عملی

شرکِ نظری سے مراد ہے عقیدہ کا شرک جیسے اللہ کے سوا کسی اور کو کارساز سمجھنا۔ شرکِ عملی سے مراد ہے عمل کا شرک جیسے کسی بادشاہ کے سامنے سجدہ تعظیمی کرنا۔

### • تقسیم سوم: شرکِ فی المعرفہ اور شرکِ فی الطلب

شرکِ فی المعرفہ سے مراد ہے اللہ کی پہچان میں شرک جیسے اللہ کو بھی دنیوی بادشاہوں پر قیاس کرنا۔ شرکِ فی الطلب سے مراد ہے اللہ کے سوا کسی اور شے کو مطلوب و مقصود بنا لینا جیسے دولت کے حصول کے لیے اللہ کے احکامات کی پرواہ نہ کرنا۔

### • تقسیم چہارم: شرکِ فی الذات، شرکِ فی الصفات اور شرکِ فی الحقوق

اس تقسیم کو ہم ذرا تفصیل سے سمجھیں گے۔

### 1. شرک فی الذات (جلی اور بدترین نیز اعتقادی / شعوری شرک)

مخلوقات میں سے کسی کو اللہ مان لینا یا اللہ کا ہم جنس قرار دے دینا شرکِ فی الذات ہے۔ اس شرک کا ارتکاب اُن لوگوں نے بھی کیا جو اپنی نسبت کسی نبی یا الہامی کتاب سے قائم کرتے ہیں اور اُن لوگوں نے بھی جن کے مذہب کی بنیاد کسی فلسفہ پر ہے۔

## انبیاء یا الہامی کتب پر ایمان رکھنے والوں کا شرک

i. یہودیوں اور عیسائیوں نے انبیاء کرام کو اللہ کا بیٹا قرار دیا:

وَقَالَتِ الْيَهُودُ عِزَّىٰرَ اِبْنُ اللّٰهِ وَقَالَتِ النَّصْرَى الْمَسِيحُ اِبْنُ اللّٰهِ (التوبة: 30)

"اور یہودی کہتے ہیں کہ حضرت عزیر اللہ کے بیٹے ہیں اور نصاریٰ کہتے ہیں کہ حضرت مسیح اللہ کے بیٹے ہیں۔"

قرآن حکیم میں اس شرک کی نفی بار بار اور بعض مقامات پر بڑی شدت کے ساتھ کی گئی:

وَقُلِ الْحَمْدُ لِلّٰهِ الَّذِي لَمْ يَتَّخِذْ وَلَدًا (بنی اسرائیل: 17)

"(اے نبی صلی اللہ علیہ وسلم) کہہ دیجئے ساری تعریف اللہ ہی کے لیے جس نے کسی کو بیٹا نہیں

بنایا۔"

الَّذِينَ قَالُوا اتَّخَذَ اللّٰهُ وَلَدًا ۗ مَا لَهُمْ بِهِ مِنْ عِلْمٍ ۗ وَلَا لِابَائِهِمْ ۗ كَذِبٌ كَبِيرٌ

مِنْ اَفْوَاهِهِمْ ۗ اِنْ يَتَّقُوْنَ اِلَّا كَذِبًا (الكهف: 18-4-5)

"جو کہتے ہیں اللہ (بھی) اولاد رکھتا ہے، اس (دعوے) پر کوئی دلیل نہ تو ان کے پاس ہے نہ ان کے باپ دادوں کے پاس (تھی)۔ بڑی (ہی سخت) بات ہے جو ان کے منہ سے نکلتی ہے۔ وہ محض جھوٹ بولتے ہیں۔"

قُلْ هُوَ اللّٰهُ اَحَدٌ ۝ اللّٰهُ الصَّمَدُ ۝ لَمْ يَلِدْ وَلَمْ يُولَدْ ۝

وَلَمْ يَكُنْ لَّهٗ كُفُوًا اَحَدٌ (سورۃ الاخلاص)

"(اے نبی صلی اللہ علیہ وسلم) کہہ دیجئے وہ اللہ کیسا ہے۔ اللہ بے نیاز ہے، نہ اُس سے کوئی پیدا ہوا

اور نہ وہ کسی سے پیدا ہوا، اور نہ کوئی اُس کا ہمسر ہے۔"

اَلَّذِي يَكُوْنُ لَهٗ وَلَدٌ وَلَمْ تَكُنْ لَّهٗ صَاحِبَةً (الانعام: 101)

"اُس کے اولاد کہاں سے ہو سکتی ہے جب کہ اُس کی بیوی ہی نہیں۔"

وَقَالُوا اتَّخَذَ الرَّحْمٰنُ وَلَدًا ۗ لَقَدْ جِئْتُمْ شَيْئًا اِذًا ۗ تَكَادُ السَّمٰوٰتُ يَتَفَطَّرْنَ مِنْهُ

وَتَنْشَقُّ الْاَرْضُ وَتَخِرُّ الْجِبَالُ هَدًا ۗ اَنْ دَعَوْا لِلرَّحْمٰنِ وَلَدًا ۗ وَمَا يَنْبَغِيْ لِلرَّحْمٰنِ

أَنْ يَتَّخِذَ وَكْدًا ○ (مریم: 88-92)

"اور وہ کہتے ہیں کہ رحمان نے ایک بیٹا بنا رکھا ہے۔ بڑی ہی سخت بات تم لوگ (گھڑ کر) لائے ہو! قریب ہے کہ آسمان پھٹ پڑیں اور زمین شق ہو جائے اور پہاڑ ریزہ ریزہ ہو کر گر پڑیں (اس بات سے) کہ لوگوں نے رحمان کے لیے بیٹا ہونے کا دعویٰ کیا! رحمان کے شایانِ شان نہیں کہ وہ (کسی کو) بیٹا بنائے۔"

ii. مشرکین مکہ نے فرشتوں کو خدا کی بیٹیاں قرار دیا:

وَيَجْعَلُونَ لِلَّهِ الْبَنَاتِ سُبْحَانَ وَهُمْ مَا يَشْتَهُونَ ○ (النحل: 16: 57)

"اور یہ (مشرکین) اللہ کے لیے بیٹیاں ٹھہراتے ہیں، سبحان اللہ، (اللہ کے لیے بیٹیاں!) اور خود ان کے لیے وہ (بیٹے) جس کے یہ بڑے خواہش مند ہیں۔"

قرآن حکیم میں اس شرک کی نفی بھی بار بار کی گئی:

أَلَكُمُ الدَّكْرُ وَلَهُ الْأُنثَى ○ تِلْكَ إِذْ أَسْمَتُ ذِيئِي ○ (النجم: 21-22)

"کیا تمہارے لیے ہوں بیٹے اور اللہ کے لیے بیٹیاں؟ یہ تو بڑی ہی بڑھنگی تقسیم ہے۔"

أَفَأَصْفُكُمْ رَبُّكُمُ بِالْبَنِينَ وَاتَّخَذَ مِنَ الْمَلَائِكَةِ إِنَاثًا إِنَّكُمْ لَتَتَّقُونَ قَوْلًا عَظِيمًا ○

(بنی اسرائیل: 17: 40)

"کیا تمہارے رب نے تمہیں مخصوص کر لیا بیٹوں کے لیے اور خود فرشتوں کو بیٹیاں بنا لیا؟ بڑی ہی سخت بات تم لوگ کہہ رہے ہو۔"

فَاسْتَفْتِهِمُ الرِّبَّكَ الْبَنَاتِ وَ لَهُمُ الْبُنُونَ ○ أَمْ خَلَقْنَا الْمَلَائِكَةَ إِنَاثًا وَ هُمْ شَاهِدُونَ ○  
أَلَا إِنَّهُمْ مِنْ أَفْئِدَتِهِمْ لَيَقُولُونَ ○ وَ لَكَ اللَّهُ وَ أَنَّهُمْ لَكَ دِبُونٌ ○ أَصْطَفَى الْبَنَاتِ عَلَى  
الْبَنِينَ ○ مَا لَكُمْ كَيْفَ تَحْكُمُونَ ○ أَفَلَا تَذَكَّرُونَ ○ أَمْ لَكُمْ سُلْطٰنٌ مُّبِينٌ ○ فَاتَّبِعُوا  
بِكُنُوتِكُمْ إِنْ كُنْتُمْ صٰدِقِينَ ○ (الصّٰفّٰت: 149-157)

"تو (اے نبی ﷺ) ان سے پوچھے کہ تمہارے رب کے لیے تو بیٹیاں ہوں اور ان کے لیے بیٹے؟ کیا ہم نے فرشتوں کو مؤنث بنایا تھا اور یہ دیکھ رہے تھے؟ خوب سُن لو، وہ یہ

حقیقت و اقسام شرک

بات جھوٹ بنا کر کہتے ہیں کہ اللہ کی اولاد ہے اور وہ یقیناً جھوٹے ہیں۔ کیا (اللہ نے) بیٹوں پر بیٹیوں کو ترجیح دی؟ تمہیں کیا ہوا ہے؟ کیسے فیصلے کرتے ہو؟ کیا تم سوچتے نہیں ہو؟ یا تمہارے پاس کوئی کھلی سند ہے تو لے آؤ اپنی کتاب (بطور سند) اگر تم سچے ہو۔

أَمْ اتَّخَذَ مِمَّا يَخْلُقُ بِنَاتٍ وَأَصْفُكُمْ بِالْبَنِينَ ۖ وَإِذَا بُشِّرَ أَحَدُهُمْ بِمَا ضَرَبَ لِلرَّحْمَنِ مَثَلًا ظَلَّ وَجْهَهُ مُسْوَدًّا وَهُوَ كَظِيمٌ ﴿الزخرف: 16-17﴾

"کیا اللہ نے اپنی مخلوقات میں سے (اپنے لیے تو) بیٹیاں (پسند کر) لیں اور تم لوگوں کو بیٹیوں سے نوازا؟ اور جب ان لوگوں میں سے کسی کو اُس چیز (یعنی بیٹی) کی خوشخبری دی جاتی ہے جس کی تہمت وہ رحمان پر رکھتا ہے تو (مارے غم کے) اُس کا چہرہ سیاہ پڑ جاتا ہے اور وہ اندر ہی اندر گھٹتا رہتا ہے۔"

امتِ محمدیہ ﷺ کی اس شرک سے حفاظت:

الحمد للہ! امتِ محمدیہ ﷺ شرک فی الذات سے محفوظ رہی اور اس کے کسی بھی قابل ذکر مکتبہ فکر نے اس شرک کا ارتکاب نہیں کیا، حالانکہ اس امت کی اپنے نبی ﷺ سے محبت ہمیشہ مثالی رہی ہے۔ اللہ تعالیٰ نے امتِ محمدیہ ﷺ کی اس شرک سے خصوصی حفاظت فرمائی، ورنہ ختم نبوت کے بعد کون آکر امت کی اصلاح کرتا؟ اس خصوصی حفاظت کے مظاہر یہ ہیں:

• قرآن حکیم میں بار بار انبیاء کرام خصوصاً نبی اکرم ﷺ کی بشریت کو نمایاں کیا گیا:

قَالَتْ لَهُمْ رُسُلُهُمْ إِنْ تَحْنُوا إِلَّا بَشَرًا مِّثْلُكُمْ ﴿ابراہیم: 11﴾

"اُن کے رسولوں نے اُن سے کہا کہ بے شک ہم تمہاری ہی طرح کے آدمی ہیں۔"

قُلْ سُبْحٰنَ رَبِّيْ هَلْ كُنْتُ اِلٰهًا مِّثْلًا سُوْلًا ﴿بنی اسرائیل: 93﴾

"(اے نبی ﷺ) کہہ دیجئے پاک ہے میرا رب، میں نہیں ہوں مگر ایک آدمی اور

رسول۔"

قُلْ اِنَّمَا اَنَا بَشَرٌ مِّثْلُكُمْ يُوسَىٰ اِلَىٰ اَسْمَاءِ اللّٰهِ وَ اَحَدٌ (الكهف: 18) ﴿110﴾



"(اے نبی ﷺ) کہہ دیجئے کہ میں تو بس ایک انسان ہوں جیسے تم البتہ (فرق یہ ہے کہ) میری طرف وحی کی جاتی ہے کہ تمہارا معبود (وہی) ایک معبود ہے۔"

• قرآن کریم میں چند مقامات پر نبی اکرم ﷺ سے اندازِ کلام بظاہر سخت ہے :

عَبَسَ وَتَوَلَّى ۝ اَنْ جَاءَهُ الْاَعْمَى ۝ وَمَا يُدْرِيكَ لَعَلَّهٗ يَهْتَكِي ۝ اَوْ يَدَّكَرْهُ فَنفَعَهُ  
الدِّكْحَمٰى ۝ اَمَّا مَنْ اَسْتَعْنٰى ۝ فَانْتَ لَهُ تَصَدّٰى ۝ وَمَا عَلَيْكَ اَلَا يَهْتَكٰى ۝ وَاَمَّا  
مَنْ جَاءَكَ يَسْعٰى ۝ وَهُوَ يَخْشٰى ۝ فَانْتَ عَنْهُ تَلْهٰى ۝ (عبس 80: 1-10)

"انہوں نے تیوری چڑھائی اور رُخ پھیر لیا (اس لیے) کہ ایک نابینا اُن کے پاس آیا اور (اے نبی ﷺ) آپ کو کیا معلوم شاید (آپ کی توجہ سے) وہ سنو رہا یا وہ (آپ سے) نصیحت حاصل کرتا اور نصیحت اُسے فائدہ پہنچاتی۔ بھلا جو شخص بے پروائی برتا ہے اُس کی طرف آپ ﷺ خوب توجہ کرتے ہیں حالانکہ اگر وہ نہ سنو رہے تو آپ ﷺ پر کچھ (الزام) نہیں۔ اور جو آپ ﷺ کے پاس دوڑ کر آتا ہے اور وہ (اللہ سے) ڈرتا بھی ہے تو آپ ﷺ اُس سے بے اعتنائی برتتے ہیں۔"

وَ اِنْ كَادُوْا لَيَقْفُوْنَكَ عَنِ الَّذِيْ اَوْحَيْنَا اِلَيْكَ لَتَقْفُرَنَّا عَلَيْهِمْ غَيْرِمْ وَاِذَا لَّا  
تَّخَذُوْكَ حَلِيْلًا ۝ وَّلَوْلَا اَنْ تَبْتَئِنَّا لَقَدْ كِدْتُمْ تَتْرٰكُنَ الْيَهُودَ شِيْئًا قَلِيْلًا ۝ اِذَا  
لَاذَقْتُمْ ضِعْفَ الْحَيٰٓةِ وَضِعْفَ الْمَمٰٓتِ ثُمَّ لَا تَجِدُ لَكَ عَلَيْنَا نَصِيْرًا ۝

(بنی اسرائیل 17: 73-75)

"اور (اے نبی ﷺ) ان لوگوں نے تو اس میں کوئی کسر نہیں اٹھا رکھی تھی کہ آپ ﷺ کو دودر کر دیں اُس (کلام کی تبلیغ) سے جو ہم نے آپ ﷺ کی طرف وحی کیا ہے تاکہ آپ ﷺ اس کی جگہ دوسری باتیں ہماری طرف منسوب کر دیں اور اس صورت میں وہ آپ ﷺ کو دوست بنا لیتے اور اگر ہم نے آپ ﷺ کو ثابت قدم نہ رکھا ہوتا تو ضرور آپ ﷺ اُن کی طرف مائل ہو جاتے۔ پھر ہم آپ ﷺ کو زندگی اور موت کا دُگنا عذاب چکھاتے اور آپ ﷺ ہمارے مقابلے میں کسی کو مددگار نہ پاتے۔"

حقیقت و اقسام شرک

إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ وَهُوَ أَعْلَمُ بِالْمُهْتَدِينَ ۝

(القصص: 28)

"(اے نبی ﷺ) آپ ﷺ جس کو چاہیں ہدایت نہیں دے سکتے، مگر اللہ جس کو چاہتا ہے ہدایت دیتا ہے اور وہی ہدایت پانے والوں کو خوب جانتا ہے۔"

وَإِنْ كَانَ كَبُرَ عَلَيْكَ إِعْرَاضُهُمْ فَإِنِ اسْتَطَعْتَ فَإِنْ تَبَتَّغَى نَفَقَاتِ الْأَرْضِ أَوْ سُلَّمَاتِ السَّمَاءِ فَتَأْتِيَهُمْ بِآيَةٍ ۖ وَلَوْ شَاءَ اللَّهُ لَجَمَعَهُمْ عَلَى الْهُدَىٰ فَلَا تَكُونَنَّ

مِنَ الْجَاهِلِينَ ﴿٣٥﴾ (الانعام: 35)

"اور اگر ان کی روگردانی آپ ﷺ پر گراں گزرتی ہے تو اگر آپ ﷺ کے بس میں ہے تو زمین کے اندر (کوئی) سرنگ تلاش کر لیں یا آسمان میں سیڑھی (لگا کر) کوئی (فرمانشی) معجزہ ان کے لیے لے آئیں (مگر پھر بھی یہ انکار ہی کریں گے) اور اگر اللہ چاہتا تو ان سب کو ہدایت پر جمع کر دیتا لہذا آپ ﷺ جذباتی نہ ہوں۔"

مندرجہ بالا مقامات قرآنی اس حقیقت کو ظاہر کرتے ہیں کہ:

الرَّبُّ رَبُّ رَبِّ إِنْ تَنَزَّلُ وَالْعَبْدُ عَبْدُ إِنْ تَرَفُّ

"رب، رب ہی ہے خواہ کتنا قریب اتر آئے اور بندہ بندہ ہی ہے خواہ کتنے بلند درجے پر پہنچ جائے۔"

• قرآن کریم میں چند مقامات پر نبی اکرم ﷺ کی عاجزی کا ذکر ہوا ہے:

قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ ۖ وَلَوْ كُنْتُ أَعْلَمُ الْغَيْبِ لَاسْتَكْتَرْتُ مِنَ الْخَيْرِ ۚ وَمَا مَسَّنِيَ السُّوءُ ۗ إِنْ أَنَا إِلَّا نَذِيرٌ وَبَشِيرٌ لِّلْقَوْمِ

يُؤْمِنُونَ ﴿١٧﴾ (الاعراف: 188)

"(اے نبی ﷺ) کہہ دیجئے میں اختیار نہیں رکھتا اپنے لیے نفع و نقصان کا سوائے اس کے جو اللہ چاہے۔ اگر مجھے غیب کا علم ہوتا تو بہت سے فائدے حاصل کر لیتا اور مجھے کوئی تکلیف نہ پہنچتی۔ میں تو محض خبردار کرنے والا اور بشارت دینے والا ہوں اُن لوگوں کو جو ایمان لائیں۔"

وَإِنْ يَسْأَلْكَ اللَّهُ بَصْرًا فَلَا كَاشِفَ لَهُ إِلَّا هُوَ ۗ وَإِنْ يَسْأَلْكَ بِخَبْرٍ فَهُوَ عَلَىٰ كُلِّ شَيْءٍ قَدِيرٌ ﴿١٧﴾ (الانعام: 17)

"(اے نبی ﷺ) اگر اللہ آپ کو کوئی تکلیف دے تو اُس کے سوا کوئی اُسے دور کرنے والا نہیں اور اگر وہ آپ کو کوئی بھلائی پہنچائے تو وہ ہر چیز پر قادر ہے۔"

قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ ۗ  
إِنْ أَنْتُمْ إِلَّا مَا يُوحَىٰ إِلَيَّ (الانعام: 50)

"(اے نبی ﷺ) کہہ دیجئے کہ میں تم سے یہ نہیں کہتا کہ میرے پاس اللہ کے خزانے ہیں، اور نہ میں غیب کا علم رکھتا ہوں اور نہ میں تم سے یہ کہتا ہوں کہ میں فرشتہ ہوں۔ میں تو بس اُسی کی پیروی کرتا ہوں جو میری طرف وحی کیا جاتا ہے۔"

قُلْ إِنِّي لَا أَمْلِكُ لَكُمْ ضَرًّا وَلَا رَشَدًا ۚ قُلْ إِنِّي لَنْ يُجِيبَنَّ مِنَ اللَّهِ أَحَدٌ وَلَنْ أَجِدَ مِنْ دُونِهِ مُلْتَحَدًا ۚ (الجن: 72: 21-22)

"(اے نبی ﷺ) کہہ دیجئے میں تمہارے لیے نہ کسی نقصان کا اختیار رکھتا ہوں نہ کسی بھلائی کا۔ کہہ دیجئے کہ اللہ (کے غضب) سے مجھے کوئی پناہ نہیں دے سکتا اور نہ اُس کے سوا میں کوئی پناہ پاتا ہوں۔"

• نبی اکرم ﷺ کا صحابہ کرام کے ساتھ گھل مل جانا، ہر مہم میں قدم بقدم شریک ہونا اور تمام بشری مشقتیں برداشت کرنا۔

امت محمدیہ ﷺ کے کسی بھی قابل ذکر ملقبہ فکر نے شرک فی الذات کا ارتکاب نہیں کیا، البتہ بعض شاعروں نے اپنے اشعار میں نبی اکرم ﷺ کو ہی خدا قرار دیا:

وہی جو مستویٰ عرش تھا خدا ہو کر

اتر پڑا وہ مدینہ میں مصطفیٰ بن کر

مدینہ کی مسجد میں منبر کے اوپر اور

بغیر عاکاک عرب ہم نے دیکھا

## فلسفیانہ مذاہب کے پیروکاروں کا شرک

فلسفیانہ مذاہب کے پیروکار یہ تو تسلیم کرتے ہیں کہ کوئی ایک ہستی ہے جو اس کائنات کی خالق ہے لیکن کائنات کے تخلیقی عمل یا خالق اور کائنات کے تعلق کے حوالے سے شرک کر بیٹھتے ہیں۔ اُن کے شرک کی اقسام حسب ذیل ہیں:

- i. دوئی یاثنویت (Duality) یعنی خالق کائنات اور مادہ دونوں قدیم ہیں۔ خالق نے پہلے سے موجود مادہ سے کائنات کی مختلف اشیاء کو تخلیق کیا۔
- ii. تثلیث (Trinity) یعنی خالق، مادہ اور روح تینوں قدیم ہیں۔ خالق نے مادہ سے مختلف مخلوقات بنائیں اور اُن میں روح ڈال کر زندہ کر دیا۔
- iii. ہمہ اوست (Pantheism) یعنی خالق نے تحلیل ہو کر کائنات کی صورت اختیار کر لی جیسے برف تحلیل ہو کر پانی بن جاتی ہے۔ گویا کائنات میں موجود ہر شے ہی خالق یعنی خدا کا ظہور ہے۔
- iv. حلول و اتحاد یعنی خالق، کائنات میں اس طرح تحلیل ہو گیا جیسے چینی پانی میں حل ہو جاتی ہے۔
- v. اوتار کا عقیدہ (God Incarnation) یعنی خالق، کائنات بنا کر کسی انسان میں حلول کر گیا اور ایسے انسان کو اوتار کہا جاتا ہے۔

## 2. شرک فی الصفات (خفی اور علمی نیز غیر شعوری شرک)

- اس شرک کے لاحق ہونے کا سبب اللہ اور مخلوق کی صفات کے لیے مشترک الفاظ کے استعمال سے پیدا ہونے والا مغالطہ ہے۔ اس مغالطہ سے بچنے کے لیے یہ بنیادی حقیقت پیش نظر رہنی چاہیے کہ:

كَيْسَ كَيْثِلِهِ شَيْءٌ (الشورى 42: 11)

"اُس (اللہ) کی تو مثال کی مانند بھی کوئی شے نہیں۔"

- اگر حسب ذیل تین حقائق پیش نظر رہیں تو اس شرک سے حفاظت ہو سکتی ہے:
  - i. اللہ کی تمام صفات ذاتی ہیں جبکہ جملہ مخلوقات کی صفات عطائی ہیں۔

- ii. اللہ کی تمام صفات مطلق یعنی لا محدود ہیں جبکہ مخلوقات کی صفات محدود ہیں۔
- iii. اللہ کی تمام صفات قدیم ہیں یعنی ہمیشہ سے ہیں اور ہمیشہ کے لیے کامل ہیں جبکہ جملہ مخلوقات کی صفات حادث وفانی اور ارتقاء پذیر ہیں۔
- چھ صفات کو اللہ کی بنیادی صفات قرار دیا جاتا ہے اور عام طور پر ان صفات کے حوالے ہی سے شرک کا امکان پیدا ہوتا ہے:

i. ارادہ	ii. علم	iii. قدرت
iv. حیات	v. کلام	vi. وجود

### i. ارادہ :

اللہ بھی ارادہ فرماتا ہے اور ہم بھی ارادہ کرتے ہیں لیکن ہمارا ارادہ اللہ کے ارادے کے تابع ہوتا ہے اور اس کی تکمیل بغیر اللہ کی منظوری کے ممکن نہیں۔ ارشادات باری تعالیٰ ہیں:

وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ ﴿التكوير: 81﴾ (29)

"اور تم نہیں چاہ سکتے جب تک اللہ یعنی تمام جہانوں کا رب نہ چاہے۔"

وَلَا تَقُولَنَّ لِشَيْءٍ إِنِّي فَاعِلٌ ذَٰلِكَ غَدًا ۚ إِلَّا أَنْ يَشَاءَ اللَّهُ (الكهف: 18-23) (24)

"اور کسی کام کے بارے میں کبھی ایسا نہ کہو کہ میں اس کو ضرور کل کروں گا مگر

(یوں کہا کرو) اگر اللہ چاہے۔"

### ii. علم :

اللہ بھی علم رکھتا ہے اور ہم بھی لیکن اللہ ہر شے کے کل کا علم رکھتا ہے:

يَعْلَمُ مَا فِي السَّمَاوَاتِ وَالْأَرْضِ وَيَعْلَمُ مَا تُسْمَوْنَ وَمَا تُعْلِنُونَ ۗ وَاللَّهُ عَلِيمٌ

بِذَاتِ الصُّدُورِ ﴿التغابن: 64﴾ (4)

"وہ جانتا ہے جو کچھ آسمانوں اور زمین میں ہے اور جانتا ہے جو کچھ تم چھپاتے ہو اور

جو کچھ ظاہر کرتے ہو اور وہ واقف ہے ان رازوں سے جو سینوں میں ہیں۔"

حقیقت و اقسام شرک

يَعْلَمُ مَا يَدْجُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا ۗ وَهُوَ مَعَكُمْ أَيْنَ مَا كُنْتُمْ ۗ وَاللَّهُ بِمَا تَعْمَلُونَ بَصِيرٌ ﴿٥٧﴾ (الحديد: 4)

"وہ جانتا ہے جو کچھ زمین میں داخل ہوتا ہے اور جو کچھ اُس میں سے نکلتا ہے اور جو کچھ آسمان سے اترتا ہے اور جو کچھ اُس میں چڑھتا ہے اور وہ تمہارے ساتھ ہے خواہ تم کہیں بھی ہو اور جو کچھ بھی تم کرتے ہو اُسے وہ دیکھتا ہے۔"

يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِهِ عِلْمًا ﴿٢٠﴾ (طہ: 110)

"وہ لوگوں کے اگلے پچھلے حالات کو جانتا ہے اور لوگ اُس کے علم کا احاطہ نہیں کر سکتے۔"

وَعِنْدَكَ مَفَاتِحُ الْغَيْبِ لَا يَعْلَمُهَا إِلَّا هُوَ ۗ وَيَعْلَمُ مَا فِي الْبُرُوجِ وَالْبَحْرِ ۗ وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٍ فِي ظُلْمَتِ الْأَرْضِ وَلَا رَطْبٍ وَلَا يَابِسٍ إِلَّا فِي كِتَابٍ مُبِينٍ ﴿٥٩﴾ (الانعام: 59)

"اور اُس کے پاس غیب کی کنجیاں ہیں جنہیں اُس کے سوا کوئی نہیں جانتا اور جو کچھ بحر و بر میں ہے، وہ سب کا علم رکھتا ہے، اور (درخت سے) کوئی پتہ نہیں گرتا مگر یہ کہ وہ اُسے جانتا ہے، اور زمین کی تاریکیوں (کے پردوں) میں کوئی دانہ نہیں اور نہ کوئی خشک وتر (چیز) ہے مگر (یہ کہ سب) ایک کتاب میں (درج) ہیں۔"

وَمَا تَكُونُ فِي شَأْنٍ وَمَا تَتْلُوا مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ ۗ وَمَا يَعْرُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ ﴿٦١﴾ (يونس: 61)

"اور (اے نبی ﷺ) آپ جس حال میں بھی ہوتے ہیں اور قرآن میں سے جو کچھ بھی پڑھتے ہیں اور (لوگو) جو کام بھی تم کرتے ہو ہم تم کو دیکھتے رہتے ہیں جب تم اُس میں مشغول ہوتے ہو۔ اور تمہارے رب (کی نظر) سے ذرہ برابر بھی (کوئی چیز) پوشیدہ نہیں، نہ زمین میں نہ آسمان میں، نہ چھوٹی نہ بڑی، مگر یہ کہ سب ایک واضح

کتاب میں (درج) ہیں۔"

ہمارے علم کی کیفیت تو یہ ہے کہ:

وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ (البقرة: 255)

"اور وہ احاطہ نہیں کر سکتے اللہ کے علم میں سے کچھ بھی مگر وہی جتنا وہ چاہے۔"

نبی اکرم ﷺ کو اور اُن کے توسط سے ہمیں دعا سکھائی گئی رَبِّ زِدْنِي عِلْمًا (طہ: 20: 114)

"اے میرے رب زیادہ کر دے میرے علم کو۔"

**علم غیب کا مسئلہ:**

نبی اکرم ﷺ کو علم غیب حاصل تھا یا نہیں، اس حوالے سے ہمارے ہاں ایک

اختلاف پایا جاتا ہے۔ اس اختلاف کی وجہ علم غیب کی دو مختلف تعریفیں ہیں:

i. علم غیب وہ علم ہے جس تک عام انسانوں کی رسائی ممکن نہ ہو لیکن وہ انبیاء

کرام کو عطا کیا جائے جیسے ارشادات باری تعالیٰ ہیں:

ذٰلِكَ مِنْ اَنْبِآءِ الْغَيْبِ نُوْحِيْهِ اِلَيْكَ (آل عمران: 3: 44)

"(اے نبی ﷺ) یہ غیب کی خبروں میں سے ہے جو ہم آپ ﷺ پر وحی

کر رہے ہیں۔"

وَمَا كَانَ اللهُ لِيُطْلِعَكُمْ عَلَى الْغَيْبِ وَلَكِنَّ اللهُ يُخْتَبِيْ مِنْ رُّسُلِهِ مَنْ

يَشَاءُ (آل عمران: 3: 179)

"اور اللہ تمہیں غیب سے آگاہ کرنے والا نہیں ہے لیکن وہ چُن لیتا ہے رسولوں

میں سے جس کو چاہے۔"

عِلْمُ الْغَيْبِ فَلَا يُظْهِرُ عَلَى غَيْبِهِ اَحَدًا اِلَّا مَنِ ارْتَضَى مِنْ رُّسُوْلٍ (الحج: 26-27)

"(اللہ) غیب کا جاننے والا ہے پھر وہ کسی کو غیب سے آگاہ نہیں کرتا سوائے

اس کے کہ چُن لیتا ہے کسی رسول کو۔"

ii. علم غیب وہ علم ہے جو مخلوقات میں سے کسی کو بھی نہیں دیا گیا۔ جو علم کسی نبی یا

حقیقت و اقسام شرک

رسول کو دے دیا گیا اب وہ غیب کا علم نہیں رہا۔ علم غیب کا جاننے والا صرف اللہ ہے جیسے ارشادِ قرآنی ہے:

وَعِنْدَكَ مَفَاتِحُ الْغَيْبِ لَا يَعْلَمُهَا إِلَّا هُوَ (الانعام: 59)

"اور اُس (اللہ) کے پاس غیب کی کنجیاں ہیں جنہیں اُس کے سوا کوئی نہیں جانتا۔"

قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ (الانعام: 50)

"(اے نبی ﷺ) کہہ دیجئے کہ میں تم سے یہ نہیں کہتا کہ میرے پاس اللہ کے خزانے ہیں اور نہ میں غیب کا علم رکھتا ہوں۔"

وَيَقُولُونَ لَوْلَا أُنزِلَ عَلَيْهِ آيَةٌ مِنْ رَبِّهِ فَقُلْنَا إِنَّمَا الْغَيْبُ لِلَّهِ (يونس: 20)

"اور (یہ لوگ جو) کہتے ہیں کہ اُن پر اُن کے رب کی طرف سے کوئی نشانی کیوں نہ اتاری گئی، تو (اے نبی ﷺ) کہہ دیجئے کہ غیب (کی خبر) تو بس اللہ ہی کے لیے ہے۔"

قُلْ لَا يَعْلَمُ مَنْ فِي السَّمٰوٰتِ وَالْاَرْضِ الْغَيْبَ اِلَّا اللّٰهُ (النمل: 27)

"(اے نبی ﷺ) کہہ دیجئے کہ آسمانوں اور زمین میں موجود کوئی بھی غیب نہیں جانتا سوائے اللہ کے۔"

قُلْ لَا اَمْرٌ لِّنَفْسِيْ نَفْعًا وَّلَا ضَرًّا اِلَّا مَا شَاءَ اللّٰهُ ۗ وَاَلَمْ تَكُنْ اَعْلَمُ الْغَيْبِ

لَا سَتَكَثُرْتَ مِنَ الْخَيْرِ ۗ وَمَا مَسَّنِيَ السُّوْءُ ۗ (الاعراف: 7)

"(اے نبی ﷺ) کہہ دیجئے میں اختیار نہیں رکھتا اپنے لیے نفع و نقصان کا سوائے اس کے جو اللہ چاہے۔ اگر مجھے غیب کا علم ہوتا تو بہت سے فائدے حاصل کر لیتا اور مجھے کوئی تکلیف نہ پہنچتی۔"

متوازن رائے یہ ہے کہ کل علم غیب صرف اللہ کے پاس ہے، البتہ وہ اس میں سے کچھ انبیاء کرام کو دیتا ہے تاکہ اُنہیں پختہ یقین حاصل ہو جائے:



وَكَذَلِكَ نُرِي إِبْرَاهِيمَ مَلَكُوتَ السَّمٰوٰتِ وَٱلْأَرْضِ وَلِيَكُونَ مِنَ ٱلْمُوقِنِينَ ۝

(الانعام: 76)

"اور اسی طرح ہم نے دکھائے ابراہیم کو آسمانوں اور زمین کے عجائبات تاکہ وہ ہو جائیں (کامل) یقین کرنے والوں میں سے۔"

### iii. قدرت :

اللہ بھی اختیار رکھتا ہے اور ہم بھی اختیار رکھتے ہیں لیکن اللہ کل اور لامحدود اختیار کا مالک ہے۔ اللہ سورۃ البروج<sup>85</sup> آیت 16 کے مطابق فَقَالَ لِمَا يُرِيدُ ہے یعنی کر گزرنے والا ہے جو وہ چاہے۔ اس کے برعکس ہمارا اختیار جزوی، محدود اور ہر وقت اللہ کے اختیار کے تابع ہے۔ قرآن حکیم میں یہ حقیقت اس طرح بیان ہوئی:

قُلِ ٱللَّهُمَّ مَلِكُ ٱلْمَلِكِ تُؤْتِي ٱلْمَلِكَ مَن تَشَآءُ وَتَنزِعُ ٱلْمَلِكَ مَن تَشَآءُ ۗ وَتُعْزِزُ مَن تَشَآءُ وَتُذَلِّلُ مَن تَشَآءُ ۗ بِيَدِكَ ٱلْخَيْرُ ۗ إِنَّكَ عَلَىٰ كُلِّ شَيْءٍ قَدِيرٌ ۝<sup>27</sup>  
تُؤَلِّجُ ٱلَّيْلَ فِي ٱلنَّهَارِ وَتُؤَلِّجُ ٱلنَّهَارَ فِي ٱلَّيْلِ ۗ وَتُخْرِجُ ٱلْحَيَّ مِنَ ٱلْمَيِّتِ وَتُخْرِجُ ٱلْمَيِّتَ مِنَ ٱلْحَيِّ ۗ وَتَرْزُقُ مَن تَشَآءُ بِغَيْرِ حِسَابٍ ۝<sup>26</sup> (آل عمران: 26-27)

"اے نبی ﷺ) کہہ دیجئے اے اللہ! ساری بادشاہی کے مالک، تو جسے چاہے سلطنت دے اور جس سے چاہے سلطنت چھین لے، تو جسے چاہے عزت دے اور جسے چاہے ذلیل کرے۔ (ہر طرح کی) بھلائی تیرے ہاتھ میں ہے۔ بے شک تو ہر چیز پر قادر ہے۔ تو ہی رات کو دن میں داخل کرتا ہے اور تو ہی دن کو رات میں داخل کرتا ہے۔ تو ہی جاندار کو بے جان میں سے نکالتا ہے اور تو ہی بے جان کو جاندار میں سے نکالتا ہے اور تو جسے چاہتا ہے بے حساب رزق دیتا ہے۔"

وَإِن يَسْأَلْكُمُ ٱللَّهُ بَصِيرًا فَلَا كَآشِفَ لَهُ ۗ إَلاَّ هُوَ ۗ وَإِن يَسْأَلْكُم بِخَيْرٍ فَهُوَ عَلَىٰ كُلِّ

شَيْءٍ قَدِيرٌ ۝<sup>17</sup> (الانعام: 17)

"(اے نبی ﷺ) اگر اللہ آپ ﷺ کو کوئی تکلیف دے تو اُس کے سوا کوئی اُسے دور

حقیقت و اقسام شرک

کرنے والا نہیں اور اگر وہ آپ ﷺ کو کوئی بھلائی پہنچائے تو وہ ہر چیز پر قادر ہے۔"

وَاللّٰهُ غَالِبٌ عَلٰی اَمْرِهِۦ وَلٰكِنَّ اَكْثَرَ النَّاسِ لَا يَعْلَمُوْنَ ﴿۲۱﴾ (یوسف: ۲۱)

"اور اللہ اپنے حکم (کے نافذ کرنے) پر قادر ہے لیکن اکثر لوگ نہیں جانتے۔"

دعائے استخارہ میں ہم اللہ کے علم و قدرت کے قطعی ہونے کا اعتراف اس طرح کرتے ہیں:

اَللّٰهُمَّ اِنِّیْ اَسْتَخِيْرُكَ بِعِلْمِكَ وَ اَسْتَقْدِرُكَ بِقُدْرَتِكَ وَ اَسْئَلُكَ مِنْ فَضْلِكَ الْعَظِيْمِ - فَاِنَّكَ تَقْدِرُ وَلَا اَقْدِرُ وَ تَعْلَمُ وَلَا اَعْلَمُ وَ اَنْتَ عَلَّامُ الْغُيُوْبِ -  
اَللّٰهُمَّ اِنْ كُنْتَ تَعْلَمُ اَنَّ هٰذَا الْاَمْرَ خَيْرٌ لِّیْ فِیْ دِيْنِیْ وَ مَعَاشِیْ وَ عَاقِبَةِ اَمْرِیْ  
فَاَقْدِرْهُ لِیْ وَ یَسِّرْهُ لِیْ ثُمَّ بَارِكْ لِیْ فِیْهِ وَ اِنْ كُنْتَ تَعْلَمُ اَنَّ هٰذَا الْاَمْرَ شَرٌّ لِّیْ فِیْ  
دِيْنِیْ وَ مَعَاشِیْ وَ عَاقِبَةِ اَمْرِیْ فَاصْرِفْهُ عَنِّیْ وَ اصْرِفْ عَنِّیْ وَ اَقْدِرْ لِیْ الْخَيْرَ  
حَيْثُ كَانَ ثُمَّ اَرْضِنِیْ بِهٖ (۱)

"اے اللہ! میں آپ سے آپ کے علم کی بدولت بھلائی چاہتا ہوں اور آپ کی قدرت کی برکت سے طاقت مانگتا ہوں اور آپ سے بڑا فضل چاہتا ہوں۔ کیونکہ آپ طاقت رکھتے ہیں اور میں کمزور ہوں اور آپ جانتے ہیں اور میں نادان ہوں اور آپ چھپی ہوئی چیزیں بھی جانتے ہیں۔ الہی! اگر آپ کے علم میں میرا یہ کام بہتر ہے میرے دین، دنیا اور انجام کار کے اعتبار سے تو مقدر اور آسان کر دیجئے اسے میرے لیے پھر مجھے اس میں برکت عطا کیجئے اور اگر آپ کے علم میں یہ کام بُرا ہے میرے دین، دنیا اور انجام کار کے اعتبار سے تو ذور کر دیجئے اسے مجھ سے اور مجھے اس سے اور مقدر کر دیجئے میرے لیے خیر جہاں کہیں ہو پھر مجھے اس پر راضی کر دیجئے۔"

iv. **حیات:**

اللہ بھی زندہ ہے اور ہم بھی، لیکن ہماری زندگی اللہ کی عطا کردہ ہے:

(۱) صحیح البخاری، کتاب الدعوات، باب الدعاء عند الاستخارة عن جابر

لائی حیات آئے قضاے چلی چلے

اپنی خوشی آئے نہ اپنی خوشی چلے

ہماری حیات غذا، پانی، ہوا، حرارت، آرام اور نیند کی محتاج ہے جبکہ اللہ کی حیات ان میں سے کسی شے کی حاجت مند نہیں۔ آیت الکرسی میں ارشاد ہوا:

أَلْحَى الْقَبُومُ ۗ لَا تَأْخُذُ كَاسِنَةٌ وَلَا نَوْمٌ

"وہ بذاتِ خود زندہ ہے اور دوسروں کو بھی زندہ رکھے ہوئے ہے، نہ اُس کو اونگھ آتی ہے اور نہ نیند۔"

وَسِعَ كُرْسِيُّهُ السَّمٰوٰتِ وَالْاَرْضَ

"اُس کا اقتدار (حکومت) آسمانوں اور زمین کی تمام وسعتوں پر چھایا ہوا ہے اور اُن کی نگرانی اُس کو تھکاتی نہیں ہے۔"

وَلَقَدْ خَلَقْنَا السَّمٰوٰتِ وَالْاَرْضَ وَمَا بَيْنَهُمَا فِي سِتَّةِ اَيَّامٍ ۗ وَمَا مَسَّنَا مِنْ لُغُوبٍ ۝ (ق: 50: 38)

"اور ہم نے چھ دنوں میں پیدا کیا آسمانوں اور زمین کو اور جو کچھ اُن کے درمیان ہے اور تکان نے ہمیں چھوا (تک) نہیں۔"

وَهُوَ يُطْعِمُ وَلَا يُطْعَمُ (الانعام: 14)

"وہ (اللہ) کھانے کو دیتا ہے جبکہ اُسے کھلائے جانے کی ضرورت نہیں۔"

## v. کلام :

اللہ بھی کلام فرماتا ہے اور ہم بھی کلام کرتے ہیں۔ ہم جب بھی بات کرتے ہیں اللہ ہماری بات سنتا ہے لیکن ہم اس قابل نہیں کہ اللہ ہم سے براہِ راست کلام فرمائے اور ہم اس کی تاب لاسکیں:

وَمَا كَانَ لِبَشَرٍ اَنْ يُكَلِّمَهُ اللّٰهُ اِلَّا وَحْيًا اَوْ مِنْ وَّرَآءِ حِجَابٍ اَوْ يُرْسِلَ رَسُوْلًا

فَيُوحِيْ بِاٰذِنِهٖ مَا يَشَاءُ (الشورى: 42: 51)

حقیقت و اقسام شرک

"اور کسی انسان کے لیے ممکن نہیں کہ اللہ اُس سے کلام کرے مگر الہام کے ذریعے یا پردے کے پیچھے سے یا وہ کسی فرشتے کو (اُس کے پاس) بھیجتا ہے اور وہ اللہ کے حکم سے جو کچھ اللہ کو منظور ہوتا ہے وحی کرتا ہے۔"

جس طرح اللہ کی تجلیات کا ادراک ہمارے حواس کی سرحدوں سے پرے ہے اسی طرح ہم اللہ کا کلام سننے کی تاب بھی نہیں لاسکتے۔ کلام متکلم کی صفت اور اُس کی جملہ صفات کا مظہر ہوتا ہے۔ اللہ کے کلام کی وہی تاثیر ہے جو تاثیر اُس کی ذات کی تجلی کی ہے۔ اس حقیقت کو سورۃ الحشا<sup>59</sup> آیت 21 اور سورۃ الاعراف<sup>7</sup> آیت 143 کے تقابلی مطالعے سے سمجھا جاسکتا ہے۔ سورۃ الحشا<sup>59</sup> آیت 21 میں ارشاد ہوا:

لَوْ أَنْزَلْنَا هَذَا الْقُرْآنَ عَلَىٰ جَبَلٍ لَّرَأَيْنَاَهُ خَاشِعًا مُّتَصَدِّعًا مِّنْ خَشْيَةِ اللَّهِ ۗ

وَتِلْكَ الْأَمْثَالُ نَضْرِبُهَا لِلنَّاسِ لَعَلَّهُمْ يَتَفَكَّرُونَ ﴿١١﴾

"اگر ہم یہ قرآن کسی پہاڑ پر نازل کرتے تو تم دیکھتے کہ وہ اللہ کے خوف سے دبا اور پھٹا جاتا ہے اور یہ باتیں ہم لوگوں کے لیے بیان کرتے ہیں تاکہ وہ فکر کریں۔"

وَلَمَّا جَاءَ مُوسَىٰ لِبَيْتَاتِنَا وَكَلَّمَهُ رَبُّهُ ۗ قَالَ رَبِّ أَرِنِي إِلَيْكَ ۗ قَالَ لَنْ تَرَانِي ۗ وَلَكِنِ انظُرْ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرَانِي ۗ فَلَمَّا تَجَلَّىٰ

رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا (الاعراف: 7: 143)

"اور جب موسیٰ ہمارے مقرر کئے ہوئے وقت پر (کوہ طور پر) پہنچے اور اُن کے رب نے اُن سے کلام کیا تو کہنے لگے کہ اے اللہ! مجھے (اپنا جلوہ) دکھا کہ میں تیرا دیدار (بھی) کروں۔ اللہ نے فرمایا کہ تم مجھے ہرگز نہ دیکھ سکو گے، ہاں پہاڑ کی طرف دیکھتے رہو اگر یہ اپنی جگہ قائم رہا تو تم مجھے دیکھ سکو گے۔ جب اُن کے رب نے پہاڑ پر تجلی ڈالی تو اُس کو کر دیاریزہ ریزہ اور موسیٰ بیہوش ہو کر گر پڑے۔"

vi. وجود:

اللہ کا بھی وجود ہے اور جملہ مخلوقات کا بھی لیکن اللہ کے وجود کے مقابلہ میں جملہ مخلوقات کا وجود نہ ہونے کے برابر ہے۔ معرفتِ الہی کا آخری درجہ یہ ہے کہ ذاتِ باری تعالیٰ کے وجود کے سوا ہر شے کا وجود وہی اور خیالی محسوس ہو۔ اس درجہ پر لَا إِلَهَ إِلَّا اللَّهُ سے مراد ہے لَا مَوْجُودَ إِلَّا اللَّهُ۔ فلسفہ وحدت الوجود، وجودِ باری تعالیٰ کے بارے میں اسی تصور کو پیش کرتا ہے۔ شیخ احمد سرہندی المعروف مجدد الف ثانی کہتے ہیں:

كُلُّ مَا فِي الْكَوْنِ وَهَمٌّ أَوْ خِيَالٌ أَوْ عَكْسٌ فِي الْمَرَايَا أَوْ ظَلَالٌ  
 "جو کچھ جہان میں ہے وہ کوئی وہم یا خیال ہے یا کسی آئینہ میں عکس ہے یا سایہ ہے"  
 غالب نے اسی تصور کو یوں بیان کیا:

ہستی کے مت فریب میں آجائیو اسد  
 عالم تمام حلقہ دَامِ خِیَالِ ہے!

ایک بہت بڑا مغالطہ یہ ہے کہ ہمہ اوست کے عقیدے اور وحدت الوجود کے فلسفہ کو ہم معنی سمجھ لیا جاتا ہے اور ایسے بزرگوں کے بارے میں سوئے ظن پیدا ہو جاتا ہے جو وحدت الوجود کے فلسفہ کو پیش کرنے والے ہیں۔ ہمہ اوست کے عقیدے میں کائنات کا وجود حقیقی تسلیم کیا جاتا ہے جب کہ وحدت الوجود میں کائنات کو وہمی یا خیالی تصور کیا جاتا ہے اور حقیقی وجود صرف ذاتِ باری تعالیٰ کا سمجھا جاتا ہے۔

شُرک فی الصفات کی ایک صورت مادہ پرستی:

شُرک فی الصفات کی ایک صورت ہے مادہ پرستی۔ دورِ حاضر میں انسانوں کی اکثریت اس شُرک میں مبتلا ہے۔ اس شُرک کے مظاہر ہیں:

i. معجزات کا انکار:

مادے کی صفات کو مستقل اور دائمی مان لیا گیا اور یہ سمجھ لیا گیا کہ مادی قواعد و ضوابط بنانے

حقیقت و اقسام شرک

کے بعد معاذ اللہ، اللہ خود بھی ان کا پابند ہو گیا اور اب ان میں کوئی تبدیلی نہیں کر سکتا۔ اس سوچ کے زیر اثر قرآن حکیم میں بیان کردہ ان معجزات کو تسلیم نہیں کیا جاتا کہ حضرت ابراہیمؑ کو آگ نے نہیں جلایا، حضرت موسیٰؑ کے عصا مارنے پر دریا کے بیچوں بیچ بالکل خشک راستہ وجود میں آ گیا اور دونوں اطراف پانی نے پہاڑ کی صورت اختیار کر لی، حضرت عیسیٰؑ کی ولادت بغیر والد کے ہوئی اور نبی اکرم ﷺ نے جسمانی طور پر سفر معراج کی سعادت حاصل فرمائی۔ ان معجزات کی خود ساختہ عقلی توجیہات کی جاتی ہیں۔

## ii. اسباب پر انحصار:

اسباب سے خوف و امید اور اسباب پر بھروسہ بھی شرک ہے جسے شرک فی التوکل کہا جاتا ہے۔ توحید کالب لباب یہ ہے کہ اسباب اختیار کیے جائیں لیکن توکل صرف اور صرف اللہ کی ذات پر کیا جائے۔ یہی ہدایت ربانی کا خلاصہ ہے۔ ارشاد باری تعالیٰ ہے:

وَآتَيْنَا مُوسَى الْكِتَابَ وَجَعَلْنَاهُ هُدًى لِّبَنِي إِسْرَائِيلَ أَلَّا يَتَّخِذُوا مِنْ دُونِي وَكِيلًا

(بنی اسرائیل 17: 2)

"اور ہم نے موسیٰ کو کتاب دی اور اُسے بنی اسرائیل کے لیے ہدایت کا ذریعہ بنایا کہ میرے سوا کسی اور پر توکل نہ کرو۔"

## iii. حد سے زیادہ خود اعتمادی:

اپنے علم، ذہانت، دور اندیشی، منصوبہ بندی اور محنت پر بھروسہ کرنا بھی شرک ہے۔ اللہ کا حکم تو یہ ہے کہ:

وَلَا تَقُولَنَّ لِّسَائِمِيٍّ إِنِّي فَاعِلٌ ذَلِكَ غَدًا ۚ إِلَّا أَنْ يَشَاءَ اللَّهُ ۚ وَاذْكُرْ رَبَّكَ إِذَا أَنْسَيْتَ

وَقُلْ عَلَيَّ أَنْ يَهْدِيَنِّي رَبِّي لِأَقْرَبَ مِنْ هَذَا ۚ ارشاداً (الكهف: 23-24)

"اور کسی کام کے بارے میں کبھی ایسا نہ کہو کہ میں اس کو ضرور کل کروں گا مگر (یوں کہا کرو) اگر اللہ چاہے اور یاد کرو اپنے رب کو جب بھی بھول جاؤ اور کہو ممکن ہے میرا رب اس سے بہتر راہ مجھے بھادے۔"

قارون اسی شرک میں مبتلا تھا:

قَالَ إِنَّمَا أُوتِيتُهُ عَلَىٰ عِلْمٍ عِنْدِي (القصص: 28-78)

"(قارون) بولایہ (مال و دولت) تو مجھے میری ذاتی علم سے ملا ہے۔"

مادہ پرستی ہی دراصل دجالی فتنہ ہے جس کا موثر ترین رد، سورۃ الکہف میں بیان ہوا ہے۔ کئی احادیث مبارکہ میں اس سورۃ کے حفظ اور جمعہ کے دن اس کی تلاوت کو دجالی فتنہ سے حفاظت کا ذریعہ قرار دیا گیا ہے۔

### 3. شرک فی الحقوق (خفی ترین اور عملی شرک)

شرک فی الحقوق سے مراد ہے شرک فی العبادت کیونکہ اللہ نے بندوں سے صرف ایک ہی حق ادا کرنے کا تقاضا کیا ہے اور وہ ہے "عبادت"۔ ارشاد باری تعالیٰ ہے:

إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي (طہ: 20: 14)

"بے شک میں اللہ ہوں میرے سوا کوئی معبود نہیں پس میری عبادت کرو۔"

شرک فی الحقوق سے بچنے کی صورت یہ ہے کہ عبادت صرف اللہ کی جائے۔ اس حوالے سے ضروری ہے کہ لفظ عبادت کی اہمیت اور مفہوم کو سمجھا جائے۔

### عبادت کی اہمیت:

• اللہ نے اپنی عبادت کو جنات اور انسانوں کی تخلیق کا مقصد قرار دیا:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (الذاریات: 51: 56)

"میں نے جنوں اور انسانوں کو نہیں بنایا مگر اس لیے کہ وہ میری عبادت کریں۔"

زندگی آمد برائے بندگی

زندگی بے بندگی شرمندگی

• قرآن حکیم میں سورۃ الفاتحہ اور سورۃ البقرۃ کی ابتدائی بیس آیت میں کوئی حکم نہیں بلکہ خبریہ انداز میں چند اہم امور سے آگاہ کیا گیا۔ قرآن حکیم کا اولین حکم سورۃ البقرۃ کی آیت 21 میں آیا جس میں پوری نوع انسانی کو اللہ کی عبادت کی تلقین کی گئی:

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِن قَبْلِكُمْ لَعَلَّكُمْ تَتَّقُونَ

حقیقت و اقسام شرک

"اے لوگو! عبادت کرو اُس رب کی جس نے تمہیں پیدا کیا اور اُن کو بھی جو تم سے پہلے گزرے تاکہ تم بچ سکو (عذاب سے)۔"

• قرآن حکیم میں تمام رسولوں کی ایک ہی دعوت بیان کی گئی کہ "اللہ کی عبادت کرو"

يَقَوْمِ اَعْبُدُوا اللّٰهَ مَا لَكُمْ مِنْ اِلٰهٍ غَيْرُهُ (الاعراف: 7، 59، 73، 65، 85، 84، 61، 50: 11، 84)

"اے میری قوم! اللہ کی عبادت کرو، کیونکہ اُس کے سوا تمہارا کوئی معبود نہیں ہے۔"

• قرآن حکیم میں مجموعی طور پر 33 بار اللہ کی عبادت کرنے کا حکم دیا گیا۔

عبادت کا مفہوم:

i. لغوی مفہوم:

عَبَدَ - يَعْبُدُ کا لغوی مفہوم ہے جھک جانا، پست ہو جانا، بچھ جانا، مطیع فرمان ہو جانا۔ عَبَدُ عربی میں کہتے ہیں غلام کو۔ ارشاداتِ باری تعالیٰ ہیں:

يَا أَيُّهَا الَّذِينَ آمَنُوا كَتَبَ عَلَيْكُمُ الْقِصَاصُ فِي الْقَتْلِ ط الْحُرِّ بِالنَّحْوِ وَالْعَبْدُ بِالْعَبْدِ (البقرة: 178)

"اے لوگو جو ایمان لائے ہو تم پر مقتولوں کے معاملہ میں بدلہ لینا فرض کر دیا گیا ہے۔ آزاد کے

بدلہ آزاد اور غلام کے بدلہ غلام۔"

فَقَالُوا اَنْتُمْ مِثْلُنَا وَمَنْ لَنَا عِبْدٌ وَّنَ (المؤمنون: 23، 47)

"تو انہوں (یعنی فرعون اور اُس کے سرداروں) نے کہا کہ کیا ہم ان دونوں (یعنی موسیٰ اور

ہارون) کی بات مانیں جبکہ ان کی قوم ہماری غلام ہے۔"

عبادت کے لغوی معنی ہیں غلامی۔ جس طرح غلام ہر وقت اور ہر معاملہ میں اپنے آقا کے حکم پر

عمل کرنے کا پابند ہوتا ہے، اسی طرح اللہ کی عبادت کا مطلب ہے ہر وقت اور زندگی کے ہر

معاملہ میں اللہ کی اطاعت کرنا۔ فارسی میں غلام کو "بندہ" کہتے ہیں:

تمیز بندہ و آقا فسادِ آدمیت ہے

حذر اے چہرہ دستاں سخت ہیں فطرت کی تعزیریں

ایک ہی صف میں کھڑے ہو گئے محمود و ایاز

نہ کوئی بندہ رہا اور نہ کوئی بندہ نواز



لہذا فارسی میں عبادت کے لغوی مفہوم کے لیے مناسب لفظ ہے "بندگی"۔

بندگی میں گھٹ کے رہ جاتی ہے اک جوئے کم آب

اور آزادی میں بحر بیکراں ہے زندگی

## ii. اصطلاحی مفہوم:

عبادت کا اصطلاحی مفہوم بڑے جامع انداز سے بیان کیا حافظ ابن قیمؒ نے:

الْعِبَادَةُ تَجَمُّعُ أَصْلَيْنِ: عَابَيْتُ الْحُبَّ مَعَ عَابَيْتِهِ الدَّلِيلِ وَالْحُضُوعِ

"عبادت دو چیزوں کو جمع کرتی ہے ایک انتہائی محبت اور دوسرے انتہائی عاجزی کے ساتھ پست ہو جانا۔"  
گویا غلامی مجبوری کے ساتھ ہوتی ہے لیکن عبادت کی جاتی ہے دلی آمادگی کے ساتھ۔ عبادت کا اصطلاحی مفہوم ہے شوق اور محبت کے جذبے کے ساتھ معبود کے سامنے بچھ جانا۔ اگر معبود حکم نہیں دے سکتا تو اُس کی صرف پوجا ہوگی اور اگر حکم دے سکتا ہے تو اُس کی اطاعت بھی کرنی ہوگی۔ معبود حقیقی یعنی اللہ کی عبادت یہ ہے کہ اللہ کے سامنے عاجزی اختیار کرتے ہوئے اُس کے ہر حکم پر پورے ذوق و شوق کے ساتھ عمل کرنا۔

عبادت = اطاعت کلی + محبت قلبی

اللہ کی اطاعت کلی عبادت کا جسم ہے:

فَاعْبُدِ اللَّهَ مَخْلِصًا لَهُ الدِّينَ ۚ أَلَا لِلَّهِ الدِّينُ الْخَالِصُ (الزمر: 2-3)

"پس اللہ کی عبادت کرو اپنی اطاعت کو اُس کے لیے خالص کرتے ہوئے۔ جان لو کہ اللہ کے

لیے ہے خالص اطاعت۔"

اللہ سے محبت قلبی اُس کی عبادت کی روح ہے:

وَالَّذِينَ آمَنُوا أَشَدُّ حُبًّا لِلَّهِ (البقرة: 165)

"اور جو ایمان لائے وہ اللہ کی محبت میں بڑے پکے ہوتے ہیں۔"

شوق ترا اگر نہ ہو میری نماز کا امام

میرا قیام بھی حجاب میرا سجود بھی حجاب

جو سجودے میں دل بھی جھکے گانہ ماہر

وہ کچھ اور شے ہے عبادت نہ ہوگی

حقیقت و اقسام شرک

غلامی اور ملازمت کے فرق پر غور کرنے سے عبادت کا وسیع مفہوم واضح ہوتا ہے۔ ملازمت کسی خاص کام اور معین وقت کے لیے ہوتی ہے جبکہ غلام کو ہر کام میں اور ہر وقت اپنے آقا کی اطاعت کرنا ہوتی ہے۔

### عبادت کا محدود تصور:

عبادت کا محدود تصور یہ ہے کہ اسے محض عبادات، تہواروں اور خوشی و غمی کے حوالے سے چند رسومات تک محدود سمجھا جاتا ہے۔ قرآن حکیم اس تصور کی نفی کرتا ہے:

وَمَا أَمْرًا إِلَّا لِيَعْبُدُوا اللَّهَ مُخْلِصِينَ لَهُ الدِّينَ ۗ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقَيِّمَةِ ۗ (البینہ: 98: 5)

"اور ان کو اس کے سوا کوئی حکم نہیں دیا گیا تھا کہ اللہ کی عبادت کریں، اپنی اطاعت کو صرف اسی کے لیے خالص کر کے بالکل یکسو ہو کر اور نماز قائم کریں اور زکوٰۃ ادا کریں اور یہی (طرز عمل) ہے بالکل سیدھا دین۔"

يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ ۝

(الحج: 22: 77)

"اے لوگو جو ایمان لائے ہو! رکوع کرو اور سجدہ کرو اور اپنے رب کی عبادت کرو اور بھلائی کے کام کرو تاکہ تم فلاح پاؤ۔"

مندرجہ بالا آیات مبارکہ میں اللہ تعالیٰ کی عبادت کا علیحدہ حکم ہے اور عبادات کا علیحدہ۔ گویا عبادت سے مراد صرف عبادت نہیں۔ سورۃ بقرہ آیات 60 اور 61 میں فرمایا:

أَلَمْ أَعْهَدْ لَكُمْ يٰبَنِي آدَمَ أَنْ لَا تَعْبُدُوا الشَّيْطَانَ ۚ إِنَّهُ لَكُمْ عَدُوٌّ مُّبِينٌ ۝

وَإِنِ اعْبُدُونِي ۗ هَذَا صِرَاطٌ مُسْتَقِيمٌ ۝

"اے بنی آدم! کیا میں نے تم سے عہد نہیں لیا تھا کہ تم شیطان کی عبادت نہ کرو وہ تمہارا اکلاد دشمن ہے اور یہ کہ میری عبادت کرو یہ سیدھا راستہ ہے۔"

اس آیت میں عبادت کا مفہوم اطاعت اور پیروی ہی ہو سکتا ہے کیونکہ شیطان کے لیے عبادت تو کوئی انجام نہیں دیتا۔

## عبادت میں شرک:

قرآن حکم دیتا ہے عبادت میں شرک نہ کرو:

فَبِمَنْ كَانِ يَرْجُو الْفَقَاءَ رَبِّهٖ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا ﴿١٨﴾ (الكهف: 18)

"پس جو کوئی اپنے رب سے ملنے کی آرزو رکھتا ہے اُسے چاہیے کہ نیک عمل کرے اور اپنے رب کی

عبادت میں کسی دوسرے کو شریک نہ کرے۔"

شرک فی العبادت سے مراد ہے شرک فی الاطاعت اور شرک فی المحبت۔

## شرک فی الاطاعت:

نبی اکرم ﷺ کا ارشاد ہے:

لَا طَاعَةَ لِمَخْلُوقٍ فِي مَعْصِيَةِ الْخَالِقِ (١)

"مخلوقات میں سے کسی کی اطاعت جائز نہیں اگر اس سے خالق کی نافرمانی ہو۔"

• انفرادی سطح پر ہماری اکثریت اللہ کے بجائے نفس کی اطاعت کرتی ہے:

أَرَعَيْتَ مَنْ اتَّخَذَ إِلَهَهُ هَوَاهُ ۗ أَفَأَنْتَ تَكُونُ عَلَيْهِ وَكَيْلًا ﴿٤٣﴾ (الفرقان: 25)

"(اے نبی ﷺ) کیا آپ نے اُس شخص (کے حال) پر بھی نظر کی جس نے اپنی خواہش

(نفس) کو اپنا معبود بنا لیا ہے؟"

نفس ماہم کم تراز فرعون نیست

لیک اُوراعون ایں راعون نیست

• اجتماعی سطح پر اللہ کے بجائے انسانوں کے بنائے ہوئے نظام اور قانون کی اطاعت کی جا رہی

ہے، حالانکہ ارشاد باری تعالیٰ ہے:

لَمْ يَكُنْ لَهُ شَرِيكٌ فِي الْمُلْكِ (بنی اسرائیل: 3)

"حکومت میں اُس (اللہ) کا کوئی شریک نہیں ہے۔"

(١) المعجم الكبير للطبرانی، باب 4، رقم 14795 عن عمران بن حصین و سنن الترمذی، کتاب الجهاد عن رسول

الله ﷺ، باب ما جاء لا طاعة لمخلوق في معصية الخالق

وَلَا يُشْرِكُ فِي حُكْمِهِ أَحَدًا (الكهف: 26)

"اور وہ (اللہ) اپنے حکم میں کسی کو شریک نہیں کرتا۔"

إِنَّ الْحُكْمَ إِلَّا لِلَّهِ ط أَمَرَ آلًا تَعْبُدُونَ إِلَّا آيَاهُ ط (يوسف: 40)

"حکومت تو بس ایک اللہ ہی کی ہے۔ اُس کا حکم ہے کہ اُس کے سوا کسی کی بندگی نہ کرو۔"

وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكٰفِرُونَ (البائدة: 44)

"اور جو اللہ کی نازل کی ہوئی (کتاب) کے مطابق فیصلہ نہیں کرتے تو ایسے ہی لوگ کافر ہیں۔"

وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الظَّالِمُونَ (البائدة: 45)

"اور جو اللہ کی نازل کی ہوئی (کتاب) کے مطابق فیصلہ نہیں کرتے تو ایسے ہی لوگ ظلم کرنے

والے ہیں۔"

ظلم سے مراد ہے اللہ کے ساتھ شرک کرنا اور نوع انسانی پر زیادتی کرنا۔

وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْفٰسِقُونَ (البائدة: 47)

"اور جو اللہ کی نازل کی ہوئی (کتاب) کے مطابق فیصلہ نہیں کرتے تو ایسے ہی لوگ فاسق ہیں۔"

اس وقت ہم ایک کافرانہ، مشرکانہ، ظالمانہ اور باغیانہ نظام کے تحت زندگی بسر کر رہے ہیں۔  
اولین اور اہم ترین کام نظام کی تبدیلی کی جدوجہد ہے۔

باطل کے اقتدار میں تقویٰ کی آرزو

کتنا حسیں فریب ہے جو کھار ہے ہیں ہم

• درمیانی سطح پر خلاف شریعت امور میں شوہر، والدین، اساتذہ، افسرانِ بالا، سرداروں، مذہبی پیشواؤں، سیاسی رہنماؤں اور حکام کی اطاعت بھی شرک ہے۔

وَقَالُوا رَبَّنَا إِنَّا أَطَعْنَا سَادَتَنَا وَكُبَرَاءَنَا فَأَصَلَّوْنَا لِلسَّبِيحَاتِ (الاحزاب: 67)

"اور (دوزخ والے) کہیں گے کہ اے ہمارے رب، ہم نے اپنے سرداروں اور بڑوں کا کہنا مانا اور

انہوں (ہی) نے ہمیں گمراہ کیا۔"

کلی تقلید صرف اللہ کے رسول کی جائز ہے لہذا کسی غیر رسول کی جامد تقلید بھی شرک ہے۔

عیسائیوں نے حلال و حرام کا اختیار اپنے مذہبی پیشواؤں کو دے کر ان کی اطاعت کی لہذا اللہ نے

اسے شرک قرار دے کر فرمایا:

اتَّخَذُوا أَحْبَارَهُمْ وَرُهَبَانَهُمْ أَرْبَابًا مِّن دُونِ اللَّهِ (التوبة: 31)

"انہوں نے اپنے علماء و صوفیاء کو رب بنا لیا اللہ کو چھوڑ کر۔"

**شرک فی المحبت:**

اللہ سے شدید محبت ایمان حقیقی کا اہم اور اولین تقاضا ہے:

وَالَّذِينَ آمَنُوا أَشَدُّ حُبًّا لِلَّهِ (البقرة: 165)

"اور اہل ایمان تو (سب سے) بڑھ کر صرف اللہ ہی کو محبوب رکھتے ہیں۔"

يَا أَيُّهَا الَّذِينَ آمَنُوا مَنْ يَرْتَدَّ مِنكُمْ عَن دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ

(المائدة: 54)

"اے لوگو جو ایمان لائے ہو، تم میں سے جو کوئی اپنے دین سے پھر گیا تو اللہ ایسی قوم کو لے آئے

گا جس سے وہ محبت کرے گا اور وہ اُس (اللہ) سے محبت کرے گی۔"

- انفرادی سطح پر ہماری اکثریت مال کی محبت کو اللہ کی محبت پر ترجیح دیتی ہے۔ اس حوالے سے ارشادِ نبوی ﷺ ہے:

نَعَسَ عَبْدُ الدِّينَارِ وَعَبْدُ الدَّرْهَمِ (1)

"ہلاک ہو گیا درہم و دینار کا بندہ۔"

- اجتماعی سطح پر موجودہ دور میں وطن کی محبت ہر چہار طرف غالب نظر آتی ہے۔ بقول علامہ اقبال:

اس دور میں مے اور ہے جام اور ہے جم اور ساقی نے بنا کی روشِ لطف و ستم اور

مسلم نے بھی تعمیر کیا اپنا حرم اور تہذیب کے آزر نے ترشوائے صنم اور

ان تازہ خداؤں میں بڑا سب سے وطن ہے

جو پیر ہن اس کا ہے وہ مذہب کا کفن ہے

(1) صحیح البخاری، کتاب الجہاد والسیر، باب الجراسۃ فی الفزو فی سبیل اللہ عن ابی ہریرۃ

حقیقت و اقسام شرک

یہ بت کہ تراشیدہ تہذیبِ نوبی ہے غارت گر کا شانہ دینِ نبویؐ ہے  
بازو ترا توحید کی قوت سے قوی ہے اسلام ترا دلیں ہے تو مصطفویؐ ہے  
نظارہ دیرینہ زمانے کو دکھا دے  
اے مصطفویؐ خاک میں اس بت کو ملا دے

اقوام جہاں میں ہے رقابت تو اسی سے تنخیر ہے مقصود تجارت تو اسی سے  
خالی ہے صداقت سے سیاست تو اسی سے کمزور کا گھر ہوتا ہے غارت تو اسی سے  
اقوام میں مخلوقِ خدا بُتی ہے اسی سے  
قومیتِ اسلام کی جڑ کٹتی ہے اسی سے

معبودِ حقیقی یعنی اللہ کی طرح معبودِ وطن کے لیے بھی ترانہ سُمہ پڑھا جاتا ہے، سلامی پیش کی جاتی  
ہے اور قنوت یعنی ادب و احترام سے کھڑے ہونے کی رسم ادا کی جاتی ہے۔

• درمیانی سطح پر نبوی، اولاد، مذہبی پیشواؤں اور سیاسی رہنماؤں کی محبت بھی شرک ہے، اگر یہ محبت  
اللہ اور اُس کے رسول ﷺ کی محبت پر غالب آجائے۔ خلافِ شرع کام کرنے والوں کو اپنا ہیرو یا  
آئیڈیل قرار دے کر ان کا پرستار بننا بھی شرک ہے۔

**عبادت میں شرک کی کچھ مزید صورتیں:**

i. مراسمِ عبودیت میں شرک یعنی رکوع، سجدہ، نذر و نیاز وغیرہ اللہ کے سوا کسی اور کے لیے کرنا۔  
ii. دعا میں شرک یعنی اللہ کے سوا کسی اور سے دعا کرنا۔ عبادت کے ساتھ دعا کا تعلق نبی  
اکرم ﷺ نے اس طرح واضح فرمایا:

الدُّعَاءُ مُتَمُّ الْعِبَادَةِ (۱) "دعا عبادت کا مغز ہے۔"

الدُّعَاءُ هُوَ الْعِبَادَةُ (۲) "دعا ہی اصل عبادت ہے۔"

(۱) سنن ترمذی، کتاب الدَّعَوَاتِ عَنْ رَسُولِ اللَّهِ، باب مَا جَاءَ فِي فَضْلِ الدُّعَاءِ عَنْ اِبْنِ مَالِكٍ

(۲) سنن ترمذی، کتاب الدَّعَوَاتِ عَنْ رَسُولِ اللَّهِ، باب مَا جَاءَ فِي فَضْلِ الدُّعَاءِ عَنْ النُّعْمَانِ بْنِ بَشِيرٍ

لہذا اللہ کے سوا کسی اور سے دعا کرنا شرک فی العبادت ہے:

أَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا (الجن: 72، 18)

"بلاشبہ مسجدیں اللہ کے لیے ہیں تو (ان میں) اللہ کے ساتھ کسی (اور) کو نہ پکارو۔"

إِيَّاكَ نَعْبُدُ وَإِيَّاكَ نَسْتَعِينُ (الفاتحة: 4)

"(اے اللہ!) ہم تیری ہی عبادت کرتے ہیں اور تجھ ہی سے مدد مانگتے ہیں۔"

وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ

دُخْرَيْنَ ﴿٥٠﴾ (المؤمن: 40، 60)

"(لوگو) تمہارا رب فرماتا ہے کہ مجھے پکارو میں تمہاری (دعا) قبول کروں گا۔ جو لوگ میری

عبادت سے تکبر کی وجہ سے گریز کرتے ہیں عنقریب جہنم میں ذلیل ہو کر داخل ہوں گے۔"

iii. اخلاص میں شرک یعنی عمل کا مقصد اللہ کی رضا کا حصول نہ ہو بلکہ کسی کو دکھانا یا سنانا یا دنیا کا

فائدہ حاصل کرنا ہو۔ مسند احمد کی روایت ہے:

مَنْ صَلَّى بُرَاءً فَقَدْ أَشْرَكَ مَنْ صَامَ بُرَاءً فَقَدْ أَشْرَكَ مَنْ تَصَدَّقَ بُرَاءً فَقَدْ أَشْرَكَ (1)

"جس نے دکھاوے کے لیے نماز پڑھی اُس نے شرک کیا جس نے دکھاوے کے لیے روزہ

رکھا اُس نے شرک کیا جس نے دکھاوے کے لیے صدقہ کیا اُس نے شرک کیا۔"

## اختتامی باتیں:

1. شرک کی یہ جملہ تفصیل سامنے آنے کے بعد ہمیں کسی درجہ میں سورۃ یوسف<sup>12</sup> آیت 106 کا

صحیح فہم حاصل ہوتا ہے کہ: وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ (ان میں سے اکثر اللہ پر

ایمان نہیں رکھتے مگر یہ کہ وہ شرک بھی کیے جاتے ہیں)۔

2. مذکورہ بالا تفصیل، قرآن حکیم میں چھ بار حضرت ابراہیم کے لیے اس سند کے بیان ہونے کی

اہمیت واضح کرتی ہیں کہ:

(1) مسند احمد، کتاب باقی مُسْنَدُ الشَّامِيِّينَ، باب حَدِيثُ شَدَادِ بْنِ أَوْسٍ، 16517

وَمَا كَانَ مِنَ الْمُشْرِكِينَ "وہ شرک کرنے والوں میں سے نہ تھے"۔

براہمی نظر پیدا مگر مشکل سے ہوتی ہے

ہوس چھپ چھپ کے سینوں میں بنا لیتی ہے تصویریں

3. شرک کے بارے میں مذکورہ بالا تفصیل کے علم سے قبل صرف ایسے لوگ مشرک نظر آتے ہیں جو اللہ کے سوا دوسروں کو مدد کے لیے پکارتے ہیں، بزرگانِ دین کے نام کی نذر و نیاز کرتے ہیں، بزرگانِ دین کے مزارات پر اپنی حاجت روائی کے لیے دعائیں کرنے جاتے ہیں اور ان مزارات پر غیر شرعی رسومات انجام دیتے ہیں۔ مذکورہ بالا تفصیل جاننے کے بعد انسان کو اپنی فکر دا من گیر ہو جاتی ہے کہ کہیں میں بھی تو مشرکین میں شامل نہیں ہوں۔

**کسی مسلمان کو مشرک نہیں کہنا چاہیے:**

- ہر علم رکھنے والا عالم نہیں ہوتا، اسی طرح ہر شرک کرنے والا مشرک نہیں ہوتا۔
- اہل کتاب نے بدترین شرک یعنی شرک فی الذات کیا لیکن قرآن میں انہیں مشرک نہیں بلکہ اہل کتاب کہا گیا:

مَا يَؤُذُ الَّذِينَ كَفَرُوا مِنْ أَهْلِ الْكِتَابِ وَلَا الْمُشْرِكِينَ أَنْ يُؤْمَلَ عَلَيْكُمْ مِنْ خَيْرٍ مِمَّنْ رَّبِّكُمْ

(البقرة: 105)

"نہیں چاہتے وہ لوگ جنہوں نے کفر کیا اہل کتاب اور مشرکین میں سے کہ تم پر تمہارے رب کی طرف سے کوئی خیر نازل ہو"۔

اسی طرح اہل کتاب کے کھانے اور ان کی خواتین کے ساتھ نکاح کو جائز قرار دیا گیا:

أَيُّوْمٍ أَحَلَّ لَكُمْ الطَّيِّبَاتُ وَطَعَامُ الَّذِينَ أُوتُوا الْكِتَابَ حَلَّ لَكُمْ وَطَعَامُكُمْ حَلَّ لَهُمْ

وَالْمُحْصَنَاتُ مِنَ الْبُؤْمَانِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا

اتَّبَعْتَهُنَّ أَجُودَهُنَّ مُحْصِنِينَ غَيْرِ مُسْلِفِينَ وَلَا مُتَّخِذِي أَخْدَانٍ وَمَنْ يَكْفُرْ بِالْإِيمَانِ

فَقَدْ حَبِطَ عَمَلُهُ وَهُوَ فِي الْآخِرَةِ مِنَ الْخَسِرِينَ ﴿٥﴾ (البائدة: 5)

"آج تمہارے لیے سب پاکیزہ چیزیں حلال کر دی گئیں اور اہل کتاب کا کھانا بھی تمہارے لیے



حلال ہے اور تمہارا کھانا اُن کے لیے حلال ہے اور پاک دامن مومن عورتیں اور پاک دامن اہل کتاب عورتیں بھی (حلال ہیں) جب کہ اُن کا مہر دے دو اور اُن سے عفت قائم رکھنی مقصود ہونہ کہ کھلی بدکاری کرنی اور نہ چھپی دوستی کرنی اور جو شخص ایمان کے بعد کفر کرے گا تو اُس کا عمل برباد ہو گیا اور وہ آخرت میں نقصان پانے والوں میں سے ہو گا۔"

• در حقیقت ہر گناہ شرک کا مظہر ہے لیکن اللہ نے بعض گناہوں کو شرک قرار نہیں دیا اور اُن کی معافی کا وعدہ فرمایا:

i. کبائر سے بچنے والوں کے صغیرہ گناہ معاف کرنے کی بشارت دی گئی:

إِنْ تَجْتَنِبُوا كَبَائِرَ مَا تُنْهَوْنَ عَنْهُ طُفَّ عَنْكُمْ سَيِّئَاتِكُمْ وَنُدْخِلُكُمْ مُدْخَلًا كَرِيمًا

(النساء: 31)

"اگر تم اُن بڑے بڑے گناہوں سے بچتے رہو گے جن سے تمہیں روکا گیا ہے تو ہم تمہاری (چھوٹی) برائیوں کو (تمہارے حساب سے) ساقط کر دیں گے اور تم کو عزت کے مقام میں داخل کریں گے۔"

الَّذِينَ يَجْتَنِبُونَ كَبِيرَ الْأَثْمِ وَالْفَوَاحِشِ إِلَّا اللَّيْمَ ط إِنَّ رَبَّكَ وَاسِعُ الْمَغْفِرَةِ

(النجم: 32)

ii. مجبوری میں بقدر ضرورت حرام سے استفادہ کی اجازت دی گئی:

"(ایسے لوگوں کے لیے) جو بچتے رہے کبیرہ گناہوں اور بے حیائی کے کاموں سے سوائے چھوٹے گناہوں کے، اے نبی ﷺ آپ کے رب کی مغفرت بلاشبہ وسیع ہے۔"

إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنزِيرِ وَمَا آهَلَ بِهِ لِغَيْرِ اللَّهِ فَبِمَا اضْطُرُّ غَيْرِ بَاغٍ وَلَا عَادٍ فَلَا أَثْمَ عَلَيْهِ إِنَّ اللَّهَ عَفُورٌ رَحِيمٌ ﴿۱۷۳﴾ (البقرة: 173)

"اُس نے تم پر مردار (جانور) اور خون اور سور کا گوشت حرام کیا ہے اور (نیز) وہ جس پر اللہ کے سوا کسی اور کا نام لیا گیا ہو۔ لیکن جو شخص (بھوک سے) بے قرار ہو جائے (جب کہ وہ) حکم عدولی اور حد سے تجاوز کرنے والا نہ ہو تو اُس پر کچھ گناہ نہیں۔ بے شک اللہ غفور ورحیم ہے۔"

حقیقت و اقسام شرک

.iii. بھول اور خطا یعنی غیر شعوری یا وقتی جذبات کے تحت ہونے والے گناہ کی معافی کے لیے دعا سکھائی گئی :

رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا (البقرة: 286)

"اے ہمارے رب، اگر ہم بھول جائیں یا چوک جائیں تو (ان گناہوں پر) ہماری گرفت نہ فرما۔  
البتہ ایسا گناہ جو جان بوجھ کر اور مستقلاً کیا جائے، بغیر توبہ کے معاف نہیں کیا جائے گا۔

بَلَىٰ مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَٰئِكَ أَصْحَابُ النَّارِ ۖ هُمْ فِيهَا

خَالِدُونَ ﴿٨١﴾ (البقرة: 81)

"کیوں نہیں! جس کسی نے بھی ایک بُرائی کمائی اور اُس بُرائی نے اُسے گھیرے میں لے لیا

تو ایسے ہی لوگ دوزخی ہیں، وہ ہمیشہ دوزخ ہی میں رہیں گے۔"

- کسی ایک فرد یا گروہ کو یہ حق حاصل نہیں کہ وہ کسی مسلمان کو مشرک قرار دے۔ غیر مسلم قرار دینے کی واحد صورت یہ ہے کہ مسلمانوں کے تمام مکاتب فکر مل کر حکومت سے ایسا فیصلہ حاصل کرنے کی کوشش کریں۔
- ہمیں اپنی فکر کرنی چاہیے اور دوسروں کو ہمدردی کے ساتھ شرک سے بچنے کی تلقین کرنی چاہیے۔

## حقیقت و اقسام شرک

کو مزید وضاحت کے ساتھ سمجھنے کے لیے

محترم ڈاکٹر اسرار احمد صاحب کے اس موضوع پر

چھ آڈیو کیسٹس یا ایک آڈیو CD کی سماعت کا اہتمام فرمائیے

## منتخب نصاب حصہ اول

درس پنجم: سورۃ حم السجدۃ<sup>41</sup> آیات 30-36

"حِطٌّ عَظِيمٌ"

اَعُوذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝  
 اِنَّ الَّذِيْنَ قَالُوْا رَبُّنَا اللّٰهُ ثُمَّ اسْتَقٰمُوْا تَتَنَزَّلُ عَلَيْهِمُ الْمَلٰٓئِكَةُ اَلَّا تَخٰفُوْا وَلَا تَحْزَنُوْا وَاٰبِسُوْا  
 بِالْجَنَّةِ الَّتِي كُنْتُمْ تُوعَدُوْنَ ۝ نَحْنُ اَوْلٰٓئُوْكُمْ فِي الْحَيٰوةِ الدُّنْيَا وَفِي الْاٰخِرَةِ ۚ وَكُمُ فِيْهَا مَا  
 تَشْتَهِيْ اَنْفُسُكُمْ وَكُمُ فِيْهَا مَا تَدْعُوْنَ ۝ نَزَّلًا مِّنْ غَفُوْرٍ رَّحِيْمٍ ۝ وَمَنْ اَحْسَنُ قَوْلًا مِّمَّنْ  
 دَعَا اِلَى اللّٰهِ وَعَمِلَ صٰلِحًا وَقَالَ اِنِّىْ مِنَ الْمُسْلِمِيْنَ ۝ وَلَا تَسْتَوِي الْحَسَنَةُ وَلَا السَّيِّئَةُ ۗ  
 اِدْفَعْ بِالَّتِي هِيَ اَحْسَنُ فَاِذَا الَّذِي بَيْنَكَ وَبَيْنَهُ عَدَاوَةٌ كَاَنَّهُ وَلِيٌّ حَمِيْمٌ ۝ وَمَا يَلْقٰهَا اِلَّا الَّذِيْنَ  
 صَبَّوْا ۚ وَمَا يَلْقٰهَا اِلَّا ذُوْحِطٌّ عَظِيْمٌ ۝ وَمَا يَنْزَعُكَ مِنَ الشَّيْطٰنِ نَزْعٌ فَاَسْتَعِذْ بِاللّٰهِ ۗ اِنَّهُ هُوَ  
 السَّيِّعُ الْعَلِيْمُ ۝

تمہیدی نکات:

1. منتخب نصاب کے حصہ اول کا درس چہارم سورۃ حم السجدہ کی سات آیات یعنی آیات 30 تا 36 کے مطالعہ پر مشتمل ہے۔

2. قرآن حکیم میں کئی مقامات پر سات آیات میں اہم مضامین بیان ہوئے ہیں مثلاً:

- سورۃ الفاتحہ فطرتِ انسانی کی ترجمانی
- سورۃ البقرہ رکوع 5 بنو اسرائیل کو دعوتِ ایمان و عمل
- سورۃ المائدہ رکوع 7 نفاذ شریعت کی پُر زور تاکید
- سورۃ المدثر ابتدائی سات آیات نبی اکرم ﷺ کا فرض منصبی
- سورۃ القلم ابتدائی سات آیات نبی اکرم ﷺ کے محاسن کا بیان

3. اس درس میں شامل آیات سے سورۃ العنص میں بیان شدہ نجات کی شرائط ایک نئے انداز میں اس طرح واضح ہو کر سامنے آتی ہیں:

i. ایمان کی وضاحت میں اللہ پر ایمان کے حوالے سے آیت 30 میں اللہ ہی کو رب تسلیم کرنے کا اعلان ہے اور اللہ کی چار صفات (غفور، رحیم، سبیب، علیم) کا بیان آیات 32 اور 36 میں آیا۔ آخرت پر ایمان کے ذیل میں آیت 30 میں فرمایا گیا وَابْتَشِرُوا بِالْجَنَّةِ الَّتِي كُنْتُمْ تُوعَدُونَ (اور خوشخبری لو اُس جنت کی جس کا تم سے وعدہ کیا گیا ہے)۔ اسی طرح آیت 31 میں الفاظ آئے نَحْنُ اَوْلِيَاؤُكُمْ فِي الْحَيٰوةِ الدُّنْيَا وَفِي الْاٰخِرَةِ وَلَكُمْ فِيهَا مَا تَشْتَهِيْ اَنْفُسُكُمْ وَلَكُمْ فِيهَا مَا تَدَّعُوْنَ (ہم تمہارے دوست ہیں دنیا کی زندگی میں اور آخرت میں اور تمہارے لیے اُس (جنت) میں وہ سب ہو گا جو تمہارے جی چاہیں گے اور تمہارے لیے اُس میں وہ سب ہو گا جو تم مانگو گے)۔ آیت 30 میں فرشتوں پر ایمان کا ذکر یوں کیا گیا تَتَنَزَّلُ عَلَيْهِمُ الْمَلٰٓئِكَةُ (نازل ہوتے ہیں اُن پر فرشتے)۔ پھر آیت 30 ہی میں ایمان کے حاصل یعنی زوال خوف و حزن کا بیان اس طرح آیا کہ اَلَا تَتَخٰفُوْنَ اَوْلٰٓءَ تَخٰفُوْنَ (نہ تم ڈرو اور نہ کچھ غم کرو)۔

ii. عمل صالح کی اصطلاح آیت 33 میں آئی اور اس سے قبل استقامت کا ذکر آیت 30 میں وارد ہوا۔

iii. تو اوصی بالحق کے حوالے سے "دعوت الی اللہ" کی اصطلاح آیت 33 میں بیان ہوئی۔

iv. تو اوصی بالصبر کے ذیل میں صبر کا ذکر آیت 35 میں ہوا۔

4. اس درس میں شامل آیات میں سورۃ العصر میں بیان شدہ لوازم نجات کی بلند ترین منازل کا تذکرہ ہے:

- ایمان کی اعلیٰ ترین منزل ہے اللہ ہی کے "رب" ہونے پر یقین۔
- عمل صالح کی اعلیٰ ترین منزل ہے "استقامت"۔
- تو اوصی بالحق کی اعلیٰ ترین منزل ہے "دعوت الی اللہ"۔
- صبر کی اعلیٰ ترین منزل ہے "برائی کا جواب بھلائی سے دینا"۔

## آیات کے مضامین پر غور

آیت 30:

إِنَّ الَّذِينَ قَالُوا رَبُّنَا اللَّهُ... بے شک جن لوگوں نے کہا کہ ہمارا رب اللہ ہے... ثُمَّ اسْتَقَامُوا... پھر ڈٹ گئے... تَتَكَلَّمُ عَلَيْهِمُ الْمَلَائِكَةُ... نازل ہوتے ہیں ان پر فرشتے... أَلَّا تَخَافُوا وَلَا تَحْزَنُوا... (یہ کہتے ہوئے) نہ تم ڈرو اور نہ کچھ غم کرو... وَأَبِشِرُوا بِالْجَنَّةِ الَّتِي كُنتُمْ تُوعَدُونَ ○ اور خوشخبری لو اس جنت کی جس کا تم سے وعدہ کیا گیا ہے۔

اس آیت میں اللہ کا ایک اہم اسم رب اور ایک اہم اصطلاح استقامت بیان ہوئی ہے۔

**رب:**

- لفظ رب کا مادہ ہے رب ب (ن) جس سے بننے والے مصدر کے معنی ہیں مالک ہونا، بالادست ہونا، انتظام کرنا۔ امام راغب اصفہانی نے مفردات القرآن میں اس کی وضاحت یوں بیان کی ہے:

إِدْشَاءُ الشَّيْءِ حَالًا فَحَالًا إِلَى حَدِّ تَمَامِهِ

"کسی شے کو درجہ بدرجہ ابتداء سے آخری حد تک لے جانا"۔

- رب کے ایک معنی ہیں مالک یا آقا۔ سورۃ یوسف<sup>12</sup> آیت 23 میں حضرت یوسفؑ کے عزیز مصر کے بارے میں یہ الفاظ نقل کیے گئے ہیں کہ إِنَّهُ رَبِّي أَحْسَنَ مَثْوَايَ - بلاشبہ وہ میرا ایسا آقا ہے جس نے مجھے اچھی طرح رکھا ہے۔

رب کے دوسرے معنی ہیں ضروریات پوری کرنے والا، پروان چڑھانے والا، پروردگار، پالن ہار۔ اللہ تعالیٰ ہی حقیقی رب ہے جو تمام مادی و روحانی ضروریات پوری فرماتا ہے۔

دونوں مفاہیم میں مطابقت یہ ہے کہ جو مالک ہوتا ہے وہی اپنی ملکیت کی تمام ضروریات بھی پوری کرتا ہے۔

**استقامت:**

- استقامت کل تعلیمات دینی کا خلاصہ و عطر ہے۔ ارشادات نبوی ﷺ ہیں:

عَنْ سَفْيَانَ بْنِ عَبْدِ اللَّهِ التَّمِمْيِّ قَالَ قُلْتُ يَا رَسُولَ اللَّهِ عَلَيْهِ وَسَلَّمَ قُلْ لِي فِي الْإِسْلَامِ قَوْلًا

لَا أَسْأَلُ عَنْهُ أَحَدًا بَعْدَكَ قَالَ: قُلْ أَمَنْتُ بِاللَّهِ ثُمَّ اسْتَخْتَمُ (۱)

حضرت سفیان بن عبد اللہ ثقفی سے روایت ہے کہ میں نے رسول اللہ ﷺ سے عرض کیا کہ اسلام کے بارے میں کوئی ایسی بات بتائیے کہ میں آپ ﷺ کے بعد اس بارے میں کسی اور سے کچھ نہ پوچھوں۔ آپ ﷺ نے فرمایا "کہو میں اللہ پر ایمان لایا اور پھر اس پر ڈٹ جاؤ"۔  
وَعَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ قَارِبُوا وَسَدُّوا وَعَلِمُوا أَنَّهُ لَنْ يَنْجُوا  
أَحَدٌ مِنْكُمْ بِعَمَلِهِ قَالُوا يَا رَسُولَ اللَّهِ ﷺ . وَلَا أَنْتَ؟ قَالَ: وَلَا أَنَا إِلَّا أَنْ يَتَّعَمَدَنِي اللَّهُ

بِرَحْمَةٍ مِنْهُ وَفَضِيلٍ (۲)

حضرت ابو ہریرہ سے روایت ہے کہتے ہیں کہ فرمایا رسول اللہ ﷺ نے "میانہ روی اختیار کرو، غلو نہ کرو اور استقامت اختیار کرو اور جان لو تم میں سے کوئی اپنے عمل سے نجات نہ پاسکے گا"۔  
سوال کیا گیا آپ ﷺ بھی؟ فرمایا "ہاں میں بھی سوائے اس کے کہ اللہ ڈھانپ لے مجھے اپنی رحمت اور فضل سے"۔

• صوفیاء کرام کا قول ہے کہ:

الْإِسْتِقَامَةُ خَيْرٌ مِنْ أَلْفِ كَرَامَةٍ

"استقامت ہزار کرامتوں سے بہتر ہے"

• استقامت کا لفظ بنا ہے ق و م سے۔ اس کے لغوی معنی ہیں ڈٹ جانا، جم جانا، جھیلنا، برداشت کرنا۔

• اللہ کی ربوبیت پر استقامت کے دو پہلو ہیں:

i. استقامتِ ظاہری جس کے مظاہر ہیں:

▪ عبادتِ رب یعنی دلی آمادگی کے ساتھ اللہ کی کلی اطاعت کرنا۔

▪ امر بالمعروف یعنی اللہ کی مرضی جاری و ساری کرنے کی کوشش کرنا۔

▪ نہی عن المنکر یعنی اللہ کی نافرمانی کو مٹانے کے لیے تن من دھن لگانا۔

ii. استقامتِ باطنی جس سے مراد ہے:

(۱) صحیح مسلم، کتاب الإيمان، باب جامع أوصاف الإسلام

(۲) صحیح مسلم، کتاب صفة القيامة والجنة والنار، باب لَنْ يَدْخُلَ أَحَدٌ الْجَنَّةَ بِعَمَلِهِ بَلْ بِرَحْمَةِ اللَّهِ تَعَالَى

- راضی برضائے رب ہونا یعنی اللہ کے ہر فیصلے پر راضی رہنا۔
- اللہ کا شکر کرنا یعنی ہر نعمت کو اللہ ہی کی عطا سمجھنا اور اس پر نہ اترانا
- مَخَافَةُ اللَّهِ یعنی اللہ ہی سے ڈرنا۔ حدیثِ نبوی ﷺ ہے:
- رَأْسُ الْحِكْمَةِ مَخَافَةُ اللَّهِ (۱)
- "حکمت کی چوٹی اللہ کا خوف ہے۔"
- توکل علی اللہ یعنی اللہ پر بھروسہ کرنا اور اُس سے امید رکھنا۔
- وَعَلَى اللَّهِ فَلْيَتَوَكَّلِ الْمُؤْمِنُونَ (التغابن: 64: 13)
- "اور ایمان والوں کو چاہیے کہ اللہ ہی پر بھروسہ رکھیں۔"
- تفویض الامر الی اللہ یعنی تمام معاملات اللہ کے سپرد کرنا۔
- وَأَقْوَضُ أَمْرِي إِلَى اللَّهِ (البؤمن: 40: 44)
- "اور میں تو اپنا معاملہ اللہ (ہی) کے سپرد کرتا ہوں۔"
- کارسازِ ما بکفرِ کارِما      فکرِ ما در کارِ ما آزارِ ما
- "ہمارا کارساز ہمارے مسائل کے حل کا دھیان رکھتا ہے۔ ہمارا ابتداء خود اپنے مسائل کے حل کے بارے میں متفکر ہونا ہمیں پریشان کر دیتا ہے۔"
- درج بالا تفصیلات واضح کرتی ہیں کہ "لفظ استقامت میں ایک قیامت مضمرب ہے۔"
- آیت کے اگلے حصہ میں اللہ کی ربوبیت پر استقامت اختیار کرنے والوں کے بارے میں خبر دی گئی کہ تَنْزِيلٌ عَلَيْهِمُ الْمَلٰٓئِكَةُ... نازل ہوتے ہیں اُن پر فرشتے۔ نیک لوگوں پر فرشتوں کا نزول نہ صرف آخرت میں ہو گا بلکہ دنیا میں بھی ہوتا ہے جس کے مواقع حسب ذیل ہیں:
- i. نیکی پر انسان کی حوصلہ افزائی کے لیے۔ اللہ نے انسان پر حملہ آور شرکی ہر نوعیت کی قوت کے مقابلہ میں اُس کی مدد کے لیے اُسی نوعیت کی خیر کی قوت بھی رکھی ہے:

(۱) شعب الایمان للبيهقي، کتاب الحادی عشر من شعب الایمان وهو باب فی الخوف من اللہ، 763 ... عن ابن

سورۃ السجدۃ آیات 30-36 "حَظٌّ عَظِيمٌ"

▪ شرکی باطنی قوت ہے نفس امارہ بالسوء (برائی پر ابھارنے والا نفس) اور خیر کی باطنی قوت ہے نفس لوامہ (ضمیر)۔

▪ شرکی ظاہری قوت ہیں فاسقین و فجار اور خیر کی ظاہری قوت ہیں صالحین۔

▪ شرکی مخفی قوت ہیں شیاطین جن اور خیر کی مخفی قوت ہیں فرشتے۔

ii. معرکہ حق و باطل میں اہل ایمان کی نصرت کے لیے جیسے غزوہ بدر میں:

إِذْ تَسْتَعِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِالْفِئْتِ مِنَ الْمَلَائِكَةِ مُرَدِّفِينَ ۝

(الانفال: 9)

"(اور وہ وقت بھی یاد کرو) جب تم نے اپنے رب سے فریاد کی تھی تو اُس نے تمہاری فریاد سن لی تھی (اور فرمایا تھا) کہ ہم یکے بعد دیگرے اترنے والے ایک ہزار فرشتوں سے تمہاری مدد کریں گے۔"

فضائے بدر پیدا کر فرشتے تیری نصرت کو

اتر سکتے ہیں گردوں سے قطار اندر قطار اب بھی

iii. ایسی محافل پر جن میں قرآن حکیم کی تلاوت اور تدریس ہو رہی ہو۔ نبی اکرم ﷺ کا ارشاد مبارک ہے:

مَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ يَتْلُونَ كِتَابَ اللَّهِ وَيَتَدَارَسُونَ سُورَةَ بَيْنَهُمْ  
إِلَّا نَزَلَتْ عَلَيْهِمُ السَّكِينَةُ وَغَشِيَتْهُمْ الرَّحْمَةُ وَحَقَّتْ لَهُمُ الْمَلَائِكَةُ وَذَكَرَهُمْ

اللَّهُ فَيَمَنُّ عِنْدَهُ (۱)

"جب بھی کچھ لوگ اللہ کے گھروں میں سے کسی گھر میں جمع ہو کر اللہ کی کتاب کی تلاوت کرتے اور آپس میں اسے سیکھتے اور سکھاتے ہیں تو اُن پر سکون اور اطمینان کا نزول ہوتا ہے اور رحمت اُن پر چھا جاتی ہے اور فرشتے اُن کو گھیر لیتے ہیں اور اللہ اُن کا تذکرہ اپنے مقربین کی محفل میں کرتا ہے۔"

(۱) صحیح مسلم، کتاب الذِّكْرِ وَالِدُعَاءِ وَالتَّوْبَةِ وَالِاسْتِغْفَارِ، باب فَضْلِ الْجَمَاعَةِ عَلَى تِلَاوَةِ الْقُرْآنِ وَعَلَى الذِّكْرِ... عن ابی ہریرۃ



iv. نیک لوگوں پر عالم نزع کے وقت۔ ارشادِ باری تعالیٰ ہے:

الَّذِينَ تَتَوَفَّوهُمْ الْمَلٰئِكَةُ طَيِّبِينَ يَقُولُونَ سَلَامٌ عَلَيْكُمْ اَدْخُلُوا الْجَنَّةَ بِمَا كُنْتُمْ تَعْمَلُونَ ﴿النحل: 32﴾

"جب فرشتے روحیں قبض کرتے ہیں پاکیزہ لوگوں کی تو کہتے ہیں تم پر سلامتی ہو۔ داخل ہو جاؤ جنت میں اُن اعمال کی وجہ سے جو تم کرتے رہے ہو۔"

- آیت کے اگلے حصہ میں اللہ کی ربوبیت پر استقامت اختیار کرنے والوں کو فرشتوں کے ذریعہ خوشخبری دی گئی اَلَّا تَخَافُوْا وَلَا تَحْزَنُوْا ... نہ تم ڈرو اور نہ کچھ غم کرو۔ حزن یعنی غم کا تعلق ماضی کے افسوس ناک واقعات سے اور خوف کا تعلق مستقبل کے اندیشوں سے ہوتا ہے۔ زوالِ خوف و حزن کی نعمت اس یقین کی بنیاد پر حاصل ہوتی ہے کہ ماضی میں جو کچھ ہوا اللہ نے کیا اور مستقبل میں جو ہو گا وہ بھی اللہ ہی کے حکم سے ہو گا۔ اللہ کے ہر فیصلے میں خیر ہی خیر ہے۔ وہ ہمارا ہم سے بڑھ کر خیر خواہ اور ہماری مصلحتوں کا ہم سے بڑھ کر جاننے والا ہے۔ زوالِ خوف و حزن کی نعمت مقامِ ولایت پر حاصل ہوتی ہے:

اَلَا اِنَّ اَوْلٰیاءَ اللّٰهِ لَا خَوْفَ عَلَيْهِمْ وَلَا هُمْ يَحْزَنُوْنَ ﴿الَّذِينَ اٰمَنُوْا وَكَانُوْا يَتَّقُوْنَ﴾ (یونس: 62-63)

"یاد رکھو اللہ کے دوستوں کے لیے نہ تو (کسی طرح کا) خوف ہے اور نہ وہ غمگین ہوتے ہیں۔ یہ وہ لوگ ہیں جو ایمان لائے اور (برائیوں سے) بچتے رہے۔"

### آیت 31:

نَحْنُ اَوْلٰیاءُكُمْ فِي الْحَيٰوةِ الدُّنْيَا وَفِي الْاٰخِرَةِ ... ہم تمہارے دوست ہیں دنیا کی زندگی میں اور آخرت میں ... وَ لَكُمْ فِيْهَا مَا تَشْتَهِيْ اَنْفُسُكُمْ ... اور تمہارے لیے اُس (جنت) میں وہ سب ہو گا جو تمہارے جی چاہیں گے ... وَ لَكُمْ فِيْهَا مَا تَدَّعُوْنَ ﴿اور تمہارے لیے اُس (جنت) میں وہ سب ہو گا جو تم مانگو گے۔

اس آیت میں جنت کی حسبِ ذیل تین نعمتوں میں سے دو کا بیان ہے:

- i. وہ نعمتیں جن کا تعلق ہماری نفسانی یا جلی خواہشات کی تسکین سے ہے۔ ان کے لیے الفاظ آئے مَا تَشْتَهِيْ اَنْفُسُكُمْ (وہ سب جو تمہارے جی چاہیں گے) جیسے غذا، مشروبات،

- لباس، جنسی جذبہ کی تسکین وغیرہ۔ یہ نعمتیں بغیر طلب کیے عطا کی جائیں گی۔
- ii. وہ نعمتیں جن کا تعلق ہر انسان کے اپنے اپنے ذوق سے ہے اور وہ انہیں طلب کرے گا (مَاتَدْعُونَ)۔ طلب کرنے پر یہ نعمتیں فراہم کر دی جائیں گی۔
- iii. وہ خاص نعمتیں جن کا تصور کرنا اس دنیا میں ناممکن ہے۔ ان کے بارے میں سورۃ ق<sup>50</sup> آیت 35 میں فرمایا گیا وَكَذَٰلِكَ نَمُزِّدُهُمْ (ہمارے پاس مزید بھی ہے)۔ ان نعمتوں کا بیان اگلی آیت میں آرہا ہے۔

### آیت 32:

نُزُلًا مِّنْ غَفُورٍ رَّحِيمٍ ○ ابتدائی مہمانی ہوگی غفور و رحیم کی طرف سے۔

عربی میں "نَزِيلٌ" کہتے ہیں اس مہمان کو جو ابھی ابھی سواری سے اترے۔ اسی طرح "نُزُلٌ" کہتے ہیں ابتدائی مہمانی کو جو موسم کی مناسبت سے ٹھنڈے یا گرم مشروب کی صورت میں مہمان کی خدمت میں پیش کی جاتی ہے۔ اصل ضیافت کا اہتمام بعد میں کیا جاتا ہے۔ اس آیت میں فرمایا جا رہا ہے کہ جنت کی مذکورہ بالا دو نعمتیں تو "نُزُلٌ" کے درجہ میں ہیں اور اصل یعنی تیسری نعمت تو بعد میں عطا کی جائے گی۔ اس نعمت کے بارے میں ارشاد نبوی ﷺ ہے:

قَالَ اللَّهُ تَعَالَىٰ أَعَدَدْتُ لِعِبَادِي الصَّالِحِينَ مَا لَا أَعْبِي رَأَتْ وَلَا أَدْنُو سَمِعَتْ وَلَا حَظَرَ عَلَىٰ قَلْبٍ  
بَشَرٍ فَافْرُءُوا وَإِنْ شِئْتُمْ فَلَا تَعْلَمُ نَفْسٌ مَّا أُخْفِيَ لَهُمْ مِّنْ قُرَّةٍ أَعْيُنٍ ①

"اللہ تعالیٰ فرماتا ہے کہ میں نے اپنے نیک بندوں کے لیے وہ نعمتیں تیار کی ہیں جنہیں نہ کسی آنکھ نے دیکھا، نہ کسی کان نے اُن کا ذکر سنا اور نہ ہی کسی دل پر اُن کا خیال گزرا، اگر تم چاہو تو پڑھ لو فَالَا تَعْلَمُ نَفْسٌ مَّا أُخْفِيَ لَهُمْ مِّنْ قُرَّةٍ أَعْيُنٍ ... انسان نہیں جانتے کہ اُن کے لیے کیسی آنکھوں کی ٹھنڈک پوشیدہ رکھی گئی ہے (سورۃ السجدۃ: 32) ①"

### آیت 33:

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ... اور کس کی بات اچھی ہوگی اُس سے جو بلائے اللہ کی طرف...  
وَعَمِلَ صَالِحًا... اور عمل کرے اچھا... وَقَالَ إِنِّي مِنَ الْمُسْلِمِينَ ○ اور کہے میں بھی عام

(1) صحيح البخارى، كتاب بَدءِ الْخَلْقِ، باب مَا جَاءَ فِي صِفَةِ الْجَنَّةِ وَأَنَّهَا مَخْلُوقَةٌ، و صحيح مسلم، كتاب الْجَنَّةِ وَصِفَةِ نَعِيمِهَا وَأَهْلِهَا... عن ابى هريرة

مسلمانوں میں سے ہوں۔

- اس آیت میں "دعوت الی اللہ" کو بہترین بات قرار دیا گیا۔ انسان کی قوتِ بیان کا سب سے اچھا مصرف یہ ہے کہ وہ اسے "دعوت الی اللہ" کے لیے استعمال کرے۔ قوتِ بیان بلاشبہ انسان کا اعلیٰ ترین وصف ہے۔ سورۃ الرحمٰن کی ابتدائی چار آیات میں ارشاد ہوا:
- الرَّحْمٰنُ ۝ عَلَّمَ الْقُرْآنَ ۝ خَلَقَ الْاِنْسَانَ ۝ عَلَّمَهُ الْبَيَانَ ۝
- "(اللہ جو) نہایت رحم کرنے والا ہے، اُسی نے قرآن سکھایا، انسان کو پیدا کیا، اُسے بیان کرنے کی صلاحیت دی۔"

اس آیت میں چار چوٹی کی چیزیں بیان ہوئیں۔ اللہ کی سب سے پیاری شان "رحمان"، اللہ کا سکھایا ہوا سب سے اعلیٰ کلام "قرآن"، اللہ کی سب سے اشرف مخلوق "انسان" اور انسان کا سب سے نمایاں وصف "بیان"۔ اعلیٰ شے کا استعمال بھی اعلیٰ ہونا چاہیے۔ انسان کے لیے قوتِ بیان کا اعلیٰ ترین مصرف ہے قرآن سیکھنا اور سکھانا۔ قرآن کے ذریعہ "دعوت الی اللہ" کا عمل نور علی نور ہے۔

- انسان کی قوتِ بیان کے استعمالات دو طرح کے ہیں:

### i. منفی استعمال:

- مجلسی برائیاں جیسے غیبت کرنا، بہتان لگانا، چغلی کھانا، طنز کرنا، مذاق اڑانا، طعنے دینا، بُرے القاب چسپاں کرنا وغیرہ۔
- ذاتی مفادات کے لیے جیسے جھوٹے مقدمات کی وکالت کرنا، معاملات میں جھوٹ اور چرب زبانی کے ذریعہ دھوکہ دہی کرنا، مفاد پرست سیاسی قائدین، علماءِ سوء اور دنیا دار صوفیاء کا گمراہی پھیلانا وغیرہ۔
- اجتماعیت میں تخریب کے لیے جیسے افواہیں پھیلانا، غلط بیانی کرنا، نجویٰ یعنی قیادت کے خلاف خفیہ مشورے کرنا وغیرہ۔
- شرکی دعوت جیسے وطنی، لسانی یا نسلی عصبیت کی دعوت دینا، فرقہ واریت کا پرچار کرنا، باطل نظریات کی تبلیغ کرنا وغیرہ۔

سورہ طہ السجدہ آیات 30-36 "حَظٌّ عَظِيمٌ"

▪ گانوں، ڈراموں، فلموں اور نام نہاد ثقافتی سرگرمیوں کے ذریعہ بے حیائی کی دعوت دینا۔

## ii. مثبت استعمال:

- پیشہ کے طور پر جیسے سچے مقدمات کی وکالت کرنا، اساتذہ کا مفید علوم کے لیے درس و تدریس کرنا، تاجروں کا سچائی اور امانت داری سے خرید و فروخت کرنا، سفارت کاروں کا ملک و قوم کے مفاد کے لیے بات چیت کرنا وغیرہ۔
- خیر کی دعوت جیسے حقوق کے لیے آواز اٹھانا، خدمتِ خلق کی طرف متوجہ کرنا، نظریات، عقائد، رسومات اور اخلاقیات کی اصلاح کے لیے وعظ و نصیحت کرنا، حق کی حمایت میں آواز بلند کرنا۔ اسی حوالے سے اعلیٰ ترین کام ہے "دعوت الی اللہ" یعنی کسی فرقہ یا مسلک کی طرف نہیں بلکہ توحید اور ہر سطح پر اللہ کی بندگی کی دعوت دینا۔

• دعوت الی اللہ کے لیے چند اہم نکات حسب ذیل ہیں :

- i. "دعوت الی اللہ" تو اسی بالحق کا نقطہ عروج ہے۔ تو اسی بالحق کے ذیل میں چھوٹی چھوٹی اخلاقی نصیحتیں بھی آتی ہیں لیکن اس کی چوٹی یہ ہے کہ لوگوں کو ایک اللہ ہی کو معبود ماننے کی دعوت دی جائے کیوں کہ نظری اعتبار سے سب سے بڑا حق اللہ تبارک و تعالیٰ کی ذاتِ مبارکہ ہے:

ذٰلِكَ بِاَنَّ اللّٰهَ هُوَ الْحَقُّ وَاَنَّ مَا يَدْعُوْنَ مِنْ دُوْنِهٖ هُوَ الْبَاطِلُ وَاَنَّ اللّٰهَ هُوَ الْعَلِيُّ

الْكِتٰبِ (الحج: 22: 62)

"اس لیے کہ اللہ ہی اصل حق ہے اور اُس کے سوا دوسری ہستیوں کو پکارنا بالکل جھوٹ

ہے اور بلاشبہ اللہ ہے ہی بلند و بالا بڑائی والا۔"

اور پھر عملی اعتبار سے سب سے بڑا حق یہ ہے کہ انفرادی و اجتماعی ہر سطح پر اللہ کی بندگی کی دعوت دی جائے:

اِنَّ الْحٰكِمَ اِلَّا لِلّٰهِ اَمَرَ اَلَّا تَعْبُدُوْا اِلَّا اِيَّاهُ (يوسف: 40)

"حکومت تو بس ایک اللہ ہی کی ہے۔ اُس کا حکم ہے کہ اُس کے سوا کسی کی بندگی نہ کرو۔"

.ii "دعوت الی اللہ" کا کام مقصد امت ہے۔ ارشادِ باری تعالیٰ ہے :

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ  
بِاللَّهِ (آل عمران: 110)

"(مسلمانو) تم بہترین جماعت ہو جو لوگوں (کی رہنمائی) کے لیے پیدا کی گئی ہے۔ تم بھلائی کا حکم دیتے ہو اور برائی سے روکتے ہو اور اللہ پر ایمان رکھتے ہو۔"

.iii "دعوت الی اللہ" کا عمل موکد ترین سنتِ نبوی ﷺ ہے۔ یہ وہ متفقہ سنت ہے جس پر آپ ﷺ نے ظہورِ نبوت سے لے کر حیاتِ مبارکہ کے آخری سانس تک عمل کیا۔ سورۃ یوسف<sup>12</sup> آیت 108 میں ارشاد ہوا :

قُلْ هَذِهِ سَبِيلِي أَدْعُو إِلَى اللَّهِ عَلَى بَصِيرَةٍ أَنَا وَمَنِ اتَّبَعَنِي (يوسف: 108)

"(اے نبی ﷺ) کہہ دیجئے کہ میرا راستہ تو یہ ہے کہ (لوگوں کو) اللہ کی طرف بلاتا ہوں پورے شعور کے ساتھ، میں بھی اور وہ لوگ بھی جنہوں نے میری پیروی کی۔" سورۃ الاحزاب<sup>33</sup> آیت 45 اور 46 میں آپ ﷺ کے اوصافِ حمیدہ سے ایک وصف "داعی الی اللہ" بیان کیا گیا:

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ وَدَاعِيًا إِلَى اللَّهِ بِإِذْنِهِ وَسِرَاجًا  
مُنِيرًا ۝

"اے نبی ﷺ ہم نے آپ ﷺ کو گواہی دینے والا، خوشخبری دینے والا، خبردار کرنے والا، اللہ کے حکم سے اُس کی طرف (لوگوں کو) بلانے والا اور (ہدایت کا) روشن چراغ بنا کر بھیجا ہے۔"

.iv "دعوت الی اللہ" کا اصل محرک لوگوں کی ہمدردی اور خیر خواہی کا جذبہ ہونا چاہیے۔ اس میں نہ تو اپنی شخصیت کی نمود کا کوئی شائبہ شامل ہونا چاہیے اور نہ طلبِ جاہ کا۔ یہاں تک کہ حق کی حمایت میں، غیرت و حمیت کے جذبہ کے تحت، اگر کبھی کسی فرد، گروہ یا ادارے پر تنقید کی نوبت آجائے تو اس میں بھی ہمدردی اور دلسوزی غالب رہے اور ذاتی رنجش یا انتقامِ نفس کا کوئی شائبہ نہ پیدا ہونے پائے۔

سورہ طہ السجدۃ آیات 30-36 "حظِ عظیم"

لوگوں کے ساتھ ہمدردی اور خیر خواہی کا ایک اہم مظہر رحمت اور شفقت کا وہ جذبہ ہے جو لوگوں کو تکلیف اور مصیبت میں دیکھ کر دل میں پیدا ہوتا ہے اور عملی زندگی میں خدمتِ خلق اور ایثار و انفاق کی صورت میں جلوہ گر ہوتا ہے۔ دعوتِ دین اور خدمتِ خلق کا ایسا چولی دامن کا ساتھ ہے کہ ایک کو دوسرے سے علیحدہ کرنا ممکن نہیں۔ بلاشبہ دین کا وہ داعی جو خادمِ خلق نہ ہو، اپنی دعوت میں دولتِ اخلاص سے محروم ہے۔

v. "دعوتِ الی اللہ" کے عمل کے لیے "الاقرب فالاقرب" کی تدریج اختیار کرنا ضروری ہے یعنی جس سے جتنی قربت اور محبت داعی کو ہو، دعوت و مخاطب میں اسی قدر اُسے مقدم رکھا جائے۔ دعوت کا مخاطب لازماً ایک تدریج کے ساتھ داعی کے اپنے نفس سے شروع ہو کر پوری انسانیت کو ہونا چاہیے۔ سب سے پہلے انسان خود اپنی ذات کو دعوت کا مخاطب سمجھے۔ سورۃ البائدۃ<sup>5</sup> آیت 105 میں ارشادِ باری تعالیٰ ہے:

يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ ۖ لَا يَضُرُّكُمْ مَنْ ضَلَّ إِذَا اهْتَدَيْتُمْ

"اے ایمان والو! اپنی جانوں کی (گناہوں سے) حفاظت کرو۔ جب تم ہدایت پر ہو تو کوئی گمراہ تمہارا کچھ بھی نہیں بگاڑ سکتا۔"

پھر اپنے اہل و عیال کی تربیت پر توجہ دی جائے:

يَا أَيُّهَا الَّذِينَ آمَنُوا اتَّقُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ (التصحيح: 66)

"اے مومنو! بچاؤ اپنے آپ کو اور اپنے اہل و عیال کو جہنم کی آگ سے جس کا ایندھن آدمی اور پتھر ہیں۔"

اس کے بعد اپنے قریبی رشتہ داروں کو دعوت دینی چاہیے:

وَآنذِرْ عَشِيرَتَكَ الْأَقْرَبِينَ ۝ (الشعراء: 214)

"اور اپنے قریب کے رشتہ داروں کو (آخرت کے محاسبہ سے) خبردار کرو۔"

پھر قوم تک دعوت پہنچانے کا عمل ہونا چاہیے:

لِقَوْمٍ يَعْبُدُوا اللَّهَ مَا لَكُمْ مِنَ اللَّهِ غَيْرُهُ (الاعراف: 7)

"اے میری قوم! اللہ کی عبادت کرو اُس کے سوا تمہارا کوئی معبود نہیں۔"

اور آخر کار پوری انسانیت کو دین کی دعوت پہنچانے کی کوشش کرنی چاہیے:

وَكَذَلِكَ جَعَلْنَاكُمْ أُمَّةً وَسَطًا لِّتَكُونُوا شُهَدَاءَ عَلَى النَّاسِ (البقرة: 143)

"اور اسی طرح ہم نے تمہیں درمیانی امت بنایا ہے تاکہ تم لوگوں پر (دین کے) گواہ بنو۔"

یہ صورت کہ داعی اپنے آپ کو بھول جائے اور نیکی کی ساری دعوت دوسروں کو دیتا رہے

یا اپنے خاندان اور کنبے کو تو بھول جائے اور دُور دراز کے لوگوں میں ہدایت کی سوغات

بانٹنے کے لیے اُٹھ کھڑا ہو، درست نہیں۔ اس سلسلے میں یہ بات بھی صحیح نہیں کہ ایک

مرحلے کی تکمیل کے بعد ہی دوسرا مرحلہ شروع کیا جائے۔ مطلوب صرف یہ ہے کہ

دعوت کے عمل کو ایک فطری تدریج اور حسین تناسب کے ساتھ اپنی ذات، اہل و عیال،

کنبے قبیلے اور پھر عوام الناس تک بڑھنا چاہیے۔

.vi "دعوت الی اللہ" کا ہدف ہونا چاہیے اقامتِ دین یعنی پورے نظامِ زندگی پر اللہ کے دین

کو غالب کرنا۔ ارشادِ باری تعالیٰ ہے:

يَا أَيُّهَا الْمُدَّثِّرُ قُمْ فَأَنْذِرْ ۚ وَرَبَّكَ فَكَبِّرْ ۝ (المدثر: 74-3)

"اے لحاف میں لپٹنے والے صلی اللہ علیہ وسلم، اٹھیے اور (لوگوں کو عذابِ آخرت سے) آگاہ کیجئے اور

اپنے رب کی کبریائی قائم کیجئے۔"

.vii "دعوت الی اللہ" کے لیے قرآن حکیم کو ذریعہ بنانا چاہیے۔ ارشاداتِ باری تعالیٰ ہیں:

وَجَاهِدْهُمْ بِهِ جِهَادًا كَبِيرًا ۝ (الفرقان: 25-52)

"اور (اے نبی صلی اللہ علیہ وسلم) قرآن (کے ذریعے) سے اُن سے جہاد کیجئے۔"

فَذَكِّرْ بِالْقُرْآنِ ۝ (دق: 50-45)

"(اے نبی صلی اللہ علیہ وسلم) قرآن کے ذریعے سے نصیحت کرتے رہیے۔"

فَاتَّبِعْنَا يَسِّرَنَّ لَكَ وَيَسِّرْنَا لِكَفِّ عَنكَ لِبُشَيْرٍ بِهِ الْمُتَّقِينَ وَتُذَوِّرُ بِهِ قَوْمًا لَدِّدًا ۝ (مريم: 97)

"تو (اے نبی صلی اللہ علیہ وسلم) ہم نے اس (قرآن) کو آپ صلی اللہ علیہ وسلم کی زبان میں (اتار کر) آسان

کر دیا ہے تاکہ آپ صلی اللہ علیہ وسلم اس کے ذریعہ متقی انسانوں کو خوشخبری دیں اور اس کے ذریعہ

جھگڑالو لوگوں کو (انکار و سرکشی کے نتائج سے) خبردار کر دیں۔"

وَأَوْحَىٰ إِلَيْنَا هَذَا الْقُرْآنَ لِأَنَّذِرْكُمْ بِهِ وَمَنْ بَدَعَ (الانعام: 19)

"(کہہ دیجئے) اور یہ قرآن میری طرف اس لیے وحی کیا گیا ہے کہ اس کے ذریعہ سے تمہیں اور جس جس کو یہ پہنچے (اللہ کے عذاب سے) خبردار کر دوں۔"

وَأَنذِرْ بِهِ الَّذِينَ يَخَافُونَ أَنْ يُحْشَرُوا إِلَىٰ رَبِّهِمْ لَيْسَ لَهُمْ مِنْ دُونِهِ وَلِيٌّ وَلَا شَفِيعٌ لَعَلَّهُمْ يَتَّقُونَ (الانعام: 51)

"اور (اے نبی ﷺ) آپ اس (قرآن) کے ذریعے سے ان لوگوں کو (انکار و بد عملی کے نتائج سے) خبردار کیجئے جو اس بات کا خوف رکھتے ہیں کہ (قیامت کے دن) اپنے رب کے حضور (اس حال میں) پیش کیے جائیں گے کہ اُس کے سوانہ کوئی اُن کا دوست ہو گا اور نہ سفارشی شاندا کہ وہ متقی بن جائیں۔"

اسی حوالے سے ارشاداتِ نبوی ﷺ ہیں:

خَيْرُكُمْ مَنْ تَعَلَّمَ الْقُرْآنَ وَعَلَّمَهُ (1)

"تم میں سے بہترین لوگ وہ ہیں جو قرآن سیکھیں اور سکھائیں۔"

مَنْ دَعَا إِلَيْهِ هُدًى إِلَىٰ صِرَاطٍ مُسْتَقِيمٍ (2)

"جس نے قرآن کی طرف دعوت دی اُسے تو ہدایت دے دی گئی سیدھے راستے کی۔"

• آیت کے اگلے حصہ میں فرمایا وَعَمِلَ صَالِحًا (اور اُس نے عمل کیا اچھا)۔ دعوت اور عمل کے باہمی تعلق کے حوالے سے حسب ذیل نکات قابل توجہ ہیں:

i. عمل دعوت کا لازمی تقاضا ہے۔ اگر عمل نہ کیا جائے تو نہ صرف دعوت کا اثر نہیں ہوتا بلکہ

دعوت کا کام کرنے والوں پر لوگوں کا اعتماد ختم ہو جاتا ہے۔ بے عملی گناہ ہے لیکن ایک داعی کی بے عملی اس لیے بڑا جرم ہے کہ وہ یہ حرکت جان بوجھ کر کرتا ہے۔ قرآن حکیم میں اللہ نے دعوت دینے لیکن خود عمل نہ کرنے پر سخت تنبیہ فرمائی:

أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ (البقرة: 44)

"کیا تم (دوسرے) لوگوں کو نیکی کی تلقین کرتے ہو اور خود کو بھول جاتے ہو جبکہ تم کتاب

(1) صحیح البخاری، کتاب فضائل القرآن، باب خَيْرُكُمْ مَنْ تَعَلَّمَ الْقُرْآنَ وَعَلَّمَهُ... عن عثمان

(2) سنن الترمذی، کتاب فضائل القرآن عن رسول اللہ، باب ما جاء في فضل القرآن، و سنن الدارمی، کتاب

فضائل القرآن، باب فضل من قرء القرآن



کی تلاوت کرتے ہو؟ کیا تم سوچتے نہیں ہو؟"

يَا أَيُّهَا الَّذِينَ آمَنُوا لَهُ تَقْوَلُونَ مَا لَا تَفْعَلُونَ ۚ كَبُرَ مَقْتًا عِنْدَ اللَّهِ أَنْ تَقُولُوا مَا لَا

تَفْعَلُونَ ﴿الصف: 61﴾

"اے لوگو جو ایمان لائے ہو! ایسی بات کیوں کہتے ہو جو کرتے نہیں ہو؟ اللہ کو (یہ)

سخت ناپسند ہے کہ تم ایسی بات کہو جو کرتے نہیں۔"

ii. تکمیل عمل تک دعوت کے کام کو مؤخر کرنا درست نہیں ہے۔ کوئی شخص یہ دعویٰ نہیں

کر سکتا کہ میرا عمل درست ہو چکا ہے لہذا اب میں دوسروں کو دعوت دے سکتا ہوں۔

یہ شیطان کا حربہ ہے کہ وہ انسان کو اپنے عمل کی مکمل درستگی تک دعوت کے کام سے روکنا

چاہتا ہے۔ حقیقت یہ ہے کہ دعوت بھی عمل میں اصلاح پیدا کرتی ہے۔ معارف القرآن

جلد اول میں مفتی محمد شفیع صاحب لکھتے ہیں کہ مولانا اشرف علی تھانوی فرمایا کرتے تھے

کہ جب مجھے اپنی کسی بری عادت کا علم ہوتا ہے تو میں اس عادت کی مذمت اپنے مواظ

میں خاص طور سے بیان کرتا ہوں، تاکہ وعظ کی برکت سے یہ عادت جاتی رہے۔

iii. دعوت بلا عمل کے بھی محدود اثرات ہو سکتے ہیں۔ بعض سننے والے حضرت علیؓ کے اس

قول کو پیش نظر رکھ کر اپنے عمل کی اصلاح کر لیتے ہیں کہ "یہ دیکھو کیا کہا جا رہا ہے؟ یہ نہ

دیکھو کون کہہ رہا ہے؟"

• آیت کے آخری حصہ میں فرمایا قَالَ اِنَّهُ مِنَ الْمُسْلِمِيْنَ (دعوت دینے والا کہے میں بھی عام

مسلمانوں میں سے ہوں)۔ ان الفاظ کی افادیت یہ ہے کہ:

i. یہ اللہ کی فرمانبرداری کا اعلان ہے۔ خاص طور پر مخالفانہ ماحول میں یہ اعلان ایک کلمہ عزیمت

ہے کہ کوئی دعوت قبول کرے یا نہ کرے میں تو اللہ کی فرمانبرداری اختیار کر رہا ہوں۔

ii. یہ کلمہ تواضع اور انکساری کا بھی اظہار ہے۔ دعوت دینے والا وضاحت کر رہا ہے کہ میں خود

کو بڑا صاحب علم اور پارسا سمجھ کر وعظ و نصیحت نہیں کر رہا بلکہ میں خود بھی عام مسلمانوں

میں سے ہوں۔ گویا یہ کلمہ تکبر پیدا کرنے کے شیطانی حملے سے حفاظت کا ذریعہ ہے۔

iii. یہ کلمہ فرقہ وارانہ تقسیم سے اعلان برأت بھی ہے۔ داعی واضح کر رہا ہے کہ میری دعوت

کسی مسلک یا فرقہ کی طرف نہیں بلکہ اسلام کے متفق علیہ امور کے حوالے سے ہے۔ داعی کو احتیاط برتنی چاہیے کہ وہ وضع قطع، لباس یا طرز عمل کے اعتبار سے ایسے شعائر اختیار نہ کرے جو فرقہ وارانہ شناخت کا باعث بن کر اُسے عام مسلمانوں سے علیحدہ کر دیں۔

### آیت 34:

وَلَا تَسْتَوِي الْحَسَنَةُ وَلَا السَّيِّئَةُ... اور نیکی و بدی برابر نہیں ہوتیں... اِدْفَعْ بِاللَّيْتِي هِيَ اَحْسَنُ... جو اب دو (بدی کا) اُس طور پر جو بہت اچھا ہو... فَاِذَا الَّذِي بَيْنَكَ وَبَيْنَهُ عَدَاوَةٌ... تو وہ کہ جس کے اور تمہارے درمیان دشمنی ہے... كَانَتْ وَاِلٰى حَصِيْمٍ... ایسے ہو جائے گا جیسے گرم جوش دوست۔

• اس آیت میں صبر کی اعلیٰ ترین منزل کا بیان ہے۔ کسی کی مخالفت میں خاموش رہنا بھی اور جو اب نہ دینا بھی صبر ہے۔ اعلیٰ ترین درجہ یہ ہے کہ برائی کا جواب بھلائی سے دیا جائے۔ اس طرز عمل سے جانی دشمن بھی گرم جوش دوست بن جاتا ہے۔

• دعوت دین کے مرحلہ کا اہم اصول ہے کہ برائی کا بدلہ نہ لیا جائے لیکن اپنے موقف پر ثابت قدم رہا جائے۔ اس روش کو صبر محض (Passive Resistance) کہا جاتا ہے۔ مخالفت کے جواب میں صبر محض کی روش کی حکمت یہ ہے کہ:

- نظام باطل کے پاس انقلابی جماعت کو مکمل طور پر کچلنے کا اخلاقی جواز نہ ہو۔
- دعوت و تبلیغ کے ذریعہ اور برائی کا جواب برائی سے نہ دے کر معاشرے کی خاموش اکثریت کی ہمدردیاں حاصل کر کے اپنی تعداد میں اضافہ کیا جائے۔
- ساتھیوں کی تربیت کے لیے مہلت لی جاسکے۔
- ساتھیوں میں انتقام کے جذبہ کو پکایا جائے تاکہ وقت آنے پر باطل کے خلاف بھرپور وار کیا جاسکے۔

• صبر محض کی روش دعوت دین کے مرحلہ تک ہے۔ جب ساتھیوں کی معتد بہ تعداد فراہم ہو جائے تو پھر اقامت دین کا مرحلہ شروع ہو جاتا ہے۔ اس مرحلہ میں برائی کا جواب ویسی ہی برائی سے دیا جاتا ہے۔ سورۃ الشوریٰ<sup>42</sup> آیات 39 تا 42 میں نیک بندوں کی صفات بیان کرتے ہوئے فرمایا گیا:

وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ ﴿٤٢﴾ وَجَزَاءُ سَيِّئَةٍ سَيِّئَةٌ مِّثْلُهَا ۗ فَمَنْ عَفَا وَأَصْلَحَ

فَأَجْرُكَ عَلَى اللَّهِ ۗ إِنَّهُ لَا يُحِبُّ الظَّالِمِينَ ﴿٥٦﴾ وَلَكِنْ انْتَصَرَ بَعْدَ ظَلْمِهِ فَأُولَٰئِكَ مَا عَلَيْهِمْ مِنْ سَبِيلٍ ﴿٥٧﴾ إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَنْعُونَ فِي الْأَرْضِ بِغَيْرِ الْحَقِّ ۗ أُولَٰئِكَ لَهُمْ عَذَابٌ أَلِيمٌ ﴿٥٨﴾

"اور جب اُن پر زیادتی کی جاتی ہے تو وہ بدلہ لیتے ہیں۔ اور (جان لو کہ) برائی کا بدلہ ویسی ہی برائی ہے، پھر جو معاف کر دے اور اصلاح کرے تو اُس کا اجر اللہ کے ذمہ ہے، بے شک وہ ظلم کرنے والوں کو پسند نہیں کرتا۔ اور جو کوئی اپنے اوپر ظلم ہونے کے بعد (برابر کا) بدلہ لے لے تو ایسے لوگوں پر کوئی الزام نہیں۔ الزام (تو) اُن لوگوں پر ہے جو لوگوں پر ظلم کرتے ہیں اور زمین میں ناحق زیادتی کرتے پھرتے ہیں۔ ایسے لوگوں کے لیے دردناک عذاب ہے۔"

سورۃ البقرۃ<sup>2</sup> آیت 191 میں ارشادِ باری تعالیٰ ہے:

وَأَقْتُلُوهُمْ حَيْثُ ثَقِفْتُمُوهُمْ وَأَخْرِجُوهُمْ مِّنْ حَيْثُ أَخْرَجُوكُمْ وَالْفِتْنَةُ أَشَدُّ مِنَ الْقَتْلِ ۗ وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّىٰ يُقَاتِلُوكُمْ فِيهِ ۗ فَإِن قَاتَلُوكُمْ فَاقْتُلُوهُمْ ۗ كَذَٰلِكَ جَزَاءُ الْكٰفِرِينَ ﴿٥٨﴾

"اور (جو لوگ تم سے لڑتے ہیں) اُن کو جہاں پاؤ قتل کرو اور جہاں سے اُنہوں نے تم کو نکالا ہے تم بھی اُن کو (وہاں سے) نکال باہر کرو۔ فتنہ تو قتل سے بھی زیادہ برا ہے، اور مسجد حرام کے قریب جب تک وہ تم سے نہ لڑیں تم بھی اُن سے نہ لڑو۔ پھر اگر وہ تم سے لڑیں تو تم بھی اُن کو قتل کرو، ایسے کافروں کی یہی سزا ہے۔"

سورۃ النحل<sup>16</sup> آیت 126 میں ہدایت دی گئی:

وَإِن عَاقَبْتُمْ فَعَاقِبُوهُم بِإِسْلَامٍ مَّا عَاقَبْتُمْ بِهِ ۗ وَلَكِنَّ صَدِّقَتُمْ لَهُمْ خَيْرٌ لِّلصَّادِقِينَ ﴿٢٢٦﴾

"اور اگر تم اُن سے بدلہ لو تو ویسا ہی بدلہ لو جیسی اُنہوں نے تمہارے ساتھ زیادتی کی ہے اور اگر تم نے صبر کیا تو بلاشبہ صبر کرنے والوں کے لیے یہ ہی بہتر ہے۔"

### آیت 35:

وَمَا يُلْقِيهَا إِلَّا الَّذِينَ صَبَرُوا ... اور نہیں ملتی یہ سعادت مگر اُن کو جنہوں نے صبر کیا... وَمَا يُلْقِيهَا إِلَّا ذُو حِظٍّ عَظِيمٍ ۝ اور نہیں ملتی یہ سعادت مگر اُن کو جو بڑے نصیب والے ہیں۔

سورۃ السجدۃ آیات 30-36 "حَظٌّ عَظِيمٌ"

اس آیت میں یہ حقیقت بیان کی گئی کہ برائی کے جواب میں خاموش رہنا بھی آسان نہیں لیکن اس کا جواب بھلائی سے دینا واقعی مشکل، بہت بڑی سعادت اور بڑے نصیب کی بات ہے۔ مکی دور میں نبی اکرم ﷺ اور صحابہ کرام نے اس طرز عمل کی تابناک مثالیں پیش فرمائیں۔

سلام اُس پر کے جس نے زخم کھا کر پھول برسائے

سورۃ القصص<sup>28</sup> کی آیات 54 اور 55 میں حبشہ سے آنے والے اُن اہل کتاب کی خوب تحسین کی گئی جنہوں نے مشرکین مکہ کی مخالفت کا جواب بھلائی کے ساتھ دیا:

أُولَئِكَ يُؤْتَوْنَ أَجْرَهُمْ مَرَّتَيْنِ بِمَا صَبَرُوا وَيَدْرَعُونَ بِالْحَصَنَةِ السَّيِّئَةِ وَمِمَّا رَزَقْنَاهُمْ يُنفِقُونَ ﴿٥٤﴾  
وَإِذَا سَبَّحُوا اللَّغْوَ عَرْضًا عُنَاهُ وَقَالُوا إِنَّا عُمَّالنَا وَمَا لَنَا بِكُمْ أَعْمَالُكُمْ ۖ سَلَّمَ عَلَيْكُمْ ۚ لَا نَبْتَعِي  
الْجَاهِلِينَ ﴿٥٥﴾

"یہ وہ لوگ ہیں کہ اُن کو دو گنا بدلہ دیا جائے گا کیونکہ اُنہوں نے صبر کیا اور برائی کا بدلہ اچھائی سے دیتے ہیں اور جو (مال) ہم نے اُن کو دیا ہے اُس میں سے خرچ کرتے ہیں اور جب بیہودہ بات سنتے ہیں تو اُس سے منہ پھیر لیتے ہیں اور کہتے ہیں کہ ہمارے لیے ہمارے اعمال اور تمہارے لیے تمہارے اعمال تم کو سلام ہم جاہلوں سے نہیں اچھتے۔"

### آیت 36:

وَأَمَّا يُذْعَنُكَ مِنَ الشَّيْطَانِ نَزْعٌ... اور اگر لگ ہی جائے تجھے شیطان کی طرف سے کوئی چوک...  
فَاسْتَعِذْ بِاللَّهِ... تو پناہ کی التجا کر اللہ سے... إِنَّهُ هُوَ السَّمِيعُ الْعَلِيمُ ○ بے شک وہ بہت سننے والا اور  
سب علم رکھنے والا ہے۔

اس آیت میں آگاہ کیا گیا کہ شیطان کے حملے سے کوئی محفوظ نہیں اور اللہ سے قربت کے اعلیٰ سے اعلیٰ مقام پر پہنچ کر بھی اس کا خطرہ برقرار رہتا ہے، لہذا اللہ کی پناہ میں آنے کے لیے خصوصی دعا کی تلقین کی گئی ہے۔ سورۃ مومنوں میں بھی اسی حوالے سے دعا سکھائی گئی:

وَقُلْ رَبِّ اعُوذُ بِكَ مِنْ هَمَزَاتِ الشَّيْطَانِ ○ وَأَعُوذُ بِكَ رَبِّ أَنْ يَحْضُرُونِ ○ (المؤمنون<sup>23</sup>: 97-98)

"اور (اے نبی ﷺ) یوں دعا کیجئے کہ اے اللہ! میں شیطانوں کے وسوسوں سے تیری پناہ مانگتا ہوں اور اے اللہ! اس سے بھی تیری پناہ مانگتا ہوں کہ وہ میرے پاس آ موجود ہوں۔"